

# مضامین شہید

حضرت مولانا حکیم  
عبدالقیوم شہید قادری عثمانی بدایونی

ترتیب و تخریج

صاحبزادہ مولانا محمد عطیف قادری  
(ایم اے عربک)

# شکر بہ

ہم عزت مآب محترم جناب علامہ اسید الحق عاصم  
قادری دامت برکاتہم العالیہ کے نہایت ممنون ہیں کہ انھوں  
نے یہ کتاب انٹرنیٹ پر پبلش کرنے کے لئے **نفس اسلام** کو  
عنایت فرمائی۔ اللہ تبارک و تعالیٰ ان کے اس تعاون اور شفقت پر  
ان کو اجر کثیر عطا فرمائے اور قبلہ علامہ صاحب کے فیوضات و  
برکات و درجات میں مزید اضافہ فرمائے۔ آمین بجاہ النبی الامین  
صلی اللہ علیہ وسلم

!!! دعائوں کی طلبگار !!!

**نفس اسلام ویب سٹیم**

[www.nafseislam.com](http://www.nafseislam.com)

# مضامین شہید

حضرت مولانا حکیم عبدالقیوم شہید قادری عثمانی بدایونی



WWW.NAFSEISLAM.COM

ترتیب و تخریج

صاحبزادہ مولانا محمد عتیف قادری

(ایم۔ اے عربی)

جملہ حقوق بحق ناشر محفوظ  
سلسلہ مطبوعات (۲۶)

☆ کتاب :	مضامین شہید
☆ تصنیف :	مولانا حکیم عبدالقیوم شہید قادری بدایونی
☆ ترتیب و تخریج :	مولانا محمد عطیف قادری
☆ پروف ریڈنگ :	قاری محمد شان رضا قادری
☆ طبع اول :	نومبر ۲۰۰۸ء / ذی قعدہ ۱۴۲۹ھ
☆ تعداد :	گیارہ سو (۱۱۰۰)
☆ کمپوزنگ :	عثمانیہ کمپیوٹرز مدرسہ قادریہ بدایوں
☆ ناشر :	تاج الفحول اکیڈمی بدایوں
☆ تقسیم کار :	مکتبہ جام نور، ۴۲۲ میا محل جامع مسجد دہلی
☆ قیمت :	

WWW.NAFSEISLAM.COM

رابطے کے لئے

**TAJUL FAHOOL ACADEMY**

Madrsa Alia Qadria, Maulvi Mohalla, Budaun-243601 (U.P.) India

Phone : 0091-9358563720





WWW.NAFSEISLAM.COM

مصنف کتاب کے مرشد طریقت  
نور العارفین، تاجدار مارہرہ  
حضرت سید شاہ ابوالحسین احمد نوری  
قادری برکاتی مارہروی  
قدس سرہ  
کے نام

# جشن زریں

رنگ گردوں کا ذرا دیکھ تو عنابی ہے یہ نکلتے ہوئے سورج کی افق تابی ہے  
شوال ۱۴۲۹ھ / مارچ ۲۰۱۰ء میں تاجدار اہل سنت حضرت شیخ عبدالحمد محمد سالم قادری (زیب  
سجادہ خانقاہ قادریہ بدایوں شریف) کے عہد سجادگی کو پچاس سال مکمل ہونے جا رہے ہیں، ان پچاس  
برسوں میں اپنے اکابر کے مسلک پر مضبوطی سے قائم رہتے ہوئے رشد و ہدایت، اصلاح و ارشاد،  
وابستگی کی دینی اور روحانی تربیت اور سلسلہ قادریہ کے فروغ کے لئے آپ کی جدوجہد اور خدمات محتاج  
بیان نہیں، آپ کے عہد سجادگی میں خانقاہ قادریہ نے تبلیغی، اشاعتی اور تعمیری میدانوں میں نمایاں ترقی کی،  
مدرسہ قادریہ کی نشاۃ ثانیہ، کتب خانہ قادریہ کی جدید کاری، مدرسہ قادریہ اور خانقاہ قادریہ میں جدید عمارتوں  
کی تعمیر، یہ سب ایسی نمایاں خدمات ہیں جو خانقاہ قادریہ کی تاریخ کا ایک روشن اور تابناک باب ہیں۔

بعض وابستگان سلسلہ قادریہ نے خواہش ظاہر کی کہ اس موقع پر نہایت تزک و احتشام سے ”پچاس  
سالہ جشن“ منایا جائے، لیکن صاحبزادہ گرامی قدر مولانا اسید الحق محمد عاصم قادری (ولی عہد خانقاہ قادریہ  
بدایوں) نے فرمایا کہ ”اس جشن کو ہم ’جشن اشاعت‘ کے طور پر منائیں گے۔ اس موقع پر اکابر خانوادہ  
قادریہ اور علماء مدرسہ قادریہ کی پچاس کتابیں جدید آب و تاب اور موجودہ تحقیقی و اشاعتی معیار کے مطابق  
شائع کی جائیں گی، تاکہ یہ پچاس سالہ جشن یادگار بن جائے اور آستانہ قادریہ کی اشاعتی خدمات کی تاریخ  
میں یہ جشن ایک سنگ میل ثابت ہو۔ لہذا حضور صاحب سجادہ کی اجازت و سرپرستی اور صاحبزادہ گرامی کی  
نگرانی میں تاریخ ساز اشاعتی منصوبہ ترتیب دیا گیا اور اللہ کے بھروسے پر کام کا آغاز کر دیا گیا، اس  
اشاعتی منصوبے کے تحت گزشتہ دس ماہ میں ۱۳ کتابیں منظر عام پر آچکی ہیں، اب تاج اللہول اکیڈمی  
منصوبے کے دوسرے مرحلے میں ۱۵ کتابیں منظر عام پر لارہی ہے، زیر نظر کتاب اسی سلسلہ کی ایک  
کڑی ہے۔

رب قدیر و مقتدر سے دعا ہے کہ حضرت صاحب سجادہ (آستانہ قادریہ بدایوں) کی عمر میں برکتیں عطا  
فرمائے، آپ کا سایہ ہم وابستگان کے سر پر تادیر قائم رکھے۔ تاج اللہول اکیڈمی کے اس اشاعتی منصوبے کو  
بحسن و خوبی پایہ تکمیل کو پہنچائے اور ہمیں خدمت دین کا مزید حوصلہ اور توفیق عطا فرمائے۔ (آمین)

عبدالقیوم قادری

جنرل سکرٹری تاج اللہول اکیڈمی

# فہرست مشمولات

صفحہ

عنوان

۶

حرف آغاز

۸

تعارف مصنف: از مولانا اسید الحق محمد عاصم قادری

حکیم عبد القیوم شہید حیات و خدمات:

۱۹

از مولانا محمد عبدالحی صدیقی بدایونی

۲۱

ولادت

۲۲

تحصیل علم

۲۲

تصانیف

۲۳

بیعت و اجازت

۲۴

رو بدعت

۲۶

مدرسہ شمسہ کا قیام

۲۷

حفظ قرآن مجید

۲۷

ذکروقات

۳۳

قطعہ تاریخ

۳۴

شفاعت نامہ

۵۶

حواشی

۶۷

العلم

۹۰

الحق یعلم ولا یعلمی

۱۰۶

شعبان المعظم

۱۰۹

شب برات

۱۱۳

رمضان المبارک

۱۱۶

شب قدر

۱۱۷

احکام صوم

۱۱۸

سحری

۱۱۹

آداب صوم

۱۲۰

تراویح

## حرف آغاز

زیر نظر کتاب حضرت مولانا حکیم محمد عبدالقیوم شہید قادری بدایونی قدس سرہ کے ان مقالات و مضامین کا مجموعہ ہے جو آپ نے ۱۳۱۵ھ اور ۱۳۱۸ھ کے درمیانی عرصہ میں تحریر فرمائے اور ماہنامہ تحفہ حنفیہ پٹنہ میں اشاعت پذیر ہوئے۔

تحفہ حنفیہ ایک خالص دینی و مذہبی پرچہ تھا۔ اس کا اجراء ۱۳۱۵ھ میں عمل میں آیا۔ تحفہ حنفیہ کے مالک، مدیر اور منتظم حضرت مولانا قاضی عبدالوحید فردوسی تھے۔ اردو کے معروف محقق قاضی عبدالودود آپ ہی کے صاحبزادے ہیں۔ قاضی عبدالوحید فردوسی صاحب حضرت مولانا شاہ امین الدین فردوسی قدس سرہ (صاحب سجادہ خانقاہ بہار شریف) کے دست گرفتہ تھے۔ تحفہ حنفیہ ۱۳۲۷ھ تک جاری رہا۔ ابتدائی برسوں میں قاضی صاحب ہی اس کے مدیر و منتظم رہے، ۱۳۱۹ھ میں یہ ذمہ داری مولانا ضیاء الدین چلی بھتی کے سپرد کی گئی اور تحفہ حنفیہ کی آخری عمر تک وہ اس ذمہ داری کو نبھاتے رہے۔

حکیم عبدالقیوم شہید سے قاضی عبدالوحید صاحب کے بڑے گہرے اور مخلصانہ تعلقات تھے، تحفہ حنفیہ کی اشاعت اور اس کو مقبول بنانے کے سلسلے میں حکیم صاحب نے دامے، درمے، سخنے، قلمے ہر طرح تعاون کیا۔ آپ تحفہ حنفیہ کے مستقل قلم کار بھی تھے اور اپنے حلقہ اثر میں رسالہ کے خریدار بنوا کر اس کی ترویج و اشاعت میں بھی تعاون کرتے تھے۔ یہی وجہ ہے کہ تحفہ حنفیہ میں اس قسم کی عبارتیں جا بجا نظر آتی ہیں:-

”شکریہ، ہر معاون نے حتی الوسع اپنی امکانی کوشش سے دریغ نہ کیا مگر

جہاں

بذریعہ حامی سنت، مافی بدعت مولانا حکیم عبدالقیوم صاحب قادری بدایونی زاد

مجدہم السامی، حضرت نواب سکندر آباد دکن دام اقبالہ نے تحفہ کی مربیانہ سرپرستی فرمائی تھی، وہیں حامی السنن حاجی الفتاح مخدومی مکرمی مولانا الحافظ الحاج القاضی خلیل الدین حسن صاحب ریکس وکیل پہلی بحیثیت کی جانی مالی تحریری و تقریری اعانت اپنی نظیر رہی، لہذا تحفہ اپنے ناچیز منتظم و دیگر اراکین مجلس اہل سنت کی طرف سے جملہ معاونین و خریداران تحفہ بالخصوص حضرت مولانا حکیم صاحب مدظلہ و جناب نواب صاحب دام اقبالہ و جناب قاضی صاحب زاد مجدہ کی خدمت میں سلام مسنون مع شکریہ عرض کرتا ہے۔ منتظم تحفہ“

(ماہنامہ تحفہ حنفیہ، ج ۲، ص ۳۰، بابت جمادی الاخریٰ ۱۳۱۶ھ)

زیر نظر مجموعہ میں حکیم شہید کے جو مضامین شامل کئے گئے ہیں ان کی تفصیل یہ ہے:-

(۱) شفاعت نامہ جلد ۴، شمارہ ۷، بابت رجب المرجب ۱۳۱۸ھ

(۲) العلم جلد ۱، شمارہ ۴/۵، بابت ماہ شعبان و رمضان ۱۳۱۵ھ

(۳) الحق یلعو ولا یعلیٰ جلد ۱، شمارہ ۲، بابت جمادی الثانی ۱۳۱۵ھ

(۴) شعبان المعظم جلد ۱، شمارہ ۴، ۵، بابت شعبان و رمضان ۱۳۱۵ھ

(۵) شہر رمضان جلد ۱، شمارہ ۴، ۵، بابت شعبان و رمضان ۱۳۱۵ھ

حکیم شہید کی وفات پر ان کے ایک فیض یافتہ حضرت مولانا عبدالحی صدیقی بدایونی نے ایک تعارفی اور تعزیتی مضمون لکھا تھا، یہ مضمون بھی تحفہ حنفیہ (ج ۴ شمارہ ۹، ۱۰ بابت رمضان و شوال ۱۳۱۸ھ از ص ۱ تا ص ۱۵) میں شائع ہوا ہے۔ اس مجموعہ میں اس کو بھی شامل کر لیا گیا ہے۔

حضرت حکیم شہید کا مطالعہ وسیع تھا، زبان پر قدرت تھی، قلم میں سلاست و روانی ہے، مگر اسلوب پر خطیبانہ رنگ غالب ہے، یہ مضامین چونکہ آج سے ایک سو دس سال پہلے لکھے گئے تھے اس لئے ان میں مشکل عربی فارسی الفاظ کا استعمال کثرت سے کیا گیا ہے، جو اس زمانے کا عام مزاج و مذاق تھا بالخصوص طبقہ علماء اور مذہبی حلقوں کی تحریروں میں عربیت اور علمیت دونوں عنصر غالب ہوا کرتے تھے، ان مضامین کو بھی اس عہد کے مخصوص اسلوب اور مزاج کو ذہن میں رکھ کر پڑھنا چاہیے۔

## تعارف مصنف

مولانا اسید الحق محمد عاصم قادری

**خاندان :** بدایوں کا خانوادہ عثمانیہ قادریہ برصغیر ہند و پاک کا وہ منفرد خانوادہ ہے جو علم و فن، درس و تدریس، تصوف و سلوک، ارشاد و ہدایت اور خدمت دین و حمایت مذہب کی آٹھ سو سالہ ذریں اور تابناک تاریخ رکھتا ہے۔ سیف اللہ المسلمول سیدنا شاہ فضل رسول قادری بدایونی قدس سرہ (ولادت ۱۲۱۳ھ / وفات ۱۲۸۹ھ) اسی خاندان کے چشم و چراغ تھے۔ آپ کے دو صاحبزادے ہوئے بڑے صاحبزادے حضرت مولانا محی الدین قادری (ولادت ۱۲۳۳ھ / وفات ۱۲۷۰ھ) اور چھوٹے صاحبزادے حضرت تاج الخول محب رسول مولانا عبدالقادر قادری بدایونی (ولادت ۱۲۵۳ھ / وفات ۱۳۱۹ھ)۔ حضرت مولانا محی الدین قادری کے صاحبزادے حضرت مولانا حکیم مرید جیلانی (ولادت ۱۲۶۴ھ / وفات ۱۲۹۷ھ) تھے۔ مصنف کتاب حضرت مولانا حکیم عبدالقیوم قادری نوری انھیں مولانا حکیم مرید جیلانی کے صاحبزادے، مولانا محی الدین قادری بدایونی کے پوتے اور سیف اللہ المسلمول سیدنا شاہ فضل رسول بدایونی کے پرپوتے ہیں۔

**ولادت، تعلیم و تربیت :** آپ کی ولادت ماہ شوال المکرم ۱۲۸۳ھ کو ہوئی۔ جد محترم حضرت سیف اللہ المسلمول نے محمد عبدالقیوم نام تجویز فرمایا ”ذاکر رسول اللہ“ تاریخی نام ہے، سیف اللہ المسلمول کی آغوش عاطفت میں نشوونما ہوئی۔ ابتدائی تعلیم مدرسہ قادریہ کے

مختلف اساتذہ سے حاصل کی، اس کے بعد حضرت تاج الفحول کی درسگاہ میں زانوئے تلمذ تہ کیا اور جملہ علوم عقلیہ و نقلیہ حضرت تاج الفحول سے حاصل کئے، فراغت کے بعد علم طب کی طرف متوجہ ہوئے۔ اولاً حضرت مولانا سراج الحق قادری عثمانی (ولادت ۱۲۳۶ھ / وفات ۱۳۲۳ھ) ابن مجاہد آزادی مولانا فیض احمد قادری بدایونی سے تحصیل کی، پھر دہلی جا کر حاذق الملک ابوسعید حکیم عبد المجید خاں صاحب کی صحبت میں رہ کر طب میں کمال حاصل کیا۔ (اکمل التاریخ، ج: ۲ / ص: ۱۹۵، مطبع قادری بدایوں)

**بیعت و اجازت:** حکیم شہید رحمۃ اللہ علیہ تاجدار مارہرہ نور العارفین حضرت سید شاہ ابوالحسن احمد نوری مارہروی قدس سرہ کے دست حق پرست پر سلسلہ عالیہ قادریہ برکاتیہ میں بیعت ہوئے اور آپ ہی نے اجازت و خلافت عطا فرمائی۔ صاحب تذکرہ نوری مولانا غلام شہر صاحب بدایونی لکھتے ہیں:

مولوی حکیم محمد عبدالقیوم صاحب عثمانی بدایونی رحمۃ اللہ علیہ، مولانا محمد عبد المجید صاحب رحمۃ اللہ علیہ کے اخلاف میں تھے اور حضور اقدس (حضرت نوری میاں) قدس سرہ کے مرید و خلیفہ، باخلاص عقیدت مند اور اس عاجز کے بہت پیارے بھائی تھے۔

(تذکرہ نوری، ص: ۱۶۵، سنی دارالاشاعت لاہور پاکستان،

۱۹۶۸ء)

مولانا غلام شہر صاحب نے تذکرہ نوری میں آپ کو حضرت نوری میاں کے ”اعز اخلافی“ کے لقب سے یاد کیا ہے۔ حضرت تاج الفحول نے بھی آپ کو تمام سلاسل کی اجازت و خلافت عطا فرمائی تھی، اس کے علاوہ حضرت شاہ عبدالعزیز کی قدس سرہ (خلیفہ سیف اللہ المسلمول) سے بھی اجازت و خلافت حاصل تھی۔ (اکمل التاریخ، ص: ۱۹۷)

**عادات و خصائل:** فراغت کے بعد آپ نے درس و تدریس اور مریضوں کے علاج کو اپنا مشغلہ بنایا، غرباء پروری، خدمت خلق اور حاجت مندوں کی حاجت براری کی شان آپ

کے اندر نمایاں نظر آتی ہے۔ آپ کے شاگرد مولانا عبدالحی صدیقی بدایونی لکھتے ہیں:

دن خدمت خلق و نفع رسانی خلق اللہ میں وقف تھا، یا درس کتب طب ہو رہا ہے یا مریضوں کے معالجہ میں اوقات گزر رہے ہیں، غرباء کو مفت دوائیں بٹ رہی ہیں، کسی سے خواہ امیر ہو، خواہ غریب کبھی بسلسلہ طب و حکمت ایک پیسہ تک نہیں لیا جاتا یا غرباء و مساکین کی انجاء حاجات میں دوا دوش ہے یا ہدایت و نفع مسلمین کے لئے تصنیف رسائل مفیدہ و مضامین نافعہ شغل ہے، رات ذکر و فکر الہی کے لئے بنائی گئی تھی، سبحان اللہ عجب لیل و نہار تھے۔

(ماہنامہ تحفہ حنفیہ پٹنہ، جلد ۴، شمارہ ۹-۱۰، ص: ۶، رمضان و شوال ۱۳۱۸ھ)

**مدرسہ شمسہ کا قیام:** علم دین کی ترویج و اشاعت کے لئے آپ نے جامع مسجد شمس بدایوں میں حضرت تاج الفلول کی سرپرستی میں ایک عظیم دارالعلوم کے قیام کا منصوبہ بنایا، ۱۱/صفر ۱۳۱۷ھ کو حضرت تاج الفلول کی سرپرستی میں مدرسہ شمسہ کا قیام عمل میں آیا، جس کے لئے عظیم الشان جلسہ افتتاح منعقد کیا گیا، حضرت علامہ محب احمد صاحب صدیقی بدایونی (تلمیذ حضرت تاج الفلول) مدرسہ کے پہلے صدر مدرس مقرر ہوئے۔

مولانا ضیاء القادری لکھتے ہیں:

حضرت شہید مرحوم نے ۱۳۱۷ھ میں جب دارالعلوم ندوہ کے قیام کا شہرہ ہوا تو ایک بلند پایہ درس گاہ قائم کرنے کی تجویز سوچی، اس تجویز کو مجلس علماء اہل سنت نے عملی صورت میں لانے کی تحریک کی، چنانچہ اسی سال جامع شمس بدایوں میں ایک عظیم الشان افتتاحی جلسہ مدرسہ کا منعقد کیا گیا جس میں مولانا احمد رضا خاں صاحب بریلوی، مولانا سید شاہ عبدالصمد صاحب سہوانی، مولانا وصی احمد صاحب محدث سورتی و دیگر مشہور علماء نے شرکت کی۔ جامع مسجد ہی میں یہ مدرسہ شمسہ کے نام



سے قائم کیا گیا۔ (تذکرہ طیبہ، ص: ۱۴، مطبع نظامی بدایوں ۱۳۵۱ھ)  
 آپ کی عمر نے وفات کی اور مدرسہ کے قیام کے اگلے ہی سال آپ کی وفات ہو گئی،  
 آپ کے بعد آپ کے بڑے صاحبزادے حضرت مولانا حکیم عبدالماجد قادری بدایونی نے  
 اس مدرسہ کی تعمیر و ترقی کے لئے جدوجہد کی اور اس کو اوج کمال تک پہنچا دیا۔  
 (تفصیل کے لئے دیکھئے ”تذکرہ ماجد“، مرتبہ: اسید الحق قادری، تاج الفحول اکیڈمی بدایوں)  
**قلمی خدمات:** آپ نے صرف ۳۵ سال کی مختصر عمر پائی، اس میں اپنی گونا گوں  
 مصروفیات کے باوجود تصنیف و تالیف کے میدان میں ایک قابل قدر ذخیرہ چھوڑا، آپ کی  
 جو تصانیف اب تک ہمارے علم میں آئی ہیں وہ مندرجہ ذیل ہیں:

- (۱) رسالہ بیان شفاعت (ماہنامہ تحفہ حنفیہ پٹنہ میں شائع ہوا)
- (۲) رسالہ فضائل الشہور (ماہنامہ تحفہ حنفیہ پٹنہ میں شائع ہوا)
- (۳) رسالہ بیان غربت اسلام (ماہنامہ تحفہ حنفیہ پٹنہ میں قسط وار شائع ہوا)
- (۴) سطوة فی ردہ نفوات ارباب دارالندوة (مطبوعہ مطبع نسیم سحر بدایوں، ۱۳۱۳ھ)
- (۵) رسالہ سماع موتی (تحفہ حنفیہ پٹنہ سے دو قسطوں میں شائع ہوا، بعد میں مطبع حنفیہ پٹنہ  
 سے علیحدہ شائع ہوا۔ اب تاج الفحول اکیڈمی بدایوں شائع کرنے جا رہی ہے)
- (۶) رسالہ احکام و اسرار صلاۃ (طب غیر مطبوعہ)
- (۷) رسالہ تدابیر معالجات (طب غیر مطبوعہ)
- (۸) شرح سبعہ معلقہ (پانچ قصائد کی شرح غیر مطبوعہ)
- (۹) رسالہ علم عروض (غیر مطبوعہ)
- (۱۰) اسلامی ناول (تاریخی ناول، تحفہ حنفیہ پٹنہ میں قسط وار شائع  
 ہوا)

**وفات:** مدرسہ اہل سنت پٹنہ کے سالانہ جلسہ میں شریک ہونے کے لئے حضرت تاج الفحول  
 کے ہمراہ پٹنہ تشریف لے جا رہے تھے، فجر کے وضو کے لئے ریل سے اترے، اسی اثنا میں

ریل چل دی، آپ نے دوڑ کر ریل میں سوار ہونا چاہا پیر پھسلا اور آپ پلیٹ فارم سے نیچے گر گئے، گاڑی روکی گئی، آپ کو اٹھایا گیا، پٹنہ پہنچ کر علاج شروع ہوا، وقت مقررہ آچکا تھا، لہذا ۱۴ رجب ۱۳۱۸ھ کو آپ نے پٹنہ ہی میں داعی اجل کو لبیک کہا۔ وہیں تجہیز و تکفین کی گئی، حضرت مولانا شاہ سید امین الدین فردوسی رحمۃ اللہ علیہ (صاحب سجادہ بہار شریف) نے نماز جنازہ پڑھائی، سیکڑوں علماء و مشائخ جنازے میں شریک ہوئے، آپ کی نعش کو بذریعہ ریل پٹنہ سے بدایوں لایا گیا اور درگاہ قادری میں اپنے جد محترم حضرت سیف اللہ المسلمول کے پاکتی سپرد خاک کئے گئے۔

مولانا ضیاء القادری آپ کے سانحہ رحلت کی تفصیل لکھتے ہوئے رقم طراز ہیں:

پٹنہ میں ندوۃ العلماء کا جلسہ بھی تھا اور مدرسہ اہل سنت کا سالانہ اجلاس بھی، مولانا قاضی عبدالوحید صاحب مرحوم کی سرکردگی میں طلب ہوا تھا۔ آپ نے جلسہ کی کامیابی کے لئے تمام ہندوستان میں دورہ کیا اور علماء کو شرکت کے لئے آمادہ کیا، بکثرت علماء اپنے اپنے مستقر سے پٹنہ آپ کی دعوت پر روانہ ہو رہے تھے اور ہو چکے تھے، آپ بھی علماء کرام کی ایک جماعت کے ساتھ ریل میں سفر فرما رہے تھے کہ دارالنکر اسٹیشن پر گاڑی رُکی، نماز فجر کا وقت تھا آپ پلیٹ فارم پر اترے حوائج ضروریہ سے فارغ ہوئے، وضو کیا ریل نے سیٹی دی، آپ نے حالت اضطراب میں لپک کر چلتی ریل میں سوار ہونے کا قصد کیا، ریل تیز ہو چکی تھی، پیر پھسلا لوہے کی سلاخ ہاتھ سے چھوٹ گئی۔ آپ پلیٹ فارم اور ریل کے درمیانی خلا میں گر گئے اور نہ معلوم کتنے چکروں کے ساتھ ریل کے پہیوں میں گھسٹتے چلے گئے۔ تمام مسافروں میں شور مچ گیا مولانا شاہ محمد فاخر چشتی اجلی الہ آبادی رحمۃ اللہ علیہ سب سے پہلے چلتی گاڑی میں سے کود پڑے، گاڑی روک دی گئی۔ یہ نازک اندام شہید

ملت جس کے حسن صورت و حسن سیرت میں مدینہ کی تجلیاں، بغداد کی جلوہ آرائیاں مضمحل تھیں غیبی ہاتھوں، روحانی حصاروں میں ریل سے گرتے ہی لے لیا گیا تھا۔ قادر و مقتدر مولا کی قدرت نمایاں کار فرما تھیں، ہزاروں لوگوں نے دیکھا کہ ریل کے رکتے ہی بلا کسی کے سہارے حضرت شہید ملت ریل کے پہیوں سے دامن قبا چھڑاتے ہوئے باہر نکل آئے، مولانا فاخر نے جن کے پاؤں میں سخت چوٹ آچکی تھی دوڑ کر آپ کے ہاتھوں کو بوسہ دیا۔ مسافروں، ہمراہیوں میں تشکر الہی کے لئے تکبیر کی آوازیں بلند ہوئیں مگر لوگوں نے دیکھا کہ حضرت تاج الفحول مولانا شاہ عبدالقادر رحمۃ اللہ علیہ کی خدا میں آنکھیں پُر آب تھیں، شہید ملت کو ہاتھوں ہاتھ گاڑی میں سوار کر لیا گیا۔ بظاہر جسم پر کوئی خراش نہ تھی مگر دست قضا اپنا کام کر چکا تھا، روح مضحل تھی، غشی طاری تھی، عم گرامی مولوی ستار بخش صاحب قادری نے فوراً پٹنہ، بدایوں اور مختلف مقامات کو تار دیئے، گاڑی یہاں سے روانہ ہو کر چوسہ اسٹیشن پر جہاں پلیگ کا قرنطینہ تھاڑکی وہاں یہ پوری جماعت اتار لی گئی۔ یہاں سے بہ ہزار دقت دوسرے روز روانگی کی اجازت ملی۔ اس اچانک حادثہ کی اطلاع تمام ہندوستان میں بجلی کی طرح پہنچ گئی۔ پٹنہ اسٹیشن پر شہید ملت کے لئے ہزاروں مسلمان بے شمار علماء و مشائخ موجود تھے۔ آپ کو کرب و اضطراب کی حالت میں فرود گاہ تک نہایت محفوظ طریقہ سے پہنچایا گیا، وہاں حضرت سید العرفاء مولانا شاہ امین احمد صاحب بہاری رحمۃ اللہ علیہ کے ارشاد اور دیگر مشائخ کبار بہار کے اصرار پر ڈاکٹری علاج شروع کیا گیا، ڈاکٹر نے کسی کو ملنے، گفتگو کرنے، مریض کو جنبش کرنے کی ممانعت کر دی تھی۔ حضرت تاج الفحول علیہ الرحمۃ کے حکم کے مطابق

حضرت مولانا سید شاہ عبدالصمد صاحب چشتی نظامی سہوانی، حضرت پیر  
 دستگیر مولانا شاہ عبدالمقتدر غلام پیر، مولوی امداد رسول عثمانی، مولانا الحاج  
 شاہ فضل مجید فاروقی، عُمی خان صاحب مولوی ستار بخش صاحب قادری، منشی  
 مولوی شیخ ہدایت اللہ صاحب مرحوم مخصوص طور پر تیمارداری کے لئے  
 مقرر تھے۔ اس عاشق رسول، اس شہید ملت کو جب ذرا ہوش آتا جلسہ کی  
 شرکت اور کامیابی کا تذکرہ زبان پر جاری ہوتا، مگر قدرت کو منظور تھا کہ  
 مذہبی عشق، صداقت و حقانیت کی دنیا، جذبات خلوص کی ہنگامہ آرائی آپ  
 کے سینہ کے اندر ہی رہے اور ان تمناؤں کو لئے ہوئے آپ دربار رب  
 العزت میں حاضر ہوں، غرض ۱۳/ رجب کو اسی حالت میں کہ تیماردار  
 آپ کی صحت پر شاداں تھے، طبیعت رو بہ افاق تھی یکا یک دل و جگر کے  
 ٹکڑے خون بن بن کر استفراغ کی راہ سے نکلنا شروع ہوئے۔ اُدھر  
 جلسہ بصد کامیابی ختم ہونے کی صدا بلند ہوئی اُدھر یہ سرفروش مجاہد ملت  
 عروس شہادت سے ہمکنار ہو کر رائی دارالقرار ہوا، اِنَّا لِلّٰہِ وَاِنَّا اِلَیْہِ  
 راجعون۔ پٹنہ ہی میں غسل میت ہوا وہیں نماز جنازہ ہوئی۔ نماز جنازہ  
 حضرت مولانا سید شاہ امین الدین رحمۃ اللہ علیہ نے پڑھائی۔ ہزار ہا  
 مسلمان سیکڑوں علماء و مشائخ نے نماز جنازہ میں شرکت کی ہندوستان کی  
 تاریخ میں یہ پہلی نماز جنازہ تھی کہ بے شمار اولیا، مشائخ، علماء، فضلا، صلحا و  
 عمامہ شریک ہوئے۔

(تذکرہ طیبہ، ص: ۶، ۷، ۸، مطبع نظامی بدایوں ۱۳۵۱ھ)

**اعلیٰ حضرت فاضل بریلوی کا تعزیتی مکتوب:** حضرت شہید رحمۃ اللہ علیہ کی  
 اس اچانک اور حادثاتی وفات پر ہندوستان کے سرکردہ علماء و مشائخ نے حضرت تاج الفحول  
 اور سرکار صاحب الاقدار سیدنا شاہ عبدالمقتدر قادری بدایونی کے نام تعزیتی خطوط ارسال

کئے اور شعراء نے قطعات تاریخ نظم کئے، ان میں سے اکثر خطوط اور قطعات تاریخ ایک جلد میں محفوظ کر دیئے گئے، یہ قلمی مجموعہ کتب خانہ قادری بدایوں میں محفوظ ہے۔ حضرت فاضل بریلوی نے بھی ایک طویل خط ارسال فرمایا، ہم یہاں اس خط کے بعض ضروری اقتباس ہدیہ قارئین کر رہے ہیں:

بگرامی ملاحظہ مولانا و بکل الفضل اولانا ذی المحجد والفضل والکرم الباہر مولانا مولوی محمد عبدالمتقندر صاحب رقاہم اللہ تعالیٰ الی اقصى مدارج الکمال والعلی معارج الجمال آمین۔

السلام علیکم ورحمۃ اللہ وبرکاتہ

مولانا! شب جمعہ میں میں نے کچھ فرصت پائی اپنے برادر اعز شہید مرحوم رحمہ اللہ تعالیٰ کے مرثیہ میں چند اشعار کی طرح ڈالی، حضرت سید ابراہیم میاں صاحب نے انھیں قلم بند فرمالیا کہ زبانی سہونہ ہو جائیں، شب کو سویا تو شہید مرحوم رحمہ اللہ تعالیٰ کو خواب میں دیکھا میرے مکان میں تشریف لائے ہیں، بدن نہایت تروتازہ کہ حیات دنیوی میں ہرگز ایسا نہ تھا اور رنگ کی چمک ایسی کہ گویا ہر عضو بدن سے ایک شعاع لطیف کی حالت نمایاں، خصوصاً آنکھوں کی چمک واللہ اس وقت میری نگاہ میں ہے۔ کپڑے سر سے پاؤں تک نہایت سفید براق، بے داغ، چمکتے ہوئے کہ ایسے کپڑے حیات میں تو کسی کے قطعاً سننے میں بھی نہ آئے اور خواب میں بھی سوا حضرت والد ماجد رضی اللہ تعالیٰ عنہ کے کسی کے دیکھنے یا دیکھنے، بہت شاد و سرور آ کر نہایت محبت کے ساتھ میرے سینے سے لپٹ گئے میں نے غایت محبت برادرانہ سے برخلاف عادت حیات کہ ان کی پیشانی کا بوسہ لیا کرتا تھا لبوں کا بوسہ لیا اور آنکھ کھل گئی، کچھ باتیں کہ ہوئیں اصلاً یاد نہ رہیں،

میں نے چاہا تھا کہ صبح ہی آپ کو بحمد اللہ تعالیٰ اس رویاء صالحہ کی اطلاع لکھوں گا مگر کچھ بے فرصتی کچھ آپ کے گرامی نامہ کا انتظار رہا، وہ اشعار یہ تھے ۔

ابکی و امزج دمعاً ساجماً بدم  
وما بکائی لجیران بذی سلم  
ولا لریح ات من صوب کاظمه  
ولالبرق بدا فی الداج من اضم

تقریباً دس اشعار تحریر فرمانے کے بعد فرماتے ہیں:

دعاء فرمائیے کہ قصیدہ بالخیر ختم ہو جائے، جب سے پھر ایک مصرع کی فرصت نہ ملی، ہاں فارسی میں ایک قطعہ تاریخی دو شعر کا لکھا ہے جس سے کئی ہزار تاریخیں نکل سکیں گی، یہ ایجاد خاص ہے اس قطعہ سے غالباً انشاء اللہ تعالیٰ ایک ہزار سے زائد قطعہات تاریخی نکلیں گے، ہر قطعہ مثل اصل چار مصرع کا ہر مصرع ہر قطعہ کا تاریخی ہوگا تو امید ہے کہ چار ہزار سے زیادہ مصاریع تاریخی پیدا ہوں گے، ابھی اس کا محاسبہ نہیں کیا ہے، یہ قطعہ رات ہی لکھا ہے، آپ کا عنایت نامہ مع عبارت تشریف لایا جزاکم اللہ تعالیٰ احسن الجزاء

کچھ آگے چل کر تحریر فرماتے ہیں:

مولانا! یہ ازل ارزل بھی آپ کو اعلیٰ حضرت دام ظلم (تاج الفول، اسید) کے مخاطبہ کے لائق نہیں سمجھتا لہذا جو کچھ عرض کرتا شہید مرحوم کو خط لکھتا کہ بہ نسبت آپ کے ان سے زیادہ بے تکلف تھا، میں نے ان آنکھوں سے اپنے والد ماجد رضی اللہ تعالیٰ عنہ کو آپ کے والد کریم دام ظلم کا غایت ادب کرتے دیکھا ہے، مجھ پر لازم ہے کہ آپ کا

ادب کروں، اور شہید مرحوم سے بے تکلفی کا برتاؤ تھا اب کہ وہ تشریف لے گئے اور ہماری کمریں خم کر گئے آپ سے مخاطبہ کیا کرتا ہوں، اللہ عزوجل آپ کو ہر شر سے محفوظ و مہزون اور قرون مصطاوہ تک مفیض مسلمین و معافی و مامون رکھے آمین بجاہ سید المرسلین صلی اللہ تعالیٰ علیہ وسلم و علیہم اجمعین والحمد للہ رب العالمین۔

اس کے بعد مطبع اہل سنت اور مدرسہ کے انتظامی امور سے متعلق کچھ باتیں تحریر فرما کر خط کا اختتام کرتے ہیں، یہ خط ۱۰ شعبان ۱۳۱۸ھ بروز منگل کو بریلی سے تحریر کیا گیا ہے۔

**اولاد:** حضرت حکیم شہید رحمۃ اللہ تعالیٰ علیہ کے دو صاحبزادے ہوئے۔

(۱) مجاہد آزادی حضرت مولانا حکیم ابوالمنظور عبدالماجد قادری بدایونی

(۲) مجاہد ملت حضرت مولانا عبدالالحامد قادری بدایونی

بڑے صاحبزادے حضرت مولانا عبدالماجد قادری بدایونی کی ولادت ۱۳۰۴ھ میں ہوئی۔ آپ اپنے زمانے کے زبردست خطیب اور قومی و ملی قائد تھے، جدوجہد آزادی میں صف اول میں قائدانہ کردار ادا کیا، اپنے زمانے کی تمام اہم ملی و قومی تحریکات میں بڑھ چڑھ کر حصہ لیا، ۲۰ سے زیادہ تصنیفات و تالیفات کا ذخیرہ چھوڑا، تحریر و تقریر، درس و تدریس، دعوت و تبلیغ اور احقاق حق و ابطال باطل ہر میدان میں اپنے اسلاف کے نقش قدم پر چلتے ہوئے دین و ملت کی خدمت کی۔ ۳ شعبان ۱۳۵۰ھ (۱۹۳۱ء) کو صرف ۴۶ سال کی عمر میں وفات پائی، درگاہ قادریہ بدایوں میں اپنے مرشد گرامی سیدنا شاہ مطیع الرسول عبدالمقتدر قادری بدایونی کے پابندی آرام فرما ہیں۔ (تفصیلی حالات کے لئے دیکھئے ”تذکرۃ ماجد“، مرتبہ: اسید الحق قادری)

چھوٹے صاحبزادے حضرت مولانا عبدالحامد قادری بدایونی ۱۳۱۸ھ میں پیدا ہوئے، عالم و فاضل، بہترین خطیب، ملی قائد اور مصنف تھے، ملی تحریکات میں اپنے بڑے بھائی کی زیر نگرانی حصہ لیا، بعد میں مسلم لیگ سے وابستہ ہوئے اور قیام پاکستان کی جدوجہد میں شریک رہے، تقسیم کے بعد پاکستان ہجرت کر گئے وہاں جمعیۃ علماء پاکستان کے صدر بنائے گئے اور وفات تک اس عہدے پر فائز رہے۔ حکومت پاکستان کی جانب سے تمام ممالک اسلامیہ اور روس و چین کا دورہ کیا، تاکہ پاکستان کے حق میں عالمی رائے عامہ ہموار کی جا سکے۔ مختلف مذہبی، ملی اور سیاسی موضوعات پر ۲۰ سے زائد کتابیں یادگار چھوڑیں۔ ۱۳۹۰ھ (۱۹۷۰ء) میں کراچی میں وفات پائی اور اپنے قائم کردہ ادارے جامعہ تعلیمات اسلامیہ کراچی میں سپرد خاک کئے گئے۔

قیام پاکستان کے لئے آپ کی جدوجہد کے اعتراف میں چند سال قبل حکومت پاکستان نے آپ کے نام کا ڈاک ٹکٹ جاری کیا۔  
ان دونوں حضرات کا سلسلہ اولاد و اخلاف پاکستان، انگلینڈ اور امریکہ میں موجود ہے۔

WWW.NAFSEISLAM.COM ☆☆☆☆



# حکیم عبدالقیوم شہید حیات و خدمات

مولانا محمد عبدالحی صدیقی قادری بدایونی (مرحوم)

اس دہرنا پائیدار میں وہ کون سا غنچہ ہے جو ایک روز خزان غم سے پڑ مرده نہ ہوا، وہ کون شعلہ ہے جو بادِ صرصر حوادث سے افسردہ نہ ہوا، صغیر کبیر، امیر وزیر، اچھے برے سب اپنے اپنے وقت مقررہ و اجل مسمیٰ پر اس خاکدان فنا کو الوداع کہیں گے لایستقدمون ساعة ولا يستأخرون۔ لیکن مجھ کو اس مقام پر اتنی گزارش کرنا ہے کہ جس طرح اُس حکیم علی الاطلاق نے اس زندگانی دنیا و معیشت چند روزہ کو ایک رنگ ایک ڈھنگ پر نہیں چلایا، کسی کو کیسا، کسی کو کیسا بنایا یوں ہی اُس کی حکمت کا اقتضاء کہ موت اور فیما بعد الموت کے آثار کے اعتبار سے بھی فرق بے انتہا پیدا وللاخرة اکبر درجات و اکبر تفضیلا (آخرت کے لئے بڑے درجات اور بڑی فضیلتیں ہیں)، صدق الحبيب الكريم عليه الف صلوة وتسليم من كره لقاء الله كره لقاء الله لقائه ومن احب لقاء الله احب الله لقائه (حبیب کریم ﷺ نے ناکل سچ فرمایا کہ جو اللہ سے ملاقات کو ناپسند کرتا ہے اللہ اس سے ملاقات ناپسند کرتا ہے اور جو اللہ سے ملاقات کو پسند کرتا ہے اللہ اس سے ملاقات کو پسند کرتا ہے) سچ ہے بیشک اچھوں کی زندگانی بھی اچھی ان کی موت بھی اچھی، غم بھی اچھا خوشی بھی اچھی، ان کی ہر ادا محبوب ہر طرزِ خوب و مرغوب ۔

شع کشتہ ہوئی تو گل ٹھہری اچھے اچھے ہیں ہر بہانہ سے اُن کی موت کا دن اُن کے لئے صبحِ عشرتِ عید سے بڑھ کر کامرانی و فرحتِ جاودانی کا دن ہوتا ہے، ان کی شبِ تربت شبِ حسرت نہیں ہوتی شبِ قدر وصال و شبِ معراج خلوت ہوتی ہے ان سے کہا جاتا ہے نم كنومة العروس قبر چھوٹا سا تاریک بدنما گڈھا نہیں ہوتا بلکہ روضة من رياض الجنة يفسح له مدبصره (تا حد نگاہ وسیع جنت کے باغوں میں

ایک باغ) بیشک مبارک ہے اُس بندہ برگزیدہ کی زندگی جسے مولیٰ جل و علا اپنا بنالے اور اپنے مقدس دین کے کام اُس کے ہاتھوں نکالے، خنک وہ آنکھ جو اُس کے لئے جاگے، کامیاب وہ دل جو اُس کے یاد میں سرگرم و فار ہے، رشک حیات و موت جو عروس ناز بن کر دربارِ قدس سے اترے اور وسیلہٴ وصول وصال و ذریعہ حیات جاودا بنے الموت جسریوصل الحبيب الى الحبيب (موت ایک پل ہے جو ایک حبیب کو دوسرے حبیب سے ملاتا ہے) ایسوں کا نوحہ ماتم مرگ اگرچہ اُن کے لئے نغمہ شادی وصال سہی لیکن پس ماندوں کے لئے باعتبار مذہب و دین عجب سانحہ مصیبت قرین ہوتا ہے کماورد موت العلماء ثلثة فی الدین (علما کی موت گویا دین میں ایک رخنہ ہے) اس پر آسمان وزمین گریہ خونیں کرتے ہیں، ایسوں کے لئے ملائکہ رحمت اطباق انوار کرامت لے کر عالم قدس سے اترتے ہیں۔ ہاں ہاں ان کی موت ایک قانون ہدایت و کارنامہ طریقت بنائی جاتی ہے، سرمایہٴ برکت و کرامت ٹھہرتی ہے ایک نمونہٴ قدرت قائم ہوتا ہے کہ غافلان دارفنا و پابندان دام دنیا خواب غفلت سے متنبہ ہو کر دیکھیں کہ سچے مردانِ خدا کس خوبی و جواں مردی سے اپنے مطلوب حقیقی سے ملتے ہیں، ان کے انتقال کے بعد وہ آسمانی روحانی برکتیں جو اُن کی زندگی کے حصہ کو ملی تھیں دو حصے ہو جاتی ہیں ایک آخر وہ وہ ابدالآباد تک اُن کا ساتھ دیتی ہیں دوسری دنیویہ وہ اُن کی نسل اُن کے ذکر بلکہ ہر اُس شے پر جو اُن کی طرف منسوب ہوتی ہے منقسم ہو جاتی ہیں، حتیٰ کہ اُن کے تذکرے ترجے تاریخی حالات سوانح عمریاں گم گشتگان راہ ہدایت و طالبانِ گوہر حقیقت کے لئے رفیق طریق و رہنما شاہراہ تحقیق ٹھہرتے ہیں اپنی کشش روحانی و جذبہٴ ایمانی سے دل کو کھینچ کر خدا کی طرف متوجہ کرتے ہیں، اسی لئے فرمایا ہے الا عند ذکر الصالحین تنزل الرحمة (صالحین کے ذکر کے وقت رحمت نازل ہوتی ہے) میں اس وقت اپنے استاذِ معظم، ہادی مکرم، رہنمائے طریق، مخزن تحقیق و تدقیق کا نہایت مختصر سا حال معیشت دنیا اور انتقال پر ملال حوالہ خامہ علی سبیل الاستعجال کرتا ہوں اور اپنے سنی بھائیوں کو دکھاتا ہوں کہ اس زمانہ میں بھی ایسے مردانِ راہ

خدا تھے جو اپنی زندگی و موت میں اصحاب کرام کا نمونہ تھے صدق الحبيب ﷺ مثل امتی مثل المطر (میری امت کی مثال بارش کی طرح ہے) پھر ایسوں کے اٹھ جانے سے کیا کچھ صدمہ آ کر مذہب مقدس کو نہ پہنچا ہوگا اور ان کو اس ناچیز تحریر کے ذریعہ سے رغبت دلاتا ہوں کہ للہ اسی طریقہ کو اختیار کر کے اس زمانہ پر فتن میں اپنی تھوڑی سی حیات مستعار کو مذہب مقدس کی تائید و تقویت کے لئے وقف کر دیں کہ یہی سر منشاء خلقت انسانی و مقبول حضرت رحمانی ہے و بس۔ الا کل شی ما خلا اللہ باطل (بیشک اللہ کے علاوہ ہر چیز باطل ہے) پھر اس مرد میدان ہدایت کے وسیلہ سے جس کا یہ تذکرہ جمیلہ ہے دربار رب العزت سے التجا کرتا ہوں کہ وہ ہم کو بھی اپنا بنا کر ہم سے اپنے دین کے کام لے اور اسی دُھن میں چلائے اور اُسی میں مارے۔ اللہم اجعلنا ممن لزم ملة نبیک واعز کلمته ونصر حزبه ودعوته ولم یخالف سبيله وسنته وانزل علينا فی کل حین رحمته وارزقنا یوم الدین بالحظ الاوفی شفاعته آمین۔

حضرت اُستاذی، حامی ملت، حامی بدعت، صاحب خلق عظیم، الحاج الحکیم ذاکر رسول اللہ المولوی عبدالقیوم الشہید ابن جناب حاجی حافظ مولوی محمد مرید جیلانی ابن جناب والا نصاب حضرت مولانا مولوی محمد محی الدین ابن سیف اللہ المسلمول حضرت سیدنا و مرشدنا و مولانا معین الحق فضل الرسول العثماني القادری الہدایونی رضی اللہ عنہ۔

**ولادت:** واضح ہو کہ ولادت باسعادت آپ کی ۱۲۸۳ھ میں بماء عید الفطر واقع ہوئی۔ سیف اللہ المسلمول قدس سرہ العزیز نے آپ کا نام محمد عبدالقیوم تجویز فرمایا اور ذاکر رسول اللہ نام تاریخی ٹھہرا۔ سچ فرمایا گیا الاسماء تنزل من السماء (نام آسمان سے نازل ہوتے ہیں) ذکر حضرت خاتم رسالت شفیع امت نبی رحمت ﷺ میں حق تعالیٰ نے عجب محویت کاملہ عطا فرمائی تھی، رگ و پے میں ساری تھا گویا خمیر طینت و جز و روح بن گیا تھا۔ چونکہ آپ کے والد ماجد آپ کی حالت صغریٰ میں اس دہرنا پائیدار سے رحلت کر گئے تھے لہذا آپ نے اپنے جد امجد کے حقیقی بھائی یعنی حضرت اقدس افضل العلماء اکمل الاولیاء

مولانا الحاج الحافظ محب الرسول شاہ عبدالقادر عثمانی حنفی قادری دام اللہ ظلال برکاتہم کے سایہ عاطفت و ظل حمایت میں تربیت پائی چنانچہ ۱۲۹۸ھ میں بہم رکابی حضرت اقدس دامت برکاتہم العالیہ آغاز سال شانزدہم میں حج بیت اللہ و شرف زیارت روضہ مطہرہ حضور رحمۃ اللعالمین سید الانبیاء والمرسلین ﷺ سے مشرف ہوئے۔

**تحصیل علم:** آپ نے کل علوم عقلیہ و نقلیہ، صرف و نحو، معانی و ادب، فقہ و اصول، تفسیر و حدیث، عقائد و کلام، منطق و فلسفہ وغیرہ درسیات بالاستیعاب حضرت اقدس (تاج الفحول) سے ہی تحصیل فرمائی، تکمیل طب کی علماً و عملاً اولاً حضرت حکیم محمد سراج الحق صاحب قبلہ بدایونی سے پھر دہلی جا کر یگانہ روزگار مشہور دیار و امصار جناب حاذق الملک ابوسعید حکیم عبدالمجید خاں صاحب سے نہایت غور و تامل و تحقیق و تدقیق سے فرمائی، جس کی سند تکمیل پر جناب والا حکیم محمود خان صاحب نے بھی نہایت فرحت و انبساط سے دستخط ثبت فرمائے۔

اس تھوڑی سی عمر میں رب العزت نے وہ دست شفا عطا کیا تھا اور دربار قدرت سے وہ ذہن صحیح تشخیص ملا تھا کہ امراض مزمنہ عسیرۃ العلاج قلیل مدت میں بادی توجہ یک لخت زائل ہو جاتے جس سے بڑے بڑے حکما انگشت بدنداں ہوتے۔

**تصانیف:** ان علوم میں سے مخصوص علم کلام کی طرف اور انواع علم کلام میں سے بالخصوص رد فرقہ ناریہ، لہبیہ، مجدیہ، عنیدہ، وہابیہ کی طرف پوری توجہ مبذول تھی کہ وہ درحقیقت میراث اُن کے دودمان والا شان کی ہے۔ تحریر ایسی پُر زور اور مؤثر تھی کہ مخالف ہیبت کلام سے دم بخود رہ جاتے ہیں لطافت فصاحت، نزاکت بلاغت، سلامت عبارت، شان ارتقاع کلام و حسن نظام ہر ہر فقرہ سے ٹپکتی، بعض حصص سیر و مغازی حضرات اصحاب کرام کا وہ نفس و پر لطافت و رنگین ترجمہ فرمایا کہ فصحاء روزگار لوہا مانے ہوئے ہیں جو بطرز ناول تحفہ حنفیہ کے پرچوں کے ہمراہ شائع ہوتا رہا۔ رسالہ بیان شفاعت، رسالہ فضائل الشہور، رسالہ بیان علم عروض، رسالہ بیان غربت اسلام، سطوہ فی ردّ ہفوات ارباب دارالندوہ، رسالہ سماع موتی، رسالہ مبسوط احکام و اسراء صلوات جو سفر حیدر آباد میں امام جامع مسجد جامع سکندر آباد

کی فرمائش سے لکھا تھا وغیرہ وغیرہ لطیف رسائل اہل اسلام کے حق میں نافع اور مفید ثابت ہوئے۔ طب میں رسالہ ”تدابیر معالجات مرضی“ اس خوبی کا تحریر فرمایا کہ فہرست ہی کے پیرایہ میں کل علم طب کے اسرار دقیقہ و رموز خفیہ حل کر گئے جو مسودہ سے مبیضہ نہ ہونے پایا۔ کتاب ناپاک جس کا اُس کے مصنف گستاخ و پیاک نے ”امہات المؤمنین“ نام رکھا ہے وہ دندان شکن مبسوط تحقیقی و الزامی جواب لکھنا شروع کیا تھا جس کا مثل چشم زمانہ نے نہ دیکھا ہو قدرے ناتمام رہا ہے۔ علم ادب میں ”شرح سبجہ معلقہ“ نہایت تحقیق سے ارقام فرمائی جو پانچ قصائد تک صاف ہو کر ناتمام رہی و کم حسرات فی بطون المقابر باقی وہ مضامین لطیفہ مختصرہ جو اسلامی مذہبی پرچوں رسالوں میں اکثر شائع ہوتے رہے ان کا تو حصار دشوار منجملہ اُن کے مقدس اور نامور رسالہ ”تحفۂ حنفیہ“ جو شہر عظیم آباد پٹنہ سے ماہوار نکلتا ہے اُس میں تو تقریباً ہر پرچہ میں اُن کے مضامین نافعہ مفیدہ مندرج ہوتے تھے۔ اس رنگین چمن شاداب اہل سنت میں آپ کی لطیف تقریریں گلاب کی پتھریوں کی طرح خوشنما و زیبا نظر آتی تھیں اور دماغ جان ایمان کو معطر کرتی تھیں لیکن قضاء الہی کہ یہ بہار طرب اتنے ہی دنوں کے واسطے اپنا جلوۂ جاں فزا دکھانے کو روضۃ القدس سے اِس خاکدان دنیا میں آئی تھی۔ اب اس نوا ایجاد مقبول الطباع و لفریب رنگ تحریر میں مذہبی مضامین و تحقیقات کے پیارے لطیف جھلکتے جلوے کہاں دیکھنے کو ملیں۔

آں قدح بشکست و آں ساقی نماند

نظم میں بھی ماشاء اللہ عجیب لطیف و نازک طبیعت پائی تھی۔ اردو فارسی کے علاوہ عربی قصائد بھی انشاء کرتے مگر کم اتفاق ہوتا بایں ہمہ جو کچھ کہا خوب اور نہایت اعلیٰ پایہ کا کہا کہ انشاء اللہ تعالیٰ اُن کی مبسوط تاریخ میں اُن کا خلاصہ درج ہوگا۔

**بیعت و اجازت:** تحصیل و تکمیل علوم ظاہریہ درسیہ عقلیہ و نقلیہ اور پابندی ظاہر شریعت و تقویٰ کے ساتھ علوم باطن و سلوک طریقت سے بھی خبردار تھے، اجازت و خلافت طریقہ عالیہ قادریہ اور دیگر سلاسل چشتیہ و نقشبندیہ و سہروردیہ کی آپ کو اپنے جدا مجدد و مربی حضرت

اقدس تاج الفحول سیدنا و مولانا الحاج الحافظ محمد عبدالقادر محب الرسول دامت ظلال برکاتہم  
 العلیہ اور حضرت بقیۃ السلف زبدۃ الکرام حضرت مرشدنا و مولانا سید شاہ ابوالحسن احمد نوری  
 زیب سجادہ برکاتیہ مارہرہ شریفہ اور جناب مولانا المعظم الصوفی الحاج حکیم عبدالعزیز  
 صاحب مکی سے جو مکہ معظمہ میں منجملہ خلفاء حضرت سیف اللہ المسلمول قدس اللہ سرہ العزیز  
 کے تھے حاصل تھی۔ دماغ جان خوشبوئے معرفت سے معطر دل جلوۂ برق جمال سے منور  
 حضور اقدس غوث الاعظم قطب اکرم پیران پیر و سنگیہ عالم رضی اللہ عنہ کے ساتھ شان محویت  
 و فنایت جلوہ گر تھی آپ کے ذکر اقدس کے عاشق زار تھے غرض کہ اس تھوڑی عمر میں بہت  
 سے کمالات کا مجموعہ تھے۔ دن خدمت و نفع رسانی خلق اللہ میں وقف تھا یا درس کتب طب  
 ہو رہا ہے یا مریضوں کے معالجہ میں اوقات گزر رہے ہیں غرباء کو مفت دوائیں بٹ رہی  
 ہیں، کسی سے خواہ امیر ہو خواہ غریب کبھی بسلسلہ طب و حکمت ایک پیسہ تک نہیں لیا جاتا یا  
 غرباء و مساکین کی انجام حاجات میں دوا و دوش ہے یا ہدایت و نفع مسلمین کے لئے تصنیف  
 رسائل مفیدہ و مضامین نافعہ کا شغل ہے رات ذکر و فکر و یاد الہی کے لئے بنائی گئی تھی سبحان  
 اللہ عجیب لیل و نہار تھے۔

اے ہمایوں دل کہ آں بریان اوست  
 وے خنک چشمے کہ آں گریان اوست

**وہ بدعت:** آپ نے اپنے حسن تدبیر و فکر صائب سے احیاء سنت و امانت بدعت کے  
 متعلق ایسے ایسے اہم اور عمدہ اور مشکل امور با حسن وجوہ و اہل الطرق انجام دیئے جو ان  
 کے واسطے قیامت تک باقیات صالحات کا کام دیگئے اور سچے سنیوں کے دل و جان سے ان  
 کے صلہ میں ہمیشہ جواہر زواہر اذعیہ وافرہ ان کے مرقد پر نثار ہوتے رہیں گے۔

مثلاً اس نواح میں بسبب اختلاط قرب و قربت فرقہ شیعہ کے اس قدر بعض قلوب میں  
 مہانت نے اثر کر لیا ہے کہ مدارات دنیوی و ملاطفت ظاہری سے گزر کر سرحد مہانت مذہبی  
 وضعف ایمانی میں داخل ہو گیا ہے اور خلق و رفیق سے متجاوز ہو کر ركون ممنوع و دوداد مخطور بن

گیا ہے حتیٰ کہ شہر اللہ الحرم میں جو ذکر شہادت حضرات ائمہ اہل بیت کرام کے مجالس منعقد کئے جاتے ہیں، اُن میں بھی وہی مراٹھی شعراء شیعہ جن کے شعر شعر کی رگ و پے میں بوئے سب و تبرا و اتہام و افترا سازی ہے جن کے بند بند میں اکاذیب مختلفہ و روایات موضوعہ کے طومار ہیں اور وہی رسائل باطلہ مشتمل بر بیانات کاذبہ جو اُس فرقہ کے وضّاءین کے گڑھے ہوئے ہیں خود انھیں کے سوز خوانوں یا کتاب خوانوں کے زبانی پڑھوائے جاتے ہیں اور پھر طرہ یہ کہ علی حسب المراتب و بقدر ہمت نذریں گزرائی جاتی ہیں ۔

یکے نقصان مایہ و دیگر ثنات ہمایہ

کا مضمون خسرو الدنیا والاخرۃ کا مصداق۔ لہذا اس محی سنت بیضاء نے خواب غفلت سے چونکایا۔ اثر تقریر تو وہ خدا داد تھا کہ جس سے دو باتیں کر لیں اپنا بنا لیا۔ فدائیت حضرت محبوب اکرم دستگیر عالم رضی اللہ عنہ نے وہ پرتو محبوبیت ڈالا تھا کہ سارا شہر شاخوان تھا۔ وہ یکے مخالفین جو ان کے صریح ایمانی و جانی اعدا ہیں ان کے سامنے ہیبت حق کے سبب سے دم نہ مار سکتے بلکہ ان کی غیبت میں بھی ان کے آفتاب جیسی جھلکتی خوبیوں کی تعریف ہی کرتے بنتی کچ کہا ہے والفضل ما شهدت به الاعداء (فضیلت وہ ہے کہ دشمن بھی اس کی گواہی دیں) بناء علیہ انھوں نے یہ رائے عام مجمع اہل سنت میں پیش کی کہ یہ نامہ مذہب طریقہ مجلس ذکر شہادت بدلنا چاہیے اور بطرز خوب و وجہ مرغوب جو عند اللہ و عند الرسول مستحسن و محبوب ہو قائم کرنا چاہیے بحمد اللہ اتفاق عام کا سماں پیش نظر تھا بادی النظر میں یہ امر بوجہ اختلاط و شدت ارتباط و پیچیدگیہائے سلاسل قرب و قرابت اخوت و مصاہرت مشکل معلوم ہوتا لیکن ان کے خلوص قلبی کا کرشمہ کہ رب العزت نے توفیق خیر فرمائی۔ ہر طرف سے صدائے تحسین و آفرین آئی چنانچہ تین سال تک اس امر کا بخوبی خود اہتمام کیا۔ ایک ایک دن میں تین تین چار چار مقام پر ذکر شہادت و فضائل ائمہ اہل بیت اس خوبی و خوش اسلوبی سے بیان کرتے کہ عرصہ مجلس نمونہ میدان کر بلاء معلیٰ بن جاتا، درود یوار روتے بعض وقت خود بھی بیان کرتے کرتے بخود ہو جاتے عجب تر یہ کہ صحت روایات کا اس قدر التزام کہ ممکن نہ تھا کہ کوئی

حرف بھی خلاف طریقہ مقدسہ اہل سنت زبان سے سرزد ہو جائے۔ ظاہر یہ ہے کہ التزام صحت روایات و پابندی طریقہ مجال بیان کے تنگ کرنے کے لئے قوی سبب ثابت ہوئی ہے اسی سبب سے وعاظ جہال جن کو رونار لانا مد نظر ہوتا ہے محافل بیان کی تسخیر اور سامعین کی دلجوئی مقصود اصلی ہوتی ہے۔ روایات کا ذبہ بے سرو پا سے بہت کچھ کام چلایا کرتے ہیں لیکن یہاں اس قدر اثر کا عالم غیب سے نازل ہونا باوجود سخت التزام و تہید کے محض قوت ایمانی و سوزش راز نہانی کا کرشمہ تھا۔

جس جگہ خود نہ جاسکتے وہاں باصرار اور احباب و نیز علماء مدرسہ قادر یہ کو بھیجتے غرض کہ اکثر شہر کے اہل سنت اس نوح ہدایت کے سچے نفع محض مشوروں سے طوفان بے تمیزی پابندی رسوم بدعت سے نجات پاتے، میں خیال کر سکتا ہوں کہ اگر اہل شہر کی قسمت یاور ہوتی اور اس مرد میدان ہدایت کی عمر اور وفا کرتی تو ضرور سارے شہر کو اس بلا سے اور یوں ہی اور بلاؤں سے پاک کر کے چھوڑتا لیکن مرضی مولیٰ از ہمہ اولیٰ رضینا بقضاء اللہ و حسبنا اللہ اس امر کی تکمیل کے واسطے انھوں نے یہ بھی قصد کیا تھا کہ ایک رسالہ ضمیمہ ذکر شہادت بروایات صحیحہ تیار کیا جاوے لیکن چونکہ صحت روایات کا التزام تھا اور ان کی چھان پھٹک کی طرف توجہ تھی اس سبب سے وہ عرصہ قلیلہ میں پورا نہ ہونے پایا صرف بیان شہادت حضرت ریحانہ رسول الثقلین سید الشہداء امام حسین رضی اللہ تعالیٰ عنہ بالاختصار صاف کیا گیا۔ انشاء اللہ اتنا ہی شائع کر کے ہدیہ بزم مشتاقان ہوگا۔

**مدرسہ شمسہ کا قیام:** یوں ہی اس پر آشوب زمانہ میں کہ جہالت کی گرم بازاری ہے علوم دنیا کی تحصیل میں ہر کہ و مہمہ اس قدر منہمک ہے کہ علم دین کی طرف توجہ کو مخالف زندگانی دنیا سمجھ کر یلخت چھوڑ دیا ہے اور افتوا بغیر علم فضلو و اضلو (بغیر علم کے فتویٰ دیا خود بھی گمراہ ہوئے اور دوسروں کو بھی گمراہ کیا) کے مصداق بن گئے ہیں ہر طفل مکتب مضمون نگار، اخباروں کا ایڈیٹر، قانون انگریزی کا وکیل، بیرسٹر یا منڈل پاس مسائل شرعیہ و عقائد دینیہ میں اپنی ناپاک رائے اور بے ہودہ خیال لگانے کو مستعد اور محقق و مجتہد



بننے کی ہوس میں اپنے جامہ میں نہیں سماتا جس کے سبب سے تمام تختیں دنیا بھر کی بدبختیاں قوم پر گھٹا بن کر ہجوم کر آئے ہیں۔ آپ نے مسجد جامع شمش میں مدرسہ قدیمہ اہل سنت کو جو ایک عرصہ سے غرق نمکدان فنا ہو چکا تھا از سر نو حیات تازہ بخشی اپنے پرزور مواعظ سے شہر والوں کے دلوں کو ہلا ڈالا، سب رؤساء شہر اس مرد میدان ہدایت کے ایک ہی پر جوش نعرہ میں ادھر بجان و دل متوجہ ہو گئے اور ۱۱ صفر ۱۳۱۷ھ کو اُن کی قوی ہمت کے اثر سے اُس کا افتتاح ہو گیا۔ سالانہ جلسہ تو اس دھوم دھام کا کیا کہ دیار و امصار کے اکابر علمائے اہل سنت کو بلا کر شہر کو ایک جتنہ الفردوس کا ٹکڑا بنا دیا۔ اہل سنت بدایوں اس مرحوم شہید کے اس عظیم احسانات کو ہرگز نہیں بھول سکتے جب تک بدن میں جان، دل میں نور ایمان ہے، اُن کے یہ کارنامے ضرور اپنی یاد دلائیں گے اور اُن کی مفارقت پر خون رُلا لیں گے۔

**حفظ قرآن مجید:** باوجودیکہ دنیا بھر کے کام ان کے سر تھے، مدرسہ قادریہ کے دینی و دنیوی امور کا بند و بست، تصانیف رسائل و کتب و مضامین کا سلسلہ پھر مشغولی درس طب و معالجہ مرضی کا اہتمام وغیرہ وغیرہ لیکن بایں ہمہ شوق حفظ کلام مجید و فرقان حمید بھی بعالم شباب دل میں سمایا ماہ مبارک رمضان شریف میں تھوڑا تھوڑا دن کو یاد کرتے، شب کو محراب میں سناتے لیکن نوبت اتمام نہ پہنچی کہ اس دارنا پایدار سے رحلت فرما گئے اور اس طرح اپنا چہرہ زمرہ حفاظ کلام ربانی میں بھی لکھوا لیا جیسا کہ صحیح حدیث میں وارد ہے۔

یہ چند باتیں تو بطور بمثل مشے نمونہ از خروار ذکر کی گئیں ورنہ اُن کی خوبیاں جس سے ایک عالم اُن کا گرویدہ تھا ایسی نہیں جو حیطہ تحریر میں سما سکیں۔

**ذکر وفات:** ماہ جمادی الاخریٰ میں جس کی دوسری تاریخ کو وصال حضور سیف اللہ المسلول قدس اللہ سرہ العزیز کا ہوا ہے۔ یکم سے ہفتہ بھر تک محافل متبرکہ عرس سراپا قائم رہتی ہیں۔ فرحت ایمانی و نور عرفانی کے لحاظ سے عرصہ سال کامل میں اس ہفتہ کو ہفتہ عیش و سرور اور مسبوع النور کہنا بجا ہے۔ اس عرس سراپا قدس کا دستور برکت ظہور یوں ہے کہ یکم کو ذکر ولادت باسعادت حضرت ختم رسالت علیہ الصلوٰۃ والحقیہ و دیگر فضائل عظیمہ بیان کیا

جاتا ہے۔ دوسری کو بذیل فضائل نبویہ ذکر فضائل افضل البشر بعد الانبیاء بالتحقیق حضرت سیدنا عتیق ابوبکر صدیق رضی اللہ عنہ بھی مخرج و مندرج ہوتا ہے۔ یوں ہی ایک ایک تاریخ کو حضرات خلفاء کرام میں سے ایک ایک کا ذکر مبارک بہ ترتیب بیان کیا جاتا ہے بتاریخ ششم فضائل اہل بیت اطہار و ائمہ کبار اور ذکر شہادت سن کر اہل اسلام کی قوت ایمانی دوبالا ہوتی ہے بتاریخ ہفتم (۷/ جمادی الاخریٰ) فضائل اولیاء کرام خصوصاً حضرت سید الاولیاء الامجاد قطب الاقطاب فرد الافراد غوث الثقلین قطب الکونین رضی اللہ عنہ اور حضرات خواجگان چشت رضوان اللہ علیہم اجمعین بیان ہوتی ہیں۔

اس سال یعنی ۱۳۱۸ھ میں بتاریخ ششم (۶) جمادی الآخرہ جو کہ تاریخ ذکر شہادت ہے محفل عرس مقدس میں مزار فائض الانوار کے خاص مواجہ شریفہ میں اس جان نثار راہ محبت حقیقی نے بیان شہادت کچھ ایسے عجب جو شیلے انداز سے پڑھا کہ ساری محفل عرصہ قیامت کا نمونہ بن رہی تھی درود دیوار سے برکات میدان کر بلائے معلیٰ برس رہی تھیں وہ کیفیت جو قلوب اہل اسلام پر اُس وقت طاری تھی تحریر میں نہیں آسکتی، صد ہا اہل اسلام سادات کرام و مشائخ عظام و علماء اعلام جو بتقریب عرس شریف دیار و امصار سے آئے ہوئے تھے موجود تھے ختم بیان کے وقت جب دعاء مستجاب کو ہاتھ اٹھائے سب کے سب حضرات موجودین پکار پکار کر آمین کہہ رہے تھے کہ دفعۃً بکمال جذبہ حقانی و کشش غیبی یہ دعا بھی مانگی کہ ”اللہی بہ برکت شہادت اہل بیت رسالت و عمرت خاندان نبوت اپنے اس بندہ گنہگار کو بھی ٹھکانہ شہادت سے ایک جام شربت عطا فرما“ گو اُن کا بکمال الحاج و تقضّر حضرت رب العزت میں یہ عرض کرنا سب احباب کے قلوب میں ایک عجب طرح کا ولولہ انگیز اثر پیدا کر گیا لیکن چونکہ حجاب غفلت درمیان ہے لہذا یہ نہ سمجھا گیا کہ یہ دعا تیر بہدف بن چکی ہے اور اُس دل مشتاق سے نکل کر سیدھے دربار قبول تک پہنچ کر مستجاب ہو گئی ہے لو اقسام علی اللہ لا یزہ (بندہ مومن اگر اللہ کو قسم دے کہ کوئی چیز طلب کرتا ہے تو وہ ضرور عطا فرماتا ہے) کا مضمون ظاہر ہوا اور اُن کا اُس وقت کا بصدق جوش قلبی دعا کرنا اور ہزاروں

اہل اسلام کا آمین کہنا ایسا موثر ہوا کہ چالیس روز کے اندر ہی اندر اس رتبہ علیائے قرب سے فائز ہو گئے اخراج الامام مسلم فی صحیح من طلب الشهادة صادقا اعطيها ولولم تصبه یعنی امام مسلم نے اپنی صحیح میں روایت کیا کہ جو شخص خدا سے درجہ شہادت مانگے گا اور صدق و خلوص سے یہ دعا کرے گا وہ اگرچہ ظاہر میں شہید نہ ہو لیکن اس مرتبہ کی سرفرازی اُس کو حاصل ہوگی۔ کیفیت اس سانحہ ہوشربا اور حادثہ جانگزا کی یوں ہے کہ جناب مکرم حامی السنن ماجی الفتن مولانا قاضی مولوی محمد عبدالوحید صاحب قاضی عظیم آباد پٹنہ نے عرصہ سے ایک مدرسہ اہل سنت قائم کیا ہے۔ قاضی صاحب کی اس مرحوم شہید سے سچی ہمدردی اسلامی اور خالص اخوت ایمانی و محبت فی اللہ حد درجہ تک پہنچ گئی تھی چنانچہ جب جلسہ افتتاح مدرسہ منعقد کیا تھا تب بھی یہ شرکت کی غرض سے عظیم آباد گئے تھے اور نہایت پر اثر تقریر بابت تقریر و قیام مدرسہ فرما کر ایک قوی پر اثر تحریک پیدا کر دی تھی جو پرچہائے تحفہ حنفیہ میں مفصلاً شائع ہو چکی۔ اب کہ اُس کا ششماہی جلسہ امتحان طلبہ العلوم کا زمانہ آیا، قاضی صاحب نے اس جلسہ کے شرکت کی غرض سے اطراف و اکناف ہند کے علماء اہل سنت کو مدعو کیا۔ اس تقریب سے آپ نے اُن کی درخواست و اصرار کے مطابق اپنی توجہ کو اس طرف پھیرا اور بہت تھوڑی سی مدت اور ذرا سے صرف سعی و ہمت میں اس نمایاں کامیابی کا کرشمہ دکھایا جس کو نہ فقط سب اہل عظیم آباد پٹنہ جانتے ہیں اور مدتوں یاد کریں گے بلکہ اور اطراف و اکناف ہند میں جس کا شہرہ و غلغلہ ہے۔ ریل کے سفر میں اوقات مستحبہ صلوٰۃ خمسہ کا انتظام پابندی جس حد تک دشوار ہے وہ ظاہر ہے لیکن اُن کی ہمت قویہ کے سامنے رب العزت نے اس کو بھی آسان فرما دیا تھا۔ بناء علیہ اثناء راہ میں ایک اسٹیشن پر نماز فجر کے اہتمام کے واسطے بقصد طہارت اُترے جب پھر چڑھنے کا قصد کیا تقدیر اِزلی نے ادھر ہاتھ کھینچا پاؤں پھسلا ریل چل نکلی، گر کر ریل کے نیچے قریب پہیہ کے پہنچ گئے، حتیٰ کہ دامن اُس کے ساتھ الجھ کر گردش کھانے لگا اور اس سبب سے کئی مرتبہ نوبت اس امر کی پہنچی کہ وہ خود بھی پہیہ کے نیچے آ کر دہیں جان بحق تسلیم کر دیتے لیکن وہ فرماتے تھے کہ اس

حالت میں میرے ہوش و حواس بالکل بجاتھے اور ذرا بھی ہراس یا وسوسا پاس نہ پہنچا تھا۔ توجہ کامل و اخلاص دل روح پر فتوح حضرت غوث الثقلین رضی اللہ عنہ کی طرف مائل اور مستمند و متوسل تھا۔ ہر بار ایسا محسوس ہوتا تھا کہ کوئی شخص بار بار اُس جانب سے ہٹا کر باہر کے رُخ کی طرف کر دیتا ہے بیشک بیشک کرامۃ الاولیاء حق ولا ینکرھا الا من عمی بصیرتہ۔ (اولیاء کی کرامتیں حق ہیں ان کا وہی انکار کرے گا جو نور بصیرت سے محروم ہو) اس حالت میں اگرچہ گرنے کے سبب جسد زخموں سے چورتھا لیکن کرامت قویہ کا کس قدر کھلا ہوا ظہور تھا کہ بعد تھمنے ریل کے یہ مرد خدا اپنی قوت و ہمت سے اسم اعظم پڑھتا ہوا ریل کے نیچے سے نکل آیا دیکھنے والے متحیر تھے کہ ان کو تو اُسی وقت موت کا یقین ہو چکا تھا۔ لیکن جب غور کیا تو کوئی بھی زخم کاری نظر نہ آیا۔ ہاتھ پاؤں کا ٹوٹنا تو درکنار، سب حضار اہل اسلام ہوں یا کفار حیران انگشت بدنداں تھے کہ اس حالت کو پہنچ کر یہ زندہ سالم یوں نکل آنا ضرور خارق عادت ہے اور کھلی کرامت ہے۔ افاقہ کے بعد جب کہا گیا کہ اب وطن کو واپسی مناسب ہے تو یہی اصرار سے فرمایا کہ وطن پلٹنا ہرگز منظور نہیں جس نیت سے کہ گھر چھوڑا ہے وہ کام دینی ہے اور امر اہم ہے اُس کی شرکت جان سے مقدم ہے۔ حضرات ناظرین للہ غور فرمائیں کہ کن کن تکالیف کا سامنا اور کیسی ہمت، بیشک یہ ہیں مردان خدا، میدانِ محبت کے سچے ثابت قدم جان کو جان بوجھ کر رضاءِ جاناں میں مٹانے والے رضی اللہ عنہم و رضوا عنہ کے کامل مصداق اللہم اجعلنا منہم۔ اُن کے اصرار سے اُن کو اس حالت میں عظیم آباد لے گئے۔ آٹھ روز تک صاحب فراش رہے، پھر عارضہ اسہال شروع ہوا پھر اُسی میں درد ذات الجنب کے دورہ کی شدت ہوئی، لیکن ان سب مصائب میں جن کے خیال سے کلیجہ منھ کو آئے اُس مرد میدانِ قوت ایمانی نے کبھی کوئی کلمہ کسی وقت شکایت یا محبت دنیا یا وطن زبان سے نہ نکالا۔ ہر وقت ذکر و فکر و یاد خدا اور رسول کا وظیفہ تھا ذاکر رسول اللہ جو کہ تاریخ ولادت تھی اُسی کا کرشمہ وقت وفات بھی ظاہر تھا۔ بعد اختتام جلسہائے اہل سنت (یعنی از ہفتم ۷) ماہ رجب لغایت سیزدہم ماہ (۱۳) مذکور ۱۸ ۱۳ھ

عین وقت و روز ختم جلسہ بعد گزرنے ۲ یا ۳ گھنٹہ شب چودھویں ماہ و سنہ مذکور الصدر شب پنجشنبہ) عشاء کی نماز مع و تراویح کی، صاف صاف مشغول با خدا تھے، ہوش و حواس بالکل صحیح و بجا تھے کہ آدھ گھنٹہ سے کم میں مردانہ و دلیرانہ نہایت فرحت و سرور کے بہ عمر پینتیس (۳۵) سال و اصل حضرت قرب ذوالجلال ہو گئے۔ صورت از بے صورتی آمد برون عاقبت اِنَّا لِلّٰهِ وَاِنَّا اِلَيْهِ رَاجِعُونَ خدائے رب العزت کی قدرت و حکمت کے کرشمے ملاحظہ ہوں کہ انھوں نے جو سوال شہادت کا کیا تھا بموجب حدیث سابق الذکر کے ایک شہادت تو اُس وقت یعنی وقت دعا سے حاصل تھی، دوسری شہادت موت بے کسی و غربت اخراج الامام ابن ماجہ عن ابن عباس موت الغربة شهادة الحديث۔ (امام ابن ماجہ نے روایت کی ہے کہ مسافرت کی موت شہادت کے برابر ہے) تیسری سواری سے گر کر موت کہ یہ بھی شہادت ہے اخراج الطبرانی من صرع من دابة فهو شهيد (طبرانی روایت کرتے ہیں کہ جو سواری سے گر کر مرادہ شہید ہے) چوتھے دستوں سے موت کہ اس کے حق میں بھی حضرت رحمۃ اللعالمین شفیع المذنبین علیہ السلام کا ارشاد صریح صحیح ناطق اخراج الشیخان المبطلون شہید پانچویں علالت ذات الجنب کہ اسکے بارہ میں بھی یہی ارشاد برکت بنیاد ہے اخراج الامام احمد و النسائی صاحب ذات الجنب شہید، الحديث۔ (امام احمد اور نسائی نے روایت کیا کہ پسلی کے درد سے مرنے والا شہید ہے)۔ ان سب سے بڑھ کر یہ کہ جناب موصوف نے اس وقت پر فتن میں جو زمانہ غربت اسلام ہے نجد یہ و نیچر یہ و ندویہ و مفضلہ وغیرہ ارباب اہوا و بدعت کے فتنوں کے دفع میں تمسک سنت سنہ جناب سید المرسلین صلی اللہ علیہ وسلم کر کے مذہب اہل سنت کی ایسی تائید فرمائی جس کے سبب ہزار ہا اہل اسلام اُن فرقہ باطلہ ضالہ کے وساوس و مکائد سے آگاہ ہو کر نجات پا گئے جس کا شکر سب اہل سنت پر لازم ہے اس میں تو بموجب ارشاد اقدس حدیث ابن عباس رضی اللہ عنہ من تمسک بسنتی عند فساد امتی فله اجر مائة شهيد۔ (جس نے فساد امت کے وقت میری سنت کو مضبوطی سے پکڑا اس کو سو شہیدوں کا ثواب ہے) کے اُن کو اجر و شہد کا

عطا ہوا بحول اللہ وقوتہ وفضلہ ونعمتہ۔

حضرات یہ اُس جاں نثار راہِ محبت شہید سبیلِ احیاءِ سنت حضرت ختمِ رسالت ﷺ کے کارناموں کا مختصر اور نہایت مختصر خاکہ ہے جو اُس چمنستان فیض و ہدایت کے اس ادنیٰ زلہ رُبِ احسرت قرین خوشہ چین محمد عبدالحی صدیقی قادری بدایونی عفا اللہ عنہ نے سرسری طور سے اس حالت میں کہ نہ دل ٹھکانے نہ ہوش و حواس بجا کلیجہ پر پتھر رکھ کر جوشِ گریہِ خونیں کو ضبط کر کے مسلمانوں کی سچی محبت سے اُن کے نفع کے لئے ہدیہ انجمنِ ہمایوں احبابِ اہل سنت کیا، باقی اگر اُن کی مفصل سوانحِ عمری تیار کرنے کا قصد کروں تو ایک مجلد ضخیم درکار جو طالبِ عرصہ دراز و مدت بسیار لہذا مائل و دل پر اکتفا اور اُس کا وقت فرصت پرالتوا، یہ مختصر تحریر یا اور جو آئندہ لکھی جائے اس سے نہ اُن کی تشبیہ منظور نہ ترفعِ شان کہ اس کے لئے تو خود اُن کے وہ دینی کارنامے جو صفحاتِ ایام پر مدتوں آفتاب کی طرح جگمگاتے رہیں گے کافی ودافی سامان ہے۔ یہاں تو فقط مد نظر بہبودِ اہل اسلام ہے اور نفعِ اربابِ ایمان، ہاں البتہ اتنا اور کہ اپنے اُس مکرم دینی بھائی شہید راہِ سنت کے حق میں سب اہل سنت جن کی اُس نے مدتِ العمر خدمتِ گزاری کی اور انھیں کی ہمدردی میں اپنی جان گنوائی اور اپنا پورا حق اُن پر ثابت کر کے دنیا سے گزر گئے دستِ دعا حضرت رب العزت میں بلند کر کے بصدق دل دعا کریں کہ پروردگار تو اُن کو اپنی جوارِ رحمت میں ابدالآباد کے لئے مقیم فرما۔ حضور اقدس سید عالم ﷺ اور اُن کے نائبِ اکرم حضرت غوثِ اعظم کے بارانِ رحمت و کرامت کے چھاؤں سے اُن کی مرقدِ مطہر کو ہمیشہ تک سیراب رکھ اور اُن کے جدا مجد جو کہ ہم نام اور مظہر اتم حضور غوثِ اعظم ہیں اُن کے سایہ میں اُن کی ذریت کو بھی برکاتِ دربارِ غوثیت سے مالا مال کر، اُن کی وہ کوششیں جو انھوں نے مذہبِ مقدس کی خدمت میں مدتِ العمر کیں قبول کر اور اُن کو قیام و ثبات عطا فرما اور ہم کو بھی اپنا اور اپنے محبوبِ حقیقی کا سچا عاشق بنا۔ جب تک زندہ رہیں انھیں کی محبت و طاعت میں زندہ رکھ اور اسی پر خاتمہ و حشر و

نشر فرما آمین۔

اُس شہید مرحوم کے خلق عظیم و کرم عظیم کا اثر کہ اُن کے سانحہ پُر ملال انتقال کی بے حد تاریخیں اس وقت تک آچکیں اور ہنوز سلسلہ ختم نہیں، عربی و فارسی اردو تاریخیں نظم و نثر، قطعے، مسدس، مثنویاں سب ہی کچھ خادمان سنت نے اپنے اس مخدوم و مکرم بھائی کے غم میں کہہ ڈالیں، اس وقت صرف اُن کے پیارے بھائی مکرم و معظم یگانہ زمن، نکتہ شناس فن مولانا مولوی حسن رضا خاں صاحب حسن بریلوی کا ایک قطعہ درج ذیل ہے باقی وقتاً فوقتاً منتخب ہو کر کبھی کبھی درج تحفہ حنفیہ ہوا کریں گی۔

### قطعہ

عبد قیوم آں وحید روزگار      عالم کامل طبیب نامدار  
روح پاکش رفت در دارالقرار      از شہادت منصب اعلیٰ گرفت  
نوحہ خواں اندر فراقش روزگار      ماتمی از فوت او اہل جہاں  
تابہ کہ ایں گریہ نالہ تابہ کہ      تابہ کہ باشی حسن تو اشکبار  
صبر کن تاریخ رحلت خوش نویس  
شد بخت عالم عالی وقار

۵ ۱ ۳ ۱ ۸

☆☆☆

## شفاعت نامہ

مسئلہ شفاعت کو حضرت شارع علیہ السلام نے اس کمال توضیح اور کافی تشریح کے ساتھ آیات و احادیث میں بدیہی اور آسان ثابت کر دکھایا ہے جس کے سمجھنے کے لئے اسلامی عقیدت مندی کے ہوتے ہوئے کسی منصف مزاج، ہوش و حواس والے مسلمان کو ترتیب مقدمات اور بال کی کھال کھینچنے کی احتیاج باقی نہیں رہتی۔ اس کو معرکتہ الآراء اور منزلۃ الاقدام ٹھہرا کر اس میں بحث نہ کرنے کی ہدایت کرنا، سکت ہو جانا ضرور کسی نفسانی تحریک کا اثر ہے اور درپردہ مقصد اصلی شخص خاص کی مذہب شکن طرفداری ہے۔

برادرانِ من! یاد رکھنے کی بات ہے کہ شفاعت وہ چیز ہے جس کی ایک امید پر مسلمان کو دنیاوی تکالیف ہر قسم کی جفا کا بکمال مستعدی و جواں مردی برداشت کر لینا بارِ خاطر نہیں ہوتا۔ شفاعت ہی وہ چیز ہے جس کی توقع پر انسان اپنے نفس کو ان امور کے ارتکاب سے روکنے پر مجبور کرتا ہے جن کے وقوع کے بعد پھر یہ سونے کی چڑیا ہاتھ نہیں آسکتی۔ شفاعت ہی وہ چیز ہے جس کے اثبات میں متعدد آیات قرآنیہ اور احادیث کثیرہ وارد ہیں ان تمام اعتبارات کے لحاظ سے میں نہیں سمجھ سکتا کہ ایسی کارآمد اور ضروری چیز کو کیوں علی الاعلان پکار پکار کر توضیح تمام نہ بیان کیا جائے۔ بالخصوص ایسی حالت میں کہ بعض حراما نصیب اپنے خسران ازلی کے مطابق اس پر فیض نور الہی کو بمطابق یویدون لیطفؤا نور اللہ بافواہم (۱)۔ (یہ چاہتے ہیں کہ اللہ کے نور کو اپنی پھونکوں سے بجھادیں) کے اپنی گمراہی



کے سبب بچھا دینے کی کوشش پر تلے ہوئے ہیں۔

بالخصوص ایسی حالت میں کہ مخالفین و معاندین براہ تقیہ و نفاق بکمال عیاری و شقاق قرآن و حدیث کا جامہ پہن کر اس گوہر شب چراغ نبوت کو مصنوعی ثابت کرنا چاہتے ہیں بالخصوص ایسی حالت میں کہ لاچاری درجہ کو لفظ شفاعت زبان سے مان کر اس کے اصلی اور حقیقی معنی کی کھلم کھلا نہایت دریدہ دہنی اور شوخ چشمی کے ساتھ نفی تام کی جاتی ہے۔ میں نہایت افسوس کے ساتھ یہ بات ظاہر کرتا ہوں کہ امر مجبوث فیہ کے متعلق جس تفصیل سے لکھنا چاہیے تھا قلت فرصت کے ہاتھوں اس سے مجبور و معذور رہ کر بکمال اختصار آسان اور سہل طریقہ پر صاف صاف الفاظ میں یہ دکھاتا ہوں کہ شفاعت کی حقیقت یہ ہے اور اس کا مرتبہ یہ ہوتا ہے، اس کا نفاذ کس کے حق میں ہوگا، دربار قدرت سے یہ منصب جلیل یہ رفیع القدر عہدہ کس کو مرحمت ہو چکا۔ دو معتبر شاہد قرآن و حدیث کیا شہادت دیتے ہیں، سلف و صالحین صحابہ و تابعین ائمہ دین نے کیا فرمایا اور معاندین اس شاہد مبین کو کس بد نما پیرایہ میں ثابت کرتے ہیں۔

میرے پیارے سنی بھائیو! یاد رہے کہ تمہارا بڑی قدرت و قوت والا خدا تمہاری مقدس کتاب میں ارشاد فرماتا ہے : **افحسبتم انما خلقنکم عبثا و انکم الینا لا ترجعون (۲)**۔ حاصل مطلب جس کا یہی ہے کہ ہم نے تم کو بیکار نہیں بنایا اور بالآخر تم کو ہمارے ہی دربار میں آنا ہے۔ نیز ارشاد مقدس ہے : **ایحسب الانسان ان یتروک سدی (۳)**۔ یعنی کیا انسان کے دماغ میں یہ سودا سا گیا ہے کہ اس کو یونہی چھوڑ دیا جائے گا اس سے کچھ باز پرس نہ ہوگی۔

ان ارشادات و ہدایات مبارکہ سے بکمال وضوح ثابت ہو گیا کہ انسان کو دنیا میں آ کر اپنی تن پروری، دنیاوی عیش و آرام کے علاوہ کسی ایسے امر اہم اور مقصد اصلی کی طرف بھی متوجہ رہنا لازمی و ضروری ہے جو اس چند روزہ فانی زندگانی کی مدت ختم ہونے کے بعد ابدی اور باقی زندگانی کے زمانہ میں اس کو کافی مدد پہنچا سکے اور نیز اس زندگانی سے ہم کو تھوڑا

حصہ ملے یا زائد، سو برس زندہ رہیں یا سو ہزار سال تک، اپنی عاقبت کو ہمیشہ پیش نظر رکھیں کہ ایک دن مرنا ضروری ہے اور پھر وحشی جانوروں کی طرح مرنے کے بعد ہماری زندگانی کا خاتمہ نہیں ہوگا۔ مرنا ہے اور مر کر پھر زندہ ہونا ہے اور تمام بادشاہوں کے بادشاہ ملک جلیل و جبار و قہار کے حضور میں ہماری پیشی بھی ہونا ہے کہ اس دن اور اس دن کے حالات کی طرف ہمارا مالک اپنے پاکیزہ کلام میں متعدد اور مختلف بیانات سے اشارہ فرماتا ہے:

یوم یجعل الولدان شیبا (۴)۔ وہ ایسا دن ہے کہ عظمت و ہیبت کبریائی سے لڑکے بوڑھے ہو جائیں گے۔ یقول الکافر یلیتی کنت تزا (۵)۔ وہ وہ دن ہے کہ نافرمان اور سرکش بندے کہیں گے کہ کاش آج ہم مٹی ہوتے۔ یومئذ یفر المرأمن اخیہ وامہ وابیہ (۶)۔ وہ ایسا دن ہے کہ بھائی بھائی کے کچھ کام نہ آئے گا۔ ماں باپ جیسے شفیق اولاد کے سایہ سے بھاگیں گے۔ یوم نقول لجهنم هل امتلت و تقول هل من مزید (۷)۔ وہ ایسا دن ہے کہ دوزخ کے پیٹ کے تنور میں جس قدر سرکش و بے دین اس کا ایندھن بنا کر جھونکے جائیں گے اسی قدر وہ منہ پھیلا پھیلا کر کہے گی کہ خداوند! اور دے میرا پیٹ نہیں بھرا۔ وہ دن ہے کہ آفتاب جس کی پشت آج ہماری طرف ہے اور ہزاروں کوس ہم سے دور ہے اس دن رُخ ہماری طرف ہوگا اور سروں پر آ کر اپنے غضب کی حدت سے پسینہ پسینہ کر دے گا، وہ ایسا دن ہے کہ زمین تانے کی ہوگی اور پھر ایسی گرم کتلوں کی راہ سے دماغ کو بھون دے گی، وہ ایسا دن ہے کہ لاکھوں ملائکہ عظام چالیس ہزار باگوں میں دوزخ کو جکڑے ہونگے مگر اس روک تھام پر بھی وہ چیخ مارے گی تو انبیاء کرام بھی کلیجوں پر ہاتھ رکھ کر رب سلّم رب سلّم پکارا نہیں گے وہ ایسا دن ہے کہ ایسی سخت دردناک مصیبت کی تاب نہ لا کر بکمال بے قراری مجمع محشر آرزو کرے گا کہ کاش دوزخ ہی کا حکم سنا دیا جائے مگر ان سختیوں سے چھٹکارا ملے۔ وہ ایسا دن ہے کہ اسیران بند باہم مشورہ کریں گے کہ اگر دربار قدرت میں آج ہم منہ دکھانے کے قابل نہیں تو یہ آفت بھی تو نہیں اٹھائی جاتی۔ ہم برے ہیں تو اچھوں کے ذریعہ سے کچھ کام نکالنا چاہیے۔ محبت پداری کے گھمنڈ پر حضرت آدم علی

مبینا و علیہم السلام کا دامن پکڑیں گے کہ باوا جان ہم مصیبت زدہ پریشان حال آپ کے بچے آپ کی شفقت پداری کی توقع پر آپ کی دستگیری کے امیدوار آپ کے ظل دامن میں آئے ہیں دربار احدیت میں آپ کو بہت کچھ قدر و منزلت ہے ذرا چل کر ہماری شفاعت فرمائیے۔ آدم علیہ السلام جواب دیں گے تم میرے بچے ضرور سخت مصیبت میں ہو مگر میں آج تمہاری بگڑی نہیں بنا سکتا۔ رب العزت نے ضرور مجھ کو بہت کچھ دیا مگر مثل مشہور ہے کہ ہر کارے و ہر مردے۔ میرا یہ منصب نہیں کہ آج ملک جلیل و جبار کے سامنے تم کو لے جا کر تمہاری سفارش کروں۔ نفسی نفسی مجھ کو اپنی ہی جان کے لالے پڑے ہیں۔ میرے لئے یہی بس ہے کہ میرا چھٹکارا ہو جائے تم مجھ سے قطع امید کر کے کسی ایسے کے پاس جاؤ جس سے تم کو مدد مل سکے۔ وہ ایسا دن ہے کہ اولین و آخرین حضرت نوح، حضرت ابراہیم، حضرت موسیٰ، حضرت عیسیٰ علی مبینا و علیہم الصلوٰۃ والسلام جیسے اولوالعزم اور ذی وجاہت حضرات انبیاء کرام کی خدمت میں دوڑے دوڑے پھریں گے مگر سب دروازے بند پائیں گے مگر سب جگہ یہی جواب ملے گا کہ نفسی نفسی ارے میاں ہم تمہارے کام کیا آسکتے ہیں، ہماری ہی خیر ہو جائے تو یہ کیا کم ہے نہ یہ کہ خارج از امکان خیال پیدا کرنے کا ہم حوصلہ کریں۔ (۸)

پیارے بھائیو! اب ذرا غور کرنے کا مقام ہے کہ ایسے مقام جلال میں کیا ہر کسی کا یہ زہرہ ہے کہ لب ہلا سکے، نہیں ہرگز نہیں۔ ہاں اس میدان میں وہی قدم اٹھا سکتا ہے جو عزت و وجاہت، قوت روحی کمال باطنی میں سارے جہاں سے بڑھا چڑھا ہو۔ دربار احدیت میں اس کی جیسی دوسرے کسی کو وجاہت حاصل نہ ہو، خدا کا ایسا محبوب ہو جس کی مرضی خدا نے اس کے چاہنے والے خدا نے وعدہ فرمایا کہ تم کو بہر حال راضی کر دیں گے ہم تم کو ہرگز ناخوش نہ کریں گے۔ جس سے اس کے خدا نے صاف صاف الفاظ میں کہہ دیا ہو کہ تمہاری بات ہم کبھی نیچی نہ کریں گے، تمہارا بول ہمیشہ بالا رکھیں گے۔ ایسا ہو جس کو اس کے خدا نے اس کی امت کا ولی، امت کا وکیل و کفیل بنا دیا ہو، ایسا ہو جس کو خدا نے اس

منصب عظیم کی سرفرازی پیشتر سے کر دی ہو۔ ایسا زبردست اثر والا کامل ہو کہ اپنی وسعت کمالیہ سے اپنے ناقص اتباع کو اپنے وسیع کمال میں لے کر ان کے نقصان کی مکافات اپنے کمال ذاتی سے فرمادے، ایسا ہو جس کو اپنی امت کے ساتھ ہمدردی و رافت، رحمت و محبت بھی اعلیٰ درجہ کی حاصل ہو۔ ایسا ہو جو امت پر ماں باپ سے زیادہ رحیم و شفیق ہو۔

اب میں آپ سے پوچھتا ہوں کہ کون ان خوبیوں والا ان مراتب عالیہ اور مدارج و معارج کا جامع کامل بجز بے کسوں کے حامی و مددگار، کونین کے تاجدار، امت کے شفیق و غم گسار، محبوب خاص پروردگار، نبی و جیہ ماذون و مختار حضور پرنور جناب احمد مجتبیٰ محمد مصطفیٰ صلی اللہ علیہ وسلم کے اور کون دوسرا ہے وہی ہیں جن سے صاف صاف الفاظ میں وعدہ فرمایا گیا ہے: **وَلَسَوْفَ يَعْطِيكَ رَبُّكَ فَتَرْضَىٰ (۹)**۔

وہی ہیں جن کو خوش خبری پہنچا دی گئی ہے کہ **عَسَىٰ اَنْ يَّعْطِيَكَ رَبُّكَ مَقَامًا مَّحْمُودًا (۱۰)**۔ وہی ہیں جن کی طرف اشارہ کیا گیا **مَا يَمْلِكُونَ الشَّفَاعَةَ اِلَّا مَنْ اتَّخَذَ عِنْدَ الرَّحْمٰنِ عَهْدًا (۱۱)**۔ وہی دربار خدا میں اس وجاہت کے رسول ہیں جن کی نسبت ارشاد ہوتا ہے: **قَدْ نَرَىٰ تَقَلُّبَ وَجْهِكَ فِي السَّمَاءِ فَلَنُلَاقِيَنَّكَ قَبْلَةَ تَرْجُوْهَا فَوْلَ وَجْهِكَ شَطْرَ الْمَسْجِدِ الْحَرَامِ (۱۲)**۔ انہیں کو دربار قدرت میں یہ وجاہت ہے کہ ان کے دم قدم کے صدقہ میں کفار نابکار پر عذاب نازل نہیں ہوتا۔ **وَمَا كَانَ لِلّٰهِ لِيُعَذِّبَهُمْ وَاَنْتَ فِيْهِمْ (۱۳)**۔

انہیں کی وجاہت آڑے آئی ہوئی ہے جو گستاخانِ رسول اور منکرینِ شفاعتِ انبیاء کرام کو ”چوڑھے چماڑ“ اور چوروں کا تھاگی بتانے والے مسخ نہیں ہو جاتے، انہیں کو درجہ محبوبیت کا یہ کمال حاصل کہ ان کے متبعین ان کے غلاموں کو خدا اپنا محبوب بنا لیتا ہے: **قُلْ اِنْ كُنْتُمْ تُحِبُّوْنَ اللّٰهَ فَاتَّبِعُوْنِیْ یُحِبِّکُمْ اللّٰهُ وَیَغْفِرْ لَکُمْ ذُنُوْبَکُمْ وَاللّٰهُ غَفُوْرٌ رَّحِیْمٌ (۱۴)**۔ ان ہی کو یہ وجاہت ہے کہ ارشاد ہوتا ہے: **یَا مُحَمَّدُ اِنَّا سَرَضِیْکَ فِیْ اَمْتِکَ وَلَا نَسُوْکَ (۱۵)**۔

عزیز و رؤف و رحیم ان ہی جناب کو دربار قدرت سے خطابات حاصل ہیں ان ہی کو اپنی امت کے ساتھ یہ تعلق ہے کہ پیدا ہوتے ہی امت کی مغفرت کا سوال کیا: رب ہب لی امتی، رب ہب لی امتی، کہتے ہوئے سجدے میں جھک گئے وہی ہیں جو خلوت خانہ میں خاص دنیٰ فندلی فکان قاب قوسین او ادنیٰ (۱۶)۔ میں گنہگار ان امت کو نہ بھولے۔ وہی ہیں جنہوں نے امت کی یاد میں امت کی خاطر عمر بھر جو کی سوکھی روٹی پر قناعت کی اور پھر بھی کبھی پیٹ بھر نہ کھایا، وہی ہیں جو دنیا سے روانگی کے وقت امت کے لیے اپنے خدا سے کچھ فرما گئے۔ وہی ہیں جو اب بھی امت کی اصلاح حال میں مشغول رہتے ہیں۔ ایسے محبوب خدا، ایسے نبی مختار، ایسے رسول مازون، ایسے ذی وجاہت ذی کرم سرکار سے یہ کبھی امید ہو سکتی ہے کہ وہی جواب دیں جو دیگر انبیاء کرام علی نبینا وعلیہم الصلوٰۃ والسلام نے دیا تھا۔ جب سب جگہ سے مخلوق الہی ناامید ہو کر آپ کے دروازے پر پہنچے گی اور بکمال بے قراری پکارے گی.....

یا رسول اللہ انظر حالنا      یا نبی اللہ اسمع قالنا

اننی فی بحرہم مغرق      خذ یدی سہل لنا اشکالنا

آپ سے صبر و ضبط نہ ہو سکے گا، گنہگار ان امت کی پریشاں حالی ملاحظہ فرما کر دل ہلا دینے والی صدا سن کر کھڑے ہو جائیں گے اور ڈھارس بندھائیں گے کہ ہاں ہاں اس بحر غم سے تمہاری ناؤ کنارے لگانے والے ہم ہی ہیں، اس بند فکر سے رہائی دینے والے ہم ہی ہیں، اس برے وقت میں ساتھ دینا ہمارا ہی کام ہے جو کام کسی سے نہ ہو سکا وہ ہم کریں گے انالہا انالہا۔ ہاں دربار رب العزت میں آج شفاعت کرنا، تمہارا بخششوالینا یہ منصب ہم ہی کو حاصل ہے۔ آپ دربار ملک الملوک کی طرف متوجہ ہوں گے اور سبحان اللہ کس ناز و انداز محبوبانہ سے اظہار مافی الضمیر کیا جاتا ہے زبان سے کچھ نہیں کہتے زمین پر سجدہ میں سر رکھے ہوئے ہیں۔ رب العزت ان کا چاہنے والا خدا ارشاد فرمائے گا: یا محمد ارفع رأسک (۱۷)۔ اے محبوب یہ بات کیا ہے زمین پر سر رکھے ہوئے کیوں ہو۔ دیکھو ذرا

سرتواٹھاؤ۔ سَلِّ مِنْهُ سے کچھ کہو تو سہی اگر کچھ مانگنا چاہتے ہو تو پھر یہ سکوت کیوں ہے جو چاہو مانگو تعطلہ جو مانگو گے تم کو وہی دیا جائے گا، واشفع کیا امت کی شفاعت ملحوظ خاطر ہے تو پھر زبان سے تو فرماؤ تَشْفَعُ تم شانِ رحمۃ اللعالمین دکھاؤ جی کھول کر شفاعت کرو ہم تمہاری بات ٹالنے والے نہیں ہیں ہم بھی ارحم الراحمین ہیں ہم کب تمہاری شفاعت نامنظور کریں گے شاید مدعا سے ہم آغوش ہو کر فرحان و شاداں آپ کھڑے ہو جائیں گے اور یوں کہیں گے: اے میرے مالک تو نے مجھ سے وعدہ فرمایا ہے ولسوف يعطيك ربك فترضى (۱۸)۔

اے میرے رب تو نے وعدہ فرمایا ہے کہ عسی ان يعطيك ربك مقاما محمودا (۱۹)۔ خداوند اتیرا وعدہ سچا ہے تیرا محمد (ﷺ) یہی چاہتا ہے کہ اس وعدہ کو پورا کر دے۔ ارشاد الہی ہوگا ہم ضرور اپنے وعدہ کو آج پورا کریں گے تمہاری شفاعت ضرور مقبول ہے کلہم یطلبون رضائی۔ دیکھو یہ ہزار عالم جو اس وقت آپ کے پیش نظر ہیں یہ سب یہی چاہتے ہیں کہ میں ان سے راضی ہو جاؤں، وانا اطلب رضاک یا محمد اور میں رب العالمین یہ چاہتا ہوں کہ آج کے دن تم راضی ہو جاؤ۔ پھر کیا ہے آپ کا شفاعت کی انجام دہی میں مشغول ہو جائیں گے اور جس طرح ایک بادشاہ کے دربار میں ایک نہایت معزز با اختیار وزیر تمام سیاہ و سفید کا مجاز ہو کر احکام صادر کرتا ہے یوں بلا تشبیہ آپ کے ہاتھ پر شفاعت کی مختلف شانیں ظاہر ہوں گی۔ آپ ہی کی شفاعت ہول محشر سے اطمینان دے گی، آپ ہی کی شفاعت سے پیشمار لوگ بغیر حساب و کتاب کے بہشت میں داخل ہو جائیں گے، وہ گناہگار جن کا حساب ہو گیا اور مستحق جہنم ٹھہر چکے آپ ہی کی شفاعت سے گناہگار تھوڑی سزا پا کر دوزخ سے نجات پائیں گے اور اس کثرت سے ایک ایک امتی کو دوزخ میں سے چن لیں گے کہ داروغہ دوزخ عرض کرے گا یا رسول اللہ آپ تو ایسے سراپا رحمت ہیں کہ اپنے خدا کے غضب کے لئے آپ نے اپنی امت میں سے کچھ بھی نہ باقی رکھا۔ آپ ہی کی شفاعت سے اہل بہشت کے مراتب و مدارج اور معارج میں ترقی ہوگی (۲۰)۔

آپ کی وسعت شفاعت کا مجرا کیا بیان کیا جائے نیکوکار ہوں یا گنہگار کوئی بھی آپ کے وسیع فیض سے محروم نہ رہے گا جس نے ایک عمل نیک بھی نہ کیا مگر تھا مسلمان، نور ایمان کی چمک دل میں قائم تھی گورائی برابر کیوں نہ ہو آپ کی شفاعت اس کو بھی جنتی بنا کر رہے گی (۲۱) اور وسعت شفاعت اس غیر معمولی اور نامحدود ترقی پر ہوگی کہ ابلیس جیسے محروم اور مردود بارگاہ کو بھی آس بندھ جائے گی کہ شاید میں بھی اس کے پر فیض اثر سے محروم نہ رہوں۔ (۲۲) مگر حسب منشا قانون قدرت مال للظالمین من حمیم ولا شفیع یطاع (۲۳) اور حسب مضمون ما للظالمین من انصار (۲۴)۔ اور بمصداق لا یشفعون الا لمن ارتضى (۲۵)۔ وغیرہا کے ابلیس لعین اور اس کے قبیعین کفار و مشرکین کو فیض شفاعت سے حصہ نہ ملے گا۔ میں خیال کرتا ہوں کہ میرے اس قدر بیان سے یہ چند ضروری باتیں آپ پر واضح ہو گئیں کہ شفاعت کی حقیقت یہ ہے اور یہ جلیل القدر منصب یہ مرتبہ مثل دیگر مراتب عالیہ حوض کوثر کے ہمارے آقائے نامدار صلی اللہ علیہ وسلم کو مرحمت ہو چکا اور اس کا اثر ترقی مراتب غفو خطیات نجات ازد و زخ ہے۔ اہل اس کا مسلمان ہے متقی ہو یا سراپا معصیت نہ کافر اور منطوق کلام ربانی بھی اسی کا مثبت اگرچہ اس بارے میں احادیث بسند صحیح بکثرت وارد منقول ہیں مگر عدیم الفرستی کے باعث بکمال اختصار چند احادیث کا نشان دیا جاتا ہے۔

سیدنا ابو موسیٰ اشعری رضی اللہ عنہ روایت کرتے ہیں آنحضرت ﷺ نے ارشاد فرمایا کہ ہمارے مالک نے ہماری مرضی پر چھوڑ دیا کہ خواہ ہم نصف امت کو بہشت میں لے جائیں یا منصب شفاعت قبول کریں مگر ہم نے منصب شفاعت کو قبول کیا مگر یہ نہ سمجھنا کہ وہ شفاعت ایسی چیز ہے جس سے بدکردار گناہگار متمتع نہ ہوں، نہیں نہیں وہ تو فی الحقیقت انھیں کا حصہ ہے (۲۶)۔

حضرت ام حبیبہ رضی اللہ عنہا سے مروی ہے آنحضرت صلی اللہ علیہ وسلم ارشاد فرماتے ہیں کہ ہمارے خدا نے ہم کو ہماری امت کے اس حال پر مطلع فرما دیا جو ہمارے بعد ہونے

والا ہے لہذا ہم نے دربار احدیت میں درخواست کی کہ ہم کو منصب شفاعت عطا فرمادے تاکہ فرداء قیامت میں میں اپنی امت کے کام آسکوں چنانچہ رب العزت نے ہماری درخواست کو منظور فرما کر منصب شفاعت ہم کو عطا فرمادیا (۲۷)۔

ترمذی، ابن ماجہ وغیرہما میں حضرت عوف بن مالک سے روایت ہے آنحضرت ﷺ نے ارشاد فرمادیا کہ رب العزت نے ہم کو اختیار دیا کہ چاہو تو آدمی (اور ایک روایت میں ہے کہ دو تہائی امت) بے حساب و کتاب کے بہشت میں لے جاؤ یا منصب شفاعت قبول کرو پس ہم نے شفاعت کو اختیار کیا تاکہ تمام امت مستفید ہو (۲۸)۔

اسی طرح یہی مضمون بروایت حضرت سیدنا معاذ بن جبل و سیدنا ابن عمر و سیدنا انس رضی اللہ عنہم بھی بطریق عدیدہ ثابت ہے۔ اب سلف صالحین کی رائے سنئے حضرت سیدنا انس رضی اللہ عنہ ارشاد فرماتے ہیں کہ جو مرتبہ شفاعت کی تکذیب کرے گا وہ شفاعت حضور جناب شفیع المذنبین صلی اللہ علیہ وسلم سے محروم رہے گا (۲۹)۔

حضرت سیدنا فاروق اعظم رضی اللہ عنہ جن کی صفت ہے کان راتہ موافقا بالوحي والکتاب جن کی شان ہے الحق ینطق علی لسان عمر (۳۰)۔ ایک روز خطبہ فرماتے تھے اثناء خطبہ میں آپ نے ارشاد فرمایا کہ اس امت میں ایک گروہ پیدا ہوگا جو شفاعت کا انکاری ہوگا۔ قاضی عیاض رحمۃ اللہ علیہ کتاب شفا شریف میں لکھتے ہیں کہ آیت کریمہ عسی ان یعتک ربک مقاما محمودا میں مقام محمود سے مراد مرتبہ شفاعت ہے اور اس تفسیر کی تائید و تصدیق میں متعدد احادیث لکھنے کے بعد فرماتے ہیں کہ احادیث صحیحہ کے ملاحظہ سے یہی امر روشن و مبرہن ہے کہ مقام محمود سے شفاعت ہی مراد ہے اور تمام صحابہ و تابعین و ائمہ مسلمین کا یہی مذہب ہے (۳۱)۔ مسلمان پر لازم ہے کہ یہی عقیدہ رکھے اور دوسرے طرف آنکھ پھیر کے نہ دیکھے۔ شاہ عبدالعزیز صاحب تفسیر عزیزی میں فرماتے ہیں۔

”اگر حقیقت شفاعت را جمع دریا بمذہب اہل سنت مانند آفتاب



روشن می شود زیرا کہ حقیقت شفاعت آنست کہ کمال نفس کاملہ انسانہ  
انبساط پیدا کند و نفوس ناقصہ اتباع خود را در خود گیرد و نقصان آنہا در  
ضمن کمال او منجر شود پس مدار ایں شفاعت برد و چیز است اول انبساط  
کمال نفس کاملہ کہ روز قیامت محض بعنایت بے غایت حق جل و علا  
موعود است نہ بتوسط عمل و کوشش و سعی و تلاش زیرا کہ منتہائے عمل و  
کوشش تحصیل کمال خود است نہ احاطہ آں کمال با اتباع خود بوجہی کہ  
نقصانات آنہا را پوشد و درنگ کمال ظاہر کند و ایں بسط و احاطہ وہی را  
در شریعت تعبیر بہ اذن و حکم فرمودہ اند دوم بودن نفس ناطقہ از اتباع اہل  
کمال کہ بدون ایمان و صحت عقائد محال است و ایں امر آخر را در  
شریعت بایں عبارت تعبیر فرمودہ اند کہ کافر و منافق را شفاعت نیست“

پہلا فرقہ جس نے شفاعت کا انکار کیا معتزلہ ہے مگر انکار شفاعت کا زبردست الزام  
دفع کرنے کے لئے ایک دور از کار تاویل کے پردہ میں انکار کی راہ نکالی کہ اثر شفاعت کا  
انہیں مسلمانوں تک محدود رہے گا جو نیکو کار و متقی ہیں مستحق ثواب ہیں، گنہگار اس سے فائدہ  
نہیں اٹھا سکتے۔ مویدان دین قدیم و ہادیان شاہراہ صراط مستقیم نے ان کے اوہام باطلہ کی  
قوت کو اوہن من بیوت العنکبوت (مکڑی کے جالے سے بھی کمزور) ثابت کر دکھایا۔  
ان کے وہی خیالات کے ابطال میں منصوصات قرآنیہ و تعلیمات نبویہ کو پیش فرما کر ان کی  
طمع سازی اور گندم نمائی جو فروشی آشکارا کر دی۔

معتزلہ تو مرے ہندوستان میں ان کا نام بھی کوئی نہیں لیتا مگر ان کی قے چاٹنے والے  
ان کے فضلہ خوار تھوڑے دنوں سے خدا و رسول پر خوب بھرے بیٹھے ہیں۔ دار السلطنت  
شاہجہاں آباد دہلی کے نامی گرامی خاندان اونچے گھرانے کے ایک خود بین جدت پسند  
طبیعت نے خود رائی کی امنگ آزادی کی ترنگ میں مذہب حق میں وہ شکم زاد ایجادات و  
اختراعات کئے جن کی رو سے اس کے سواروئے زمین پر تمام امت مشرک و کافر قرار پائی

یعنی اسماعیل دہلوی نے بتائید قرن شیطانی مجدد حضرات اولیاء کرام بلکہ انبیاء عظام سید الانبیاء والمرسلین علیہم الصلوٰۃ والسلام کی تنقیص شان و توہین قدر و منزلت میں کوئی دقیقہ نہ اٹھا رکھا۔ قسم قسم کے وہ گستاخی آمیز کلمات ان مقدس شانوں میں اپنی ناپاک زبان سے ادا کئے جو ہرگز کسی شراب خور، زانی، قمار باز، سود خور مسلمان کی زبان سے بھی ادا نہیں ہو سکتے۔ از انجملہ مسئلہ شفاعت میں بھی اپنے خبث باطنی کو ظاہر کئے بغیر خاموش نہ رہ سکا۔ اس تاجدار شفاعت بلکہ رب العزت کی جناب میں بکمال دریدہ دہنی وہ ناپاک اور خلاف شان اسلام الفاظ استعمال کیے جو کسی مسلمان کے دل میں خطرہ بن کر بھی نہیں سما سکتے۔ کہیں لکھ دیا کہ ”کسی کو اپنا سفارشی سمجھنا گواں کو خدا کا بندہ سمجھے خدا کا محتاج مانے یہ بھی شرک ہے“، کہیں شفاعت کنندہ کو خاکم بدہن گستاخ نے معاذ اللہ چوروں کا تھاگی قرار دیا، کہیں کہہ دیا ”وہ خود بڑا غفور و رحیم ہے سب گناہ اپنی رحمت سے بخش دے گا“۔ کسی مقام پر تخصیص شفیع کو اڑا کر کہہ دیا جس کو چاہے شفیع بناوے گا۔ کہیں خدا تعالیٰ کو مجبور اور عاقبت امور سے غافل و جاہل کہیں عیار و فریبی ثابت کرنے پر جولانی قلم اور طبیعت کی رسائی کے جوہر دکھائے گئے ہیں وغیر ذلک من الشناعات۔

خلاصہ کلام یہ کہ اگر اسلامی نظر سے امام طاہفہ کے خیالات مجددیہ پر نظر کی جائے تو ہر منصف مزاج مسلمان کو یہی کہتے بنے گی کہ کفار عرب و اسماعیل و اسماعیلیہ شقاق و عناد، ضلال و شقاق میں ایک پر ایک کو سبقت حاصل ہے۔

اور دونوں میں نہایت مضبوط برادر ہڈ قائم، ہاں اس قدر فرق ہے کہ آنحضرت صلی اللہ علیہ وسلم کے زمانہ کے کفار نابکار شفیع کہ الہ سمجھتے تھے اور یہ اشرار، شفاعت کو شرک قرار دیتے ہیں وہ بڑے بھائی تھے اور یہ چھوٹے بھائی ہیں۔ ہاں یہ بھی واضح رہے کہ جس امام طاہفہ صاحب کو کفار عرب کا چھوٹا بھائی ہونے کا شرف حاصل ہے اسی طرح جناب والا معتزلہ کے بڑے بھائی ہیں اور معتزلہ ان کے چھوٹے بھائی، کیونکہ معتزلہ کا مذہب ہے کہ اگر گناہ کے صدور کے بعد انساں تائب ہو گیا تو غفور و رحیم اس کو بخش دے گا مگر امام طاہفہ کا خیال

سنئے کہ ”جو شخص ہمیشہ گنہگار نہیں شامت نفس سے ایک قصور سرزد ہو گیا اور اس خطا پر اس کو ندامت بھی ہے رات دن خدا سے ڈرتا ہے تو ایسے گنہگار سے بھی خدا تعالیٰ بے سبب درگزر نہیں کر سکتا“، اگرچہ کھلم کھلا استخفاف و اہانت والا شان جناب سید المرسلین صلی اللہ علیہ وسلم پر امام طائفہ نے بہت کچھ زور دیا ہے اور شفاعت کو شرک اور شفع کو چوروں کا تھاگی بتاتے ہیں مگر آخر میں لکھتے ہیں کہ ہاں ایک خاص قسم کی شفاعت ہو سکتی ہے اور اسی شفاعت کا قرآن وحدیث میں ذکر بھی آیا ہے چنانچہ ہم ان کی نوابجاد اس خاص شفاعت کا بیان ان کی کتاب سے نقل کرتے ہیں۔ تقویۃ الایمان میں لکھتے ہیں.....

چور پر چوری تو ثابت ہوگئی مگر ہمیشہ کا وہ چور نہیں اور چوری کو اس نے اپنا پیشہ نہیں ٹھہرایا مگر نفس کی شامت سے قصور ہو گیا سو اس پر شرمندہ ہے اور رات دن ڈرتا ہے اور بادشاہ کے آئین کو سر اور آنکھوں پر رکھ کر اپنے تئیں تقصیر وار سمجھتا ہے اور لائق سزا کے اور بادشاہ سے بھاگ کر کسی امیر و وزیر کی پناہ نہیں ڈھونڈتا اور اس کے مقابل میں کسی کی حمایت نہیں جتاتا اور رات دن اسی کا منہ دیکھ رہا ہے کہ دیکھئے میرے حق میں کیا حکم فرماوے سو اس کا یہ حال دیکھ کر بادشاہ کے دل میں اس پر ترس آتا ہے مگر آئین بادشاہت کا خیال کر کے بے سبب درگزر نہیں کر سکتا کہ کہیں لوگوں کے دل میں اس آئین کی قدر نہ گھٹ جاوے سو کوئی امیر و وزیر اس کی مرضی پا کر اس تقصیر وار کی سفارش کرتا ہے اور بادشاہ اس امیر کی عزت بڑھانے کو ظاہر میں سفارش کا نام کر کے اس چور کی تقصیر معاف کر دیتا ہے سو اس امیر نے اس چور کی سفارش اس لئے طے نہیں کی کہ اس کا قرائقی ہے یا آشنا یا اس کی حمایت اس نے اٹھائی ہے بلکہ محض بادشاہ کی مرضی سمجھ کر کیونکہ وہ تو بادشاہ کا امیر ہے نہ چوروں کا تھاگی جو چور کا حمایتی بن کر اس کی سفارش کرتا تو آپ بھی چور ہو جاتا ہے اس کو شفاعت بالاذن

کہتے ہیں یعنی یہ سفارش خود مالک کی پروا لگی سے ہوئی ہے سو اللہ کی جناب میں اس قسم کی شفاعت ہو سکتی ہے اور جس نبی و ولی کی شفاعت کا قرآن وحدیث میں مذکور ہے اس کے یہی معنی ہیں (۳۲)۔

اس کلام ضلالت کی شاعات پر مطلع ہونے کے بعد کس مسلمان کے بدن کار و نگٹانہ کھڑا ہو جاوے گا۔ وہ کون ہے جو خدا کو مان کر اس کے محبوب و حبیب کی عظمت و وجاہت پہچان کر ان کلمات ضلالت کو بربادی دین و ایمان کا ذریعہ یقین نہ کرے گا۔ سمجھ کا پھیر تو دیکھئے کہ ان معائب شرعیہ اور فساد اعتقادی پر مطلع ہو کر بھی ایسے ناشدنی بد زبان و گستاخ کو موحد مروج سنت ماحی بدعت کہا جاتا ہے بلکہ بمصداق ظلمات فوقہا ظلمات کے ان بیانات باطلہ کی تردید کرنے والے حضرات کو دشمن دین و ایمان ٹھہرا کر عذر بدتر از گناہ یہ پیش کیا جاتا ہے کہ مولوی اسماعیل جیسے خاندانی شخص کی تضلیل کرنا حضرت شاہ عبدالعزیز صاحب شاہ ولی اللہ صاحب وغیرہما کی تضلیل ہے۔ افسوس اتنا نہیں سمجھتے کہ خاندان کا عالی ہونا باپ دادا کی بڑائی یہ تمام امور ایسے ہیں جن کا بمقابلہ فساد عقیدہ کے پیش کرنا محض خلاف انسانیت ہے۔ جب اکابر کی اچھائی نے اس ناخلف پر کچھ اثر نہ پیدا کیا تو اس کے کرتوتوں سے اسلاف کے دامن پر کیا دھبہ آ سکتا ہے۔ ایسے حضرات سے بھی ہماری ملاقات ہوئی کہ ان کلمات کو سن کر کانوں پر ہاتھ رکھتے ہیں مگر جہاں مولوی اسماعیل کا نام لیا اور آگ ببولہ ہو گئے۔ اس کی طرف داری میں مارنے مرنے پر آمادہ ہیں جس سے صاف طور پر ثابت ہو گیا کہ بمقابلہ امام الطائفہ کے ان کے دل ان کی آنکھوں میں سردار عالم صلی اللہ علیہ وسلم کی کچھ بھی وقعت نہیں ہے۔ اندھیر ہے کہ مولوی اسماعیل کو برا کہنے سے تو دل پر چوٹ لگتی ہے اور مولوی اسماعیل نے جو انبیاء کرام بلکہ سید الانبیاء ﷺ کی جناب میں وہ کون سی گستاخی ہے جو اٹھارہویں ہو، اس سے پیشانی پر بل تک نہ آئے جس کا جواب اس سر زمین پر بجز اس کے ہم اور کیا دے سکتے ہیں کہ ختم اللہ علی قلوبہم و علی سمعہم و علی ابصارہم غشاوة ولہم عذاب عظیم (۳۳)۔ چونکہ مجھ کو فرصت بہت کم ہے لہذا اس بیان مخالف

دین و ایمان کی مختصر توضیح کی طرف متوجہ ہوتا ہوں۔

مسلمان سنی بھائیو! تمہارا پاک پروردگار اصدق قائلین اس کتاب میں ارشاد فرماتا ہے جس کی محافظت کا آپ ذمہ دار ہے:

ان الله لا يستحي من الحق یعنی رب العزت کی ذات اس سے پاک و منزہ ہے کہ اظہار حق میں شرم و حیا کرے نیز اسی کتاب محفوظ میں ارشاد مقدس ہے: ان الله لا يغفر ان يشرك به ويغفر ما دون ذلك لمن يشاء (۳۴)۔ یعنی کفر کے علاوہ اور جس قدر بھی گناہ ہیں وہ اتنا بڑا غفور و رحیم ہے کہ سب بخش دیتا ہے نیز ارشاد مقدس ہوتا ہے: يغفر الذنوب جميعا۔ نیز فرماتا ہے: كان الله عفوا غفورا۔ (اللہ تعالیٰ غفور و رحیم ہے) نیز اسی میں ہے: فيغفر لمن يشاء (۳۵) (وہ جس کی چاہے بخش فرمائے اور جس کو چاہے عذاب دے) نیز ارشاد فرماتا ہے: لا يسئل عما يفعل وهم يسئلون (۳۶)۔ نیز فرماتا ہے: يفعل ما يشاء (۳۷) و يحكم ما يريد (۳۸) و هو على كل شئ قدير (۳۹)۔ اسی کا فرمان واجب الاذعان ہے بھائیو! خوب یاد رکھو کہ سردارِ دو عالم صلی اللہ علیہ وسلم کا براہو کر کوئی بواہوس ان کے چاہنے والے خدا کا بھلا بننا چاہے تو یہ ہرگز نہیں ہو سکتا۔ مرکوز خاطر تو یہ تھا کہ عظمت و قدرت کبریائی کے پردہ میں محبوب و حبیب علیہ الصلوٰۃ والسلام کی ارفع و اعلیٰ شان میں خوب خوب بے نقط سنا کر اچھی طرح دل کا بخار نکالنے مگر حضرات آپ جانتے ہیں کہ المعصية تجر الى المعصية اس جلد سرایت کرنے والے زہریلے مادہ نے تمام دین و ایمان کا خون کر دیا، ان تمام آیات قرآنیہ کو غلط اور مہمل مان کر خدا کی خدائی، اس کے علم، اس کی قدوسیت کو خیر باد کر دیا اور اگر اس اجمال کی تفصیل سننے کا شوق دامن گیر ہو تو سماعت فرمائیے۔

اہل سنت کا مذہب ہے کہ اگر مسلمان (بشرطیکہ صحیح الاعتقاد ہو) سنگین جرائم یعنی کبائر کا مرتکب ہو بعدہ اپنے کردار پر نادم ہو کر اس نے توبہ کی تو عدل و انصاف والا پروردگار اس کے سیئات کو حسنات سے بدل کر اپنے فضل و کرم سے بغیر عذاب و سزا کے اس کی مغفرت

فرمادیتا ہے کیونکہ سب جانتے ہیں کہ الثائب من الذنب کمن لا ذنب لہ (۴۰)۔ گناہ سے توبہ کرنے والا ایسا ہے گویا اس نے گناہ نہیں کیا اور کبھی ایسا بھی ہوتا ہے کہ گناہ سرزد ہوا اور توبہ بھی نہ کی مگر تھا صحیح الاعتقاد آدمی، رب العزت اس کو بھی بغیر سزا دیئے اور بغیر شفاعت کے اپنی رحمت سے بخش دیتا ہے۔ مگر امام الطائفہ ہدایات قرآنیہ اور تعلیمات مصطفویہ کو چھوڑ کر جو اپنی نئی رام کہانی گاتے ہیں کہ چوری اس کا پیشہ نہیں مگر نفس کی شامت سے اس سے قصور ہو گیا اس پر وہ شرمندہ بھی ہوا رات دن ڈرتا بھی ہے اور احکام و آئین خداوندی کو مان کر آپ کو مجرم اور مستحق سزا بھی جانتا ہے اور اللہ تعالیٰ کو بھی اس کی حالت پر ترس آتا ہے مگر ایسے گنہگار سے بھی رب العزت بے سبب درگزر نہیں کر سکتا ولا حول ولا قوۃ الا باللہ العلیٰ العظیم ونعوذ باللہ من سوء الاعتقاد والضلال والطغیان والفساد۔

حضرات دین و مذہب کا معاملہ ہے تن من وھن سب جس پر قربان اور جس کے مقابلہ میں سب بیچ وہ عزیز چیز مذہب ہی ہے کسی کے جبہ و دستار پر نہ جائیے من قال کو چھوڑ کر ما قال پر نظر ڈالئے۔ نامی گرامی خاندان اونچے گھرانے کی نسبت مذہبی معاملہ میں پریشہ کے برابر بھی وقعت نہیں رکھتی ولنعم ما قال مولانا الشیرازی قدس سرہ

پس نوح بابتاں نشست خاندان نبوتش گم شد

دیکھو کہیں ایسا نہ ہو کہ اسماعیل کی حمایت میں خدا اور رسول کو منہ دکھانے کے قابل نہ رہو۔ خوب غور سے سنو اور سوچو سمجھو کہ امام الطائفہ کس قدر مخالفت آیات قرآنیہ پر تلا ہوا ہے۔ بکمال چرب زبانی رب العزت کو سبب و علت کی سخت زنجیروں میں مقید مان کر اس کے غفران وسیع، اس کی قدرت عامہ، اس کی نامحدود قدرت کی نفی کر دی۔ مسلمانو! تم کو اپنے دین و ایمان کا واسطہ ذرا غور تو کرو کہ احکم الحاکمین رب العالمین کو اس نے بندوں کا ایسا دست نگر اور محتاج قرار دیا کہ ان کی زبان ہلائے بغیر، بغیر کسی سبب کے ایک نادم و گنہگار کو بھی نہ بخش سکے۔ کیا آیت کریمہ یغفر لمن یشاء اور یغفر الذنوب جمیعاً اور آیت کریمہ یفعل ما یشاء و یحکم ما یرید کا صریح انکار و ابطال نہیں ہے، ہے اور ضرور ہے اور پھر

کر یلانیم چڑھا عذر بدتر از گناہ سنئے۔

”کہ درگزیوں نہیں کر سکتا کہ بندوں کی نگاہ میں آئین سلطنت کی

قدر نہ گھٹ جائے۔“

امام الطائفہ رب العزت کو ڈر پوک سمجھے ہوئے ہیں کہ اگر یوں بخش دیا تو بندوں کی نگاہ میں بھرم نہ قائم رہے گا۔ احکام کی وقعت جاتی رہے گی جس کا نتیجہ آگے چل کر کسی وقت میں یہ پیدا ہوگا کہ الوہیت کو بھی صبر کرنا پڑے خیر اس سے قطع نظر فرما کر یہ تو کہیے کہ جس طرح مجموعہ احکام میں تعزیری احکام بیان فرمادیئے گئے تو کیا احکام معافی ان ہی آئین سلطنت میں بکمال وضوح و تاکید مندرج نہیں ہیں اور جب ہیں تو رب العزت کے فکر و تردد کی کیا وجہ، اور قدر کیوں گھٹنے لگی تھی۔ ہاں شاید رب العزت کو بھی بھول ہو گئی یا نہ رہا ہو کہ ہم نے احکام عفو و مغفرت بھی صادر فرمادیئے ہیں نیز امام الطائفہ کے بیان سراپا طغیان سے یہ شاعت بھی ثابت و واضح ہے کہ خدا تعالیٰ عجلت و بے غوری میں بے سوچے سمجھے ایک حکم صادر فرمادیتا ہے اور مال کار پر نظر نہیں رہتی اور اس بے غوری کی پاداش میں ایک دن عام دربار میں عجب الجھن اور سخت کشمکش اٹھانا پڑتی ہے۔ کبھی ضلالت آمیز جہالت سے اپنی ذات باری کو جاہل قرار دیتا ہے کیونکہ آئین بادشاہت کا واضع مجرذات باری اور کون قرار پا سکتا ہے۔ وضع آئین کے وقت یہ غور کر لینا چاہیے تھا کہ ایک دن مجھ کو اس آئین کے خلاف کی ضرورت پڑے گی۔ مجھے ایک پر ترس آجائے گا خواہش تو میری یہ ہوگی کہ نادم و تائب خائف و خاشع بندہ کو بخش دوں مگر آئین شاہی آڑے آجائیں گے اگر ان مراتب پر ابتداء میں غور فرمالیا جاتا اور اس ضرورت اور کشمکش کی خبر ہوتی تو ایسے آئین ہرگز وضع نہ کئے جاتے اور بھری مجلس میں پریشانی و پشیمانی اٹھا کر دوسروں کا محتاج بننا نہ پڑتا۔ نیز امام الطائفہ سے ہم یہ امر دریافت کرتے ہیں کہ آئین بھی اسی کے بنائے ہوئے ہیں اور خواہش بخشش بھی اسی کی ہے مگر ان دونوں میں اچھا کون ہے؟ اور برا کون ہے؟ ہاں حضرت آپ اب کیوں بتانے لگے تھے آپ کو تو جو کہنا تھا کہہ چکے۔ خیر آپ کے شکم زادنا پاک خیالات

کی تشریح ہم ہی کئے دیتے ہیں۔ اے حضرت اگر رب العزت کی خواہش پر نظر کی جاتی ہے تب تو یقیناً قطعاً آئین کو برا اور نہایت برا تسلیم کرنا پڑتا ہے کہ اس کی خواہش اسی آئین کی مزاحمت سے پوری نہیں ہو سکتی اور اگر آپ فرمائیں کہ ہم آئین کو برا نہیں کہتے ہیں وہ اچھے ہیں تو اس کی خواہش یقیناً بری ہے کیونکہ مخالف آئین ہے۔ امام الطائفہ کی جامعیت کا کیا بیان کیا جائے ایک بات میں سو سو نکات کا مجموعہ ہوتا ہے۔ رو میں آ کر سب ہی کچھ کہہ دیتے ہیں۔ حضرات! آپ یہ خیال نہ فرمائیں کہ امام الطائفہ کی بلند پروازی طبع کی جولانی ختم ہو گئی، نہیں نہیں ابھی بہت کچھ باقی ہے، لیجیے سماعت کیجئے۔

خدا تعالیٰ کی شان تو ارفع واعلیٰ ہے جن بندوں کو کچھ بھی عقل سے بہرہ ہے (ندوہ والے متشی ہیں) وہ بھی امر حق کے پوشیدہ رکھنے سے اجتناب کرتے ہیں دور کیوں جائیے لگے ہاتھوں گھر کے گھر میں جامع مسجد دہلی کی سیزھیوں کے بیٹھنے والے رند مشرب شہدوں کی حالت کا معائنہ کافی ہے کہ وہ بھی باوجود اس کمال بے قیدی اور کامل آزادی کے امر حق اور سچ بات کا چھپانا کس قدر قبیح خیال کرتے ہیں مگر مولوی اسماعیل ہیں کہ حضرت رب الصمد پر کتمان حق کا الزام قائم کرتے ہوئے شہدوں پر بیس ہاتھ فوقیت لے گئے۔ اے جناب وقت پڑے سے معلوم ہو لیا کہ پچھلے زمانے سے بنائے ہوئے آئین موجودہ ضرورتوں کے لحاظ سے ناقابل عمل ہیں بُرے ہیں تو شرمانے اور کتمان حق کی کیا وجہ تھی صاف کہہ دینا تھا کہ آئین سابقہ چونکہ نامفید ثابت ہوئے لہذا خود بدولت اپنے شاہی اختیارات کی رُو سے ان کے خلاف عمل درآمد کو مستحسن خیال کرتے ہیں۔ اس حق گوئی اور راست گفتاری پر کسی امیر و وزیر کو چون و چرا کا کیا موقع حاصل ہو سکتا تھا یاد رہے کہ یہود مردود اس قادر مطلق اور حکیم علیم کی قدرت کو محدود سمجھ کر اس کی نامحدود حکمتوں بے شمار مصالح سے چشم پوشی کر کے نسخ کے منکر ہیں۔

اہل سنت کے مذہب میں اور سب شریعتوں میں اس کا وقوع موجود، امام الطائفہ سے ہم کو یہ بھی دریافت کرنا ہے کہ جب وہی واضح آئین ہے تو ہر وقت اس کو رد و بدل کی ویشی کا



اختیار حاصل ہے پھر اپنے ذاتی اختیار سے حکم سابق کی تنسیخ کیوں نہ فرمادی اور خواہ مخواہ سبب و علت کے چنگل میں پھنس کر اپنے اختیارات کی آبروریزی کر دی البتہ اگر آپ یہ ارشاد فرمائیں کہ ”اے میاں ہم کو تو سودر وازوں سے بھیک کھڑے مانگ کر کھانا اچھے معلوم ہوتے ہیں ہماری زبان کو تو دیوانی ہانڈی کا چٹخارہ لگا ہے ایک ذائقہ پر قناعت کرنے والے اور ہوتے ہیں ہمارا مذہب تو معجون مرکب ہے۔ کچھ خوارج سے ہم نے بھیک مانگی، کچھ معتزلہ کے دسترخوان سے اچک لائے کچھ روافض کا جھوٹن جھانٹ مل گیا کچھ ابن تیمیہ، ابن قیم، شوکانی وغیرہ حضرات ظاہریہ سے ادھار لیا غرض کہ مختلف مذاق کے مجموعہ کا نام ہمارا مذہب ہے پھر ہم نے یہود کی فضلہ خوری کا شرف حاصل کیا تو ہم سے یہ کون غیر متوقع خیال ہے۔“

تو یہ وہ بات ہے جس کو ہم بھی تسلیم کرتے ہیں اے حضرت ابھی آپ کا پچھپا پاک نہیں ہوا پیٹھ دکھا کر منہ نہ چھپائیے یہ بھی فرما دیجئے کہ جب کسی امیر یا وزیر نے بادشاہ کے اشارہ سے بادشاہ کی مرضی پا کر اس نادم و شرم سار تائب کی سفارش کی تو امیر و وزیر کا بادشاہ پر کچھ احسان تو نہ ہوا۔ اے حضرت ہوا اور بڑا بھاری احسان ہوا، یہ وہ احسان ہے کہ حق شناس اور شریف و نجیب بادشاہ عمر بھر کے لئے غلام بن جاتے ہیں۔ ضرور بادشاہ ان کے آگے سر نہیں اٹھا سکتا۔ بار منت سے بادشاہ کا سر ان کے سامنے نیچا رہے گا کیونکہ اگر امیر و وزیر شفاعت نہ کرتے تو مصیبت کے شکنجے میں جکڑے ہوئے بادشاہ کی تمنا کا خون ہو جانے میں کوئی کسر باقی نہ رہی تھی۔ اسلئے کہ کوئی دوسری صورت ایسی تھی ہی نہیں کہ بادشاہ اس مجرم سے درگزر کر سکتا ایک اور خوش فہمی ملاحظہ ہو کہ فرماتے ہیں.....

”کہ کہیں اس آئین کی قدر نہ گھٹ جائے“

اے حضرت جن کی آنکھ کا پانی نہیں ڈھل گیا ہے وہ بخوبی سمجھتے ہیں کہ جب امیر و وزیر پر یہ بات ظاہر ہو چکی کہ بادشاہ اپنے آئین کے خلاف مجرم کے چھوڑنے پر آمادہ بیٹھا ہے آئین کو بیکار کئے دیتا ہے تو پھر آئین کی قدر گھٹ جانا کیسی؟ غور تو کیجئے تو کچھ بھی قدر باقی نہیں رہی۔

ہاں ہاں اخیر وقت یہ بھی فرما دیجئے کہ جس طرح امیر و وزیر کو یہ امر دریافت ہوا کہ بادشاہ اپنے آئین کے خلاف پر اپنی رائے جما چکا ہے اور اس کی مرضی ہے کہ کوئی برائے نام منہ چھونے کو سفارش کرے اور ہم اپنی خواہش پوری کر بیٹھیں، مجرم کو بھی اس کا روائی کی اطلاع ہوئی یا نہیں۔ اگر مجرم کو یہ بات معلوم ہو گئی کہ بادشاہ کی مرضی پا کر امیر و وزیر نے ایسا کیا ہے تب تو ساری محنت برباد۔ یہ دھوکے کی ٹٹی ہوا ہو چلی اور اگر یہ کہیے کہ مجرم کے گوش ہوش تک یہ اشارے کنائے نہ پہنچے اور فقرہ چل گیا تو یہ پردہ تو ضرور پڑا رہا مگر بقول شخصے ڈھول سے کھال بھی جاتی رہی۔ بادشاہت کا لاف کھل جائے گا مجرم سمجھ لے گا کہ جو کچھ ہیں امیر و وزیر ہیں بادشاہ جو کام اپنی ذاتی خواہش سے نہ کر سکتا تھا امیر و وزیر نے اس سے کرا لیا بلکہ وہ اپنی حرکت پر سخت نفیس کرے گا کہ ناحق میں اتنی دیر سے کھڑا ہوا بادشاہ کا منہ دیکھتا تھا اور ناحق میں نے ایسے کی التجا میں اس قدر وقت ضائع کیا جو میرا قصور معاف نہ کر سکتا تھا اور نیز اب بھی وہی مصیبت قائم ہے یہ اب بھی نہ ہوا کہ آئین کی قدر گھٹ گئی کیونکہ مجرم اور ہر شخص سمجھ سکتا ہے کہ ایسے کمزور آئین ہیں کہ ہر امیر و وزیر ان سے اختلاف کر بیٹھتا ہے اور ان کا اختلاف موثر بھی ہے انسانی طبائع کا خاصہ ہے کہ اچھی طبیعت کے خیالات بھی اچھے ہوتے ہیں اور بری طبیعت دوسروں کو بھی آپ جیسا سمجھتے ہیں المراء یقیس علی نفسہ۔ چونکہ سرکار والا کا دستور العمل ایسے ہی اصول پر مبنی ہے جن میں خود غرضی اور عیاری کوٹ کوٹ کر بھری ہو۔ برائے نام سید احمد صاحب نامی شاہ صاحب کے ایک سیدھے سادھے مرید کو امام و بادشاہ بنا کر اپنی حکومت اور اختیار قائم کرنا یہ ذات شریف ہی کے کروت ہیں لیکن ہر وہ شخص جو عقل کے پیچھے لٹھ لئے نہیں پھرتا ہے وہ بخوبی سمجھ سکتا ہے کہ ظاہر میں تو کسی امیر کی عزت افزائی فرمانا اور فی الحقیقت اپنا کام نکالنا یہ ہرگز کسی روشن دماغ بادشاہ کا کام نہیں ہے۔ ہاں یہ ان کا کام ہے جو زے چھوڑے کم ظرف، خود غرض، دنیا زمانہ کے عیار، پکے فریبی دغا باز و مکار ہوتے ہیں، شرافت و نجابت کی جن کو ہوا بھی نہیں لگتی ہے جن کو خدا نے ہوش و حواس سے محروم نہیں رکھا ہے وہ بخوبی جانتے ہیں کہ

ایک انسان دوسرے انسان کی نفع رسانی میں آپ پر مشقت اٹھاتا ہے۔ ایک بھائی دوسرے بھائی کی سفارش کرتا ہے اس کا باعث اور اسباب یہی ہوتے ہیں کہ وہ اہل غرض یا اس کے کنبہ قبیلہ کا آدمی ہے یا اس کا دوست ہے یا وہ التجاء لے کر آیا ہے مگر امام الطائفہ کی اوندھی عقل کے جوہر قابل دید ہیں کہ جس امر کو شفاعت سے کوئی علاقہ نہیں جو امر منافی شان احدیت ہو جو امر اس محبوب وجیہ کے مرتبہ کے متضاد ہو اس کے مجوز (جائز کرنے والا) ہوتے ہیں اور جو سفارش دین و دنیا میں ہر جگہ جاری و ساری ہے اس کے شرک و کفر ہونے پر زور دیتے ہیں پس یہ منہ زوری کہ اس امیر نے اس کی سفارش اس سبب سے نہیں کی کہ اس کا آشنا ہے یا قرابتی یا اس نے اس کی حمایت اٹھائی ہے کیونکہ وہ تو بادشاہ کا امیر ہے نہ چوروں کا تھاگنی یہ نری ضلالت اور مخالفت احادیث ہے کما هو ظاہر علی مطالعی کتب الاحادیث۔

غضب خدا کا اس جرأت پر آنکھوں میں آنکھیں ڈال کر بکمال دلیری کہا جاتا ہے کہ اللہ کی جناب میں اس قسم کی شفاعت ہو سکتی ہے اور نبی و ولی کی شفاعت کا جو قرآن میں ذکر ہوا اس سے یہی مقصود ہے۔ شفاعت کے نفیس مفہوم کا ایسی شاعتوں میں حصر کر کے رب العزت اور انبیاء کرام کی طرف اس کو منسوب کرنا یہ قائل کے خبث باطنی کی دلیل ہے، ورنہ کوئی مسلمان اپنے مالک اپنے پروردگار کے دامن عزت و جلال کو ایسی آلائشوں سے ملوث نہیں کر سکتا اور کوئی امیدوار شفاعت اپنے نبی وجیہ کی شان مقدس میں ایسی گستاخی کا اشارہ کنایہ بھی روادار نہیں ہو سکتا۔ مسلمانوں کا ایمان ہے کہ قطعی و اصلی طور پر منصب شفاعت بالذات و بالاستقلال آپ کو عطا ہو چکا اور بالتبع آپ کے طفیل میں آپ کے بعد دیگر مقررین بارگاہ بھی اپنے اپنے متعلقین کی شفاعت کے لئے لب کشائی فرمائیں گے اور ہمارا والی ہمارا حامی ہمارا غمگسار، ہمارا بڑی راحت و رحمت والا رسول صلی اللہ علیہ وسلم ہم گنہگاروں کی مدد فرما کر عرصات محشر کی ہر شدت سے ہم کو نجات دے کر بہشت میں پہنچائے گا۔ آپ کی شفاعت سے مجھ جیسے سراپا معصیت بھی انشاء اللہ بہشت میں پہنچ کر

آپ کے شرف جوار سے مشرف ہوں گے، آپ کی وجاہت، آپ کی محبت سے رب العزت آپ کی شفاعت کو نامقبول نہ کرے گا۔ وہ مرتبہ عالی اور وہ منصب رفیع جو رب العزت ان کو مرحمت فرما چکا کسی بے دین بے ادب گستاخ کی منہ زوری اور گستاخی سے کسی قسم کا اس میں خلل واقع نہیں ہو سکتا۔

تو گھٹائے سے کسی کے نہ گھٹا ہے نہ گھٹے  
جب بڑھائے تجھے اللہ تعالیٰ تیرا  
ورفعنا لک ذکرک کا ہے سایہ تجھ پر  
بول بالا ہے ترا ذکر ہے اونچا تیرا  
مٹ گئے مٹتے ہیں مٹ جائیں گے دشمن تیرے  
نہ مٹا ہے نہ مٹے گا کبھی چرچا تیرا

ولنعم ما قال العارف الرومی رحمۃ اللہ علیہ

چوں خدا خواہد کہ پردہ کس درد  
میلش اندر طعنہ پا کاں زند  
ہر کسے بر خلقت خودی تند  
مہ فشا ند نور سگ عو عو کند

ہاں آپ کی گستاخی اور بے ادبی کا یہ نتیجہ ضرور ثابت ہوا کہ حسب شہادت حضرت سیدنا انس رضی اللہ تعالیٰ عنہ حضور کے وسیع فیض شفاعت سے محروم قرار پائے جس کا مستحق ہر فاسق و فاجر مسلمان ہے اگر ہم کو افسوس ہے تو اسی قدر کہ اس نبی وجیہ، ماذون و مختار صلی اللہ علیہ وسلم کے وسیع فیض شفاعت کو دیکھ کر ابلیس جیسے مورد لعن اور مردود بارگاہ کو بھی امید ہو جائے کہ جب اس عموم و وسعت کاملہ کے ساتھ آپ کی شفاعت سے مستحقین دوزخ اہل بہشت ہو رہے ہیں، جو قابل نار تھے ان کو حلہ نوری پہنایا جاتا ہے تو کیا تعجب ہے کہ آنحضرت ﷺ میری بھی شفاعت فرمائیں اور مولوی اسماعیل آدمی ہو کر مسلمان کے گھر میں پیدا ہو کر مسلمانی کے مدعی ہو کر شفاعت کا انکار کریں۔ اور پھر کیسا انکار، اس حد درجہ کا انکار کہ اعتقاد شفاعت کو کفر و شرک اور معتقدین و امیدواران شفاعت کو مشرک و جہنمی

ٹھہرائیں فاعتبروا یا اولی الابصار چونکہ وقت میں گنجائش بالکل باقی نہیں لہذا میں اپنے معزز دوست منتظم ”تحفہ حنفیہ“ سے اس اختصار کی معافی مانگنے کے بعد وعدہ کرتا ہوں کہ اگر منظور خدا ہے تو بقدر فرصت ہر ماہ اسی قسم کا مذہبی مضمون بغرض حمایت دین خدمت سامی میں بلا ناغہ پہنچے گا۔ اے ہمارے خدا اپنے محبوب مکرم سردار دو عالم محمد رسول اللہ صلی اللہ علیہ وسلم کو منصب شفاعت کے عطا کرنے والے ہمارے وقت میں برکت عطا فرما ہمارے ارادوں کو پورا کر اپنے حبیب پاک کے صدقہ میں اپنی اور اپنے حبیب کی سچی اور کامل محبت عطا فرما۔ خداوند اپنے حبیب پاک کے جاہ و شہمت کے صدقہ میں برکات دارین ہم کو عطا کر، خداوند امرتے دم اپنے محبوب پاک صلی اللہ علیہ وسلم کے جمال جہاں آرا کی زیارت سے ہماری آنکھوں کو مسرور اور دل کو پُر نور فرما۔ دل و زبان پر اللہ و محمد جاری ہو، خداوند اس تیرہ و تار مکان تنہائی کو جسے قبر کہتے ہیں اپنے حبیب سراج منیر کے قدموں سے روشن فرما کر قبر کی سب سختیاں دور فرما یو! خداوند اکل قیامت کو اپنے اس گنہگار بندہ عبد القیوم کو جمع محشر میں رسوا نہ کرنا اپنے حبیب پاک صاحب لولاک ماذون شفاعت قاسم نعیم رسول کریم علیہ الصلوٰۃ والتسلیم کی شفاعت سے مجھ کو اور میرے تمام احباب و اقرباء کو مشرف فرمانا، آمین آمین۔

وآخر دعوانا ان الحمد لله رب العالمین و نستعین رسولہ الوجیہ الامین المکین

شفیع المذنبین رحمۃ اللعالمین فی کل ان و حین و نصلی

علیہ و آلہ و صحبہ و اولیاء امتہ خصوصاً علی و ارث حالہ

سیدنا الشیخ محی الدین و علماء شریعتہ اجمعین۔



## حواشی شفاعت نامہ

- ۱۔ القف آیت ۸
- ۲۔ المؤمنون آیت ۱۱۵
- ۳۔ القیامۃ آیت ۳۶
- ۴۔ المزمل آیت ۱۷
- ۵۔ النبأ آیت ۴۰
- ۶۔ الجحس آیت ۳۵
- ۷۔ ق آیت ۳۰

۸۔ شفاعت کے متعلق حضرت انس رضی اللہ عنہ سے ایک طویل حدیث مروی ہے جس کو بخاری و مسلم نے اپنی صحیح میں نقل کیا ہے۔ اس میں میدان حشر کی سختی اور لوگوں کی بے بسی و بے کسی کا اس انداز میں بیان ہے جس کو سن کر دل کا نپٹنے لگتا ہے۔ خدائے برتر کے جلال و ہیبت کے آگے حضرت آدم علیہ السلام سے لے کر حضرت عیسیٰ علیہ السلام تک ہر رسول و نبی کو لب کشائی کی ہمت نہیں ہوتی ہے۔ ہر نبی قہر خداوندی کو دیکھتے ہوئے شفاعت کرنے سے انکار کر دیتا ہے۔ لوگوں پر مایوسی چھا جاتی ہے لیکن اس مایوسی و ناامیدی کے عالم میں محبوب رب العالمین سرکارِ دو جہاں ﷺ کی مبارک شکل میں ایک امید کی کرن نظر آتی ہے تمام گنہگار ان امت سرکار ﷺ کی بارگاہ عالی میں حاضر ہوتے ہیں سب جگہ سے مایوس واپس آنے والے لوگوں کو رحمت عالم اپنی رحمت کی چادر میں لے لیتے ہیں اور بارگاہ رب العالمین میں سر بسجود ہو کر گنہگار ان امت کی شفاعت فرماتے ہیں باری تعالیٰ کا جلال و قہر اپنے محبوب کے سر مبارک کو اپنی بارگاہ میں جھکا دیکھ کر جمال میں تبدیل ہو جاتا ہے اب جلال کی جگہ جمال نے لے لی ہے اور عذاب کی جگہ رحمت برسی ہے اور سرکارِ دو عالم کے تصدیق میں رب کائنات سارے گنہگاروں کی بخشش فرما دیتا ہے۔

میں ایمان کی جلاء اور شفاعت سرکارِ دو جہاں پر یقین کامل کی غرض سے اس مبارک حدیث کو من و عن نقل کرتا ہوں.....

عن انس رضی اللہ عنہ ان النبی صلی اللہ علیہ وسلم قال یحبس المؤمنون یوم القیامۃ حتی یہموا بذلک فیقولون لو استشفعنا الی ربنا فیریحنا من مکاننا فیاتون آدم فیقولون انت آدم ابو الناس خلقک اللہ بیدہ و اسکنک جنتہ و اسجد لک ملائکتہ و علمک اسماء کل شیء اشفع لنا عند

حضرت انس سے مروی ہے کہ حضور انور صلی اللہ علیہ وسلم نے فرمایا کہ قیامت کے دن مسلمان روکے جائیں گے یہاں تک کہ روکے جانے کی وجہ سے متفکر ہوں گے غم زدہ ہونگے اور کہیں گے کہ کاش ہم کسی کی سفارش طلب کرتے جو ہمارے پروردگار سے ہماری شفاعت کرتا تاکہ وہ ہمیں اس غم و اندوہ سے راحت عطا فرماتا۔ لہذا مسلمان حضرت آدم علی نبینا وعلیہ الصلوٰۃ والسلام کی خدمت میں حاضر ہو کر عرض کریں گے کہ آپ جملہ انسانوں کے باپ ہیں خدا نے آپ کو اپنے دست قدرت سے پیدا فرمایا ہے اور آپ کو جنت میں سکونت عطا فرمائی اور فرشتوں سے آپ کو سجدہ کروایا اور تمام اشیاء کے نام آپ کو سکھائے آپ ہمارے پروردگار سے ہماری شفاعت فرمائیے تاکہ وہ ہمیں اس تکلیف سے راحت بخشے۔ حضرت آدم فرمائیں گے کہ میں اس لائق نہیں ہوں اور آپ اپنی اس لغزش کو یاد فرمائیں گے جو درخت کے پھل کھانے کی وجہ سے ہوئی تھی حالانکہ وہ اس درخت کے پھل کھانے سے منع کئے گئے تھے وہ کہیں گے تم نوح کے پاس جاؤ وہ سب سے پہلے نبی ہیں جن کو خدا نے

اہل زمین کی جانب بھیجا لہذا وہ حضرت نوح کے پاس آئیں گے وہ ارشاد فرمائیں گے میں اس منصب کے لائق نہیں حضرت نوح اپنی اس لغزش کو یاد فرمائیں گے جو اپنے رب سے نادانستہ سوال کر کے کی تھی اور کہیں گے تم حضرت ابراہیم خلیل اللہ کے پاس جاؤ لہذا وہ لوگ ابراہیم خلیل اللہ کے پاس آئیں گے آپ بھی فرمائیں گے میں اس کے لائق نہیں ہوں اور دنیا کے تین کذب یاد فرمائیں گے جو دنیا میں بولے تھے وہ کہیں گے تم حضرت موسیٰ کے پاس جاؤ کہ وہ ایسے بندے ہیں جس کو اللہ نے تورات عطا کی اور ان سے کلام فرمایا اور سرگوشی کے لئے ان کو قریب کیا حضور نے فرمایا لوگ حضرت موسیٰ کے پاس حاضر ہوں گے لہذا وہ فرمائیں گے میں اس قابل نہیں ہوں اور اپنی اس لغزش کو جو قبطی کے قتل کی وجہ سے ہوئی تھی یاد کر کے فرمائیں گے تم عیسیٰ کے پاس جاؤ جو اللہ کے بندے رسول روح اللہ اور کلمۃ اللہ ہیں۔ حضور نے فرمایا لوگ حضرت عیسیٰ کے پاس جائیں گے وہ فرمائیں گے میں اس مرتبہ کے لئے نہیں ہوں تم محمد صلی اللہ علیہ وسلم کے پاس جاؤ جو اللہ کے ایسے بندے ہیں جن کے اگلے پچھلے خلاف اولیٰ اللہ نے معاف کر دیئے ہیں وہ لوگ میرے پاس آئیں گے میں خدا کے حضور جو اس کا مقام ہے حاضر ہونے کا اذن طلب کروں گا مجھے اذن دیا جائے گا جب میں خدا کا دیدار کروں گا تو اس کے حضور سجدہ کروں گا پس جب تک خدا چاہے گا میں سجدہ میں رہوں گا، اس کے بعد خدا فرمائے گا اے محمد! اپنا سر اٹھاؤ جو کہو گے سنا جائے گا، شفاعت کرو و شفاعت قبول کی جائے گی، سوال کرو پورا کیا جائے گا حضور نے فرمایا میں اپنا سر اٹھاؤں گا اور اپنے خدا کی جو اس نے سکھائی حمد و ثنا کروں گا پھر میں شفاعت کروں گا اور میرے لئے ایک حد مقرر کر دی جائے گی پھر میں ان کو دوزخ سے نکالوں گا اور جنت میں داخل کروں گا پھر دوبارہ آ کر خدا کی بارگاہ میں حاضری کا اذن چاہوں گا اور جب تک خدا چاہے گا سجدہ میں رہوں گا پھر ارشاد ہوگا اے محمد سر اٹھاؤ کہو سنا جائے گا شفاعت کرو قبول کی جائے گی مانگو دیا جائے گا فرمایا میں اپنا سر اٹھاؤں گا اور اپنے رب کی حمد و ثنا جو اس نے مجھے سکھائی ہے کروں گا پھر شفاعت کروں گا اور لوگوں کو دوزخ سے نکال کر جنت میں داخل کروں گا پھر تیسری بار اپنے خدا کی بارگاہ میں اذن چاہوں گا مجھے اجازت دی جائے گی جب میں اپنے خدا کا دیدار کروں گا تو سجدے میں گر جاؤں گا اور جب تک خدا چاہے گا سجدہ میں رہوں گا پھر خدا فرمائے گا سجدہ سے سر اٹھاؤ کہو سنا جائے گا شفاعت کرو قبول کی جائے گی مانگو دیا جائے گا میں اپنا سر اٹھاؤں گا اور اپنے رب کی حمد و ثنا کروں گا جو اس نے مجھے سکھائی پھر شفاعت کروں گا پھر حد مقرر کی جائے گی میرے لئے، میں لوگوں کو دوزخ سے نکال کر جنت میں لے جاؤں گا یہاں تک کہ نہ باقی رہے گا دوزخ میں مگر وہ شخص کہ جس کو قرآن نے روکا ہے یعنی وہ شخص کہ جس پر دوزخ میں ہمیشہ رہنا واجب ہو گیا پھر حضور نے یہ آیت پڑھی ”قریب ہے کہ تجھے تیرا رب مقام محمود پر فائز فرمائے“۔ حضرت انس رضی اللہ عنہ نے فرمایا یہی وہ مقام محمود ہے جس کا خدا نے تمہارے نبی سے وعدہ کیا ہے۔



(الف) بخاری: کتاب التفسیر باب قول الله تعالیٰ وجوه یومئذ ناظرة

(ب) مسلم: کتاب الایمان باب: ادلی اهل الجنة منزلة فیها

امام ترمذی نے اس حدیث کو باختلاف الفاظ حضرت ابو ہریرہ رضی اللہ عنہ سے روایت کیا ہے دیکھئے ترمذی شریف ج: ۲/ ص: ۶۶، باب ماجاء فی الشفاعة، کتب خانہ رشیدیہ دہلی

امام نووی قاضی عیاض رحمۃ اللہ علیہ کے حوالہ سے شرح مسلم میں فرماتے ہیں کہ اہل سنت کے نزدیک شفاعت عقلاً جائز ہے اور قرآن وحدیث کی رو سے واجب ہے اس لئے کہ قرآن کی متعدد آیات کریمہ اور بے شمار احادیث نبویہ سے ثابت ہے کہ گنہگار ان امت کی شفاعت ہوگی علامہ قاضی عیاض فرماتے ہیں کہ شفاعت کے متعلق اس قدر آثار و روایات منقول ہیں جن کا مجموعہ حد تو اترا کو پہنچ گیا ہے مسئلہ شفاعت کے ثبوت پر اجتماع امت ہے۔

دیکھئے شرح مسلم/ باب البات الشفاعة واخرج الموحدين من النار

حدیث مذکور کو تھوڑے الفاظ کے اختلاف کے ساتھ ابن ماجہ نے اپنی سنن میں ذکر کیا ہے دیکھئے: ابن ماجہ ج: ۲/ ص: ۳۹۹ باب: ذکر الشفاعة، مطبوعہ فاروقی دہلی۔

(۹) النبی آیت ۵، ترجمہ: عنقریب آپ کا پروردگار آپ کو اتنا عطا فرمائے گا کہ آپ راضی ہو جائیں گے۔

حضرت عبداللہ بن احمد محمود النبی اس آیت کی تفسیر میں فرماتے ہیں

ولما نزلت قال صلی اللہ علیہ وسلم اذا الارضی قسط و واحد من امتی النار۔ ترجمہ:- جب آیت کریمہ ولسوف یعطیک ربک فترضی نازل ہوئی تو حضور علیہ الصلوٰۃ والتسلیم نے فرمایا جب تک میرا کوئی امتی جہنم میں ہوگا میں راضی نہیں ہوں گا۔ دیکھئے تفسیر نسفی: علامہ عبداللہ بن احمد بن محمود النبی، ج: ۴/ ص: ۳۶۴، زیر سورہ فحی، مطبع اصح المطابع بمبئی۔

(۱۰) الاسراء آیت ۷۹، ترجمہ:- عنقریب آپ کا رب آپ کو مقام محمود پر فائز فرمائے گا۔

صاحب تفسیر نسفی مقام محمود کی تفسیر میں فرماتے ہیں۔

وهو مقام الشفاعة عند الجهور ویدل علیہ الاخبار وهو مقام يعطى فيه لواء الحمد جمهور علماء کرام کے نزدیک مقام محمود سے مراد مقام شفاعت ہے جس پر احادیث مبارکہ دلالت کرتی ہیں یا وہ مقام ہے جس میں حضور علیہ السلام کے دست مبارک میں حمد کا پرچم دیا جائے گا۔ دیکھئے تفسیر نسفی، ج: ۲۲/ ص: ۳۲۵، اصح المطابع بمبئی۔

تفسیر جلالین میں اسی آیت کے تحت بیان کیا ہے

یحمدک فیہ الاولون والآخرون وهو مقام الشفاعة

ترجمہ:- مقام محمود وہ مقام رفیع ہے جس میں اے حبیب سب اولین و آخرین تیری تعریف کریں گے اور وہی مقام شفاعت ہے۔

تفسیر جلالین:- سورۃ الاسراء زیر آیت عسی ان یبغثک ربک مقاماً محموداً۔

(۱۱) سورۃ مریم آیت ۸۷، ترجمہ:- ان کو شفاعت کا کوئی اختیار نہیں سوائے ان کے جنہوں نے اللہ رب العزت سے عہد لے لیا ہے۔

صاحب تفسیر نسفی آیت کریمہ کی تفسیر کرتے ہوئے فرماتے ہیں: بان امن فی الحدیث من قال لا الہ الا اللہ کان لہ عند اللہ عہد اللہ سے عہد اس طور پر ہوگا کہ وہ شخص ایمان لے آئے اسلئے کہ حدیث مبارک میں ہے کہ جس نے لا الہ الا اللہ کہا اس کا اللہ سے عہد ہو گیا یعنی شفاعت اسی کی ہوگی جو مومن ہو غیر مومن کی شفاعت ہرگز نہیں ہوگی پھر امام نسفی عہد کی تفسیر میں حضرت ابن مسعود رضی اللہ عنہ سے روایت نقل فرماتے ہیں۔

وعن ابن مسعود رضی اللہ عنہ ان النبی صلی اللہ علیہ وسلم قال لا صحابہ ذات یوم ابعجز احدکم ان یتخذ کل صباح ومساء عند اللہ عہدا قالوا و کیف ذلک قال یقول کل صباح ومساء اللہم فاطر السموات والارض عالم الغیب والشہادۃ انی اعہد الیک ہانی أشہد ان لا الہ الا انت وحدک لا شریک لک وان محمد عبدک ورسولک فلا تکنلنی الی نفسی وانک ان تکنلنی الی نفسی تقربنی من الشز وتباعدنی من الخیر وانی لا اثق الا برحمتک فاجعل لی عہدا تو فیئہ یوم القیامۃ انک لا تخلف المیعاد فاذا قال ذلک طبع علیہ بطابع و وضع تحت العرش فاذا کان یوم القیامۃ نادى منادى ابن الذین کان لہم عند اللہ عہد فیدخلون الجنۃ (تفسیر نسفی: علامہ عبداللہ بن احمد بن محمود النسفی، ج: ۳/ ص: ۳۶، تحت سورۃ مریم، اصح المطابع بمبئی)

ترجمہ:- حضرت ابن مسعود رضی اللہ عنہ سے روایت ہے کہ ایک روز نبی اکرم علیہ التحیۃ والثناء نے صحابہ کرام سے ارشاد فرمایا کیا تم اس بات سے عاجز ہو کہ ہر صبح و شام اپنے پروردگار کے پاس عہد لو صحابہ نے عرض کیا یا رسول اللہ وہ کس طرح؟ حضور علیہ السلام نے فرمایا ہر صبح و شام یہ کہے ”اے آسمان و زمین کو پیدا کرنے والے ظاہر اور پوشیدہ کو جاننے والے میں تیرے پاس عہد رکھتا ہوں کہ تیرے سوا کوئی عبادت کے لائق نہیں، تیرا کوئی شریک نہیں۔ محمد مصطفیٰ صلی اللہ علیہ وسلم تیرے بندے اور رسول ہیں تو مجھے میرے نفس کے حوالے مت کر اگر تو نے مجھے نفس کے سپرد کر دیا تو وہ مجھے شر سے قریب اور خیر سے دور کر دے گا میں تیری رحمت پہ بھروسہ کرتا ہوں میرے عہد کو تو محفوظ رکھ لے اور قیامت کے روز مجھے عطا فرما بیشک تو وعدہ خلافی نہیں کرتا۔ حضور نے فرمایا جب یہ عہد لیا تو اس پر مہر لگا دی جاتی ہے اور اسے عرش کے نیچے رکھ دیا جاتا ہے بروز قیامت ایک منادی پکارے گا کہاں ہیں وہ لوگ جن کا اللہ کے پاس عہد ہے لہذا وہ لوگ جنت میں داخل ہو جائیں گے۔

(۱۲) البقرہ آیت ۱۴۴، ترجمہ:- ہم آپ کے چہرے کا آسمان کی جانب اٹھنا دیکھتے ہیں ہم آپ کو ایسے قبلہ کی طرف پھیر دیں گے جس سے آپ راضی ہیں لہذا آپ اپنے چہرہ کو مسجد حرام کی جانب پھیر لیجیے۔

اللہ کے محبوب رسول اللہ صلی اللہ علیہ وسلم نے جب مکہ مکرمہ سے مدینہ منورہ کو ہجرت فرمائی تو ابتداً آپ نے سولہ سترہ مہینہ بیت المقدس کی جانب منہ کر کے نماز ادا فرمائی لیکن آپ کی دلی تمنا یہ تھی آپ کا قبلہ کعبہ کو بنا دیا جائے جو آپ کے چدا محمد حضرت ابراہیم علیہ السلام کا قبلہ تھا اسی آرزو کی تکمیل کے لئے آپ بار بار آسمان کی جانب چہرہ مبارک کو اٹھاتے کہ کب فرمان الہی نازل ہو۔ خدائے برتر نے اپنے حبیب کی یہ آرزو پوری فرمائی آیت مذکورہ قد نری ثقلب وجہک الی آخرہ نازل فرمائی جب یہ آیت مقدسہ نازل ہوئی تو حضور نماز فجر پڑھا رہے تھے آپ نے نماز میں ہی اپنے چہرہ کو کعبہ شریف کی طرف پھیر لیا آپ کی اقتداء میں صحابہ نے بھی اپنے چہروں کو قبلہ قدیم کی طرف کر لیا۔

(۱۳) الانفال آیت ۳۳، ترجمہ:- نہیں ہے اللہ تعالیٰ کہ ان کو عذاب دے حالانکہ آپ ان میں تشریف فرما ہیں۔ ان کفار و مشرکین کے اعمال اس قدر قبیح و برے تھے جو لائق عذاب تھے حضور علیہ السلام کو اور آپ کے صحابہ کرام کو ستاتے ان پر ظلم و ستم کے پہاڑ توڑتے ان کو وحدۃ لا شریک کی عبادت سے روکتے، اسلام اور اہل اسلام کو گالیاں دیتے تو وہ اپنے کرتوتوں کے سبب عذاب اور غضب الہی کے مستحق تھے اس کے باوجود اللہ نے ان پر عذاب نازل نہیں کیا تو اس کی وجہ آیت مقدسہ میں بیان کی گئی کہ اے حبیب مکرم ہم نے آپ کو رحمتہ اللعالمین بنا کر بھیجا ہے تو یہ کیسے ہو سکتا ہے کہ آپ کا وجود دوسرا پارحمت ان میں موجود ہو اور ان پر عذاب نازل فرمائیں۔

(۱۴) آل عمران آیت ۳۱، ترجمہ:- اے محبوب مکرم آپ فرما دیجئے اگر تم اللہ سے محبت کرتے ہو تو میری اتباع کرو اللہ تم سے محبت فرمائے گا اور تمہارے گناہوں کو بخش دے گا اللہ بخشش کرنے والا اور رحم کرنے والا ہے۔

(۱۵) پوری حدیث مندرجہ ذیل ہے

عن عبد اللہ بن عمرو بن العاص ان النبی صلی اللہ علیہ وسلم تلا قول اللہ عز وجل فی ابراہیم رب انھن اضللن کثیرا من الناس فمن تبعنی فانه منی ومن عصانی فانک غفور رحیم وقال عیسیٰ علیہ السلام ان تعذبہم فانہم عبادک وان تغفر لہم فانک انت العزیز الحکیم فرفع یدہ وقال اللھم امتی امتی ویکى فقال اللہ عز وجل یا جبرئیل اذهب الی محمد و ربک اعلم فسلہ ما یشیک فأتاہ جبرئیل علیہ السلام فسالہ فاخبرہ رسول اللہ صلی اللہ علیہ وسلم بم قال وهو اعلم فقال للہ یا جبرئیل اذهب الی محمد فقل انا سر ضیک فی امتہ ولا تسوک۔ (صحیح مسلم؛ کتاب الایمان، باب دعاء النبی صلی اللہ علیہ وسلم لامتہ وبکانہ وشفقتہ علیہم)

ترجمہ:- حضرت عبداللہ بن عمرو والعاص رضی اللہ عنہما سے روایت ہے کہ نبی کریم صلی اللہ علیہ وسلم نے قرآن کریم کی یہ آیت تلاوت فرمائی جس میں حضرت ابراہیم علیہ السلام کا قول ہے وہ فرماتے ہیں کہ ”اے میرے رب ان بتوں نے بہت سے لوگوں کو گمراہ کر دیا تو جس نے میری پیروی کی وہ تو میرے راستے پر ہے اور جس نے میری نافرمانی کی تو تو بخشنے والا مہربان ہے۔“ پھر حضور نے وہ آیت تلاوت فرمائی جس میں حضرت عیسیٰ علیہ السلام کا یہ قول ہے اے رب اگر تو ان کو عذاب دے تو یہ تیرے بندے ہیں اور اگر تو ان کو بخش دے تو یقیناً تو غالب حکمت والا ہے، یہ آیات مقدسہ تلاوت فرما کر حضور نے اپنے دست مبارک کو دراز فرمایا اور دعا کی۔ اے اللہ میری امت میری امت اور پھر آپ پر گریہ طاری ہو گیا، اللہ تعالیٰ نے جبرئیل علیہ السلام سے فرمایا: اے جبرئیل محمد (ﷺ) کے پاس جاؤ اور ان سے رونے کا سبب پوچھو حالانکہ تیرا رب زیادہ جاننے والا ہے۔ حکم کے مطابق جبرئیل علیہ السلام حضور کے پاس آئے اور ان سے دریافت کیا اور حضور علیہ السلام سے معلوم کر کے اللہ کو بتایا حالانکہ اللہ زیادہ جاننے والا ہے اللہ تعالیٰ نے جبرئیل سے فرمایا محمد (ﷺ) کے پاس جاؤ اور ان سے کہہ دو کہ آپ کی امت (کی بخشش) کے معاملہ میں ہم آپ کو راضی کر لیں گے اور آپ کو رنجیدہ نہیں کریں گے۔

امام نووی اس حدیث کی شرح میں فرماتے ہیں کہ یہ حدیث مختلف فوائد پر مشتمل ہے

- ۱۔ حضور علیہ السلام اپنی امت سے بے پناہ محبت فرماتے ہیں اور اس پر انتہائی مشفق و مہربان ہیں۔
- ۲۔ دعا میں ہاتھوں کا اٹھانا مستحب ہے۔
- ۳۔ اس حدیث میں امت محمدیہ علیٰ صلیہا وسلمہا والسلام کے لئے بشارت عظیم ہے کہ اللہ نے اپنے نبی مکرم سے وعدہ فرمایا کہ وہ حضور کو امت کے سلسلہ میں راضی فرمائے گا۔
- ۴۔ یہ حدیث شفاعت والی احادیث میں سب سے زیادہ امید بخش ہے۔
- ۵۔ اس حدیث پاک کی روشنی میں معلوم ہوتا ہے کہ ہمارے آقا جناب رسول انور صلی اللہ علیہ وسلم کا اللہ کے نزدیک بہت بڑا مرتبہ ہے۔

شرح مسلم: امام نووی علیہ الرحمہ، کتاب الایمان، باب دعاء النبی ﷺ لا متہ و بکاتہ و شفقتہ

حضرت ابو ہریرہ رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا:

لکل نبی دعوة مستجابة فتعجل کل نبی دعوته و انی اختبأت دعوتی شفاعة لأمتی الی یوم القیامة فہی نائلة ان شاء اللہ من مات من امتی لا یشرک باللہ شیئاً۔ ہر نبی کے واسطے ایک دعائے مستجاب ہے تمام انبیاء کرام نے وہ دعا مانگنے میں عجلت کی میں نے اپنی اس دعا کو قیامت کے دن اپنی امت کے لئے رکھا ہے میری امت میں ہر وہ شخص میری شفاعت پائے گا جو اللہ کے ساتھ کسی کو شریک نہیں کرتا ہوگا

(الف) بخاری: کتاب الدعوات باب لكل نبي دعوة مستجابة

(ب) مسلم: کتاب الایمان، باب اختیار النبی ﷺ دعوة الشفاعة لامة

(۱۶) النجم آیت ۹، ترجمہ:- پھر وہ قریب ہوا، اور قریب ہوا یہاں تک کہ صرف دو کمانوں کے برابر بلکہ اس سے بھی کم فاصلہ رہ گیا۔

(۱۷) دیکھئے حاشیہ نمبر ۸

(۱۸) الضی آیت ۵

(۱۹) الاسراء آیت ۷۹

(۲۰) مصنف رسالہ علیہ الرحمۃ والرضوان نے درج بالا عبارت میں شفاعت کے اقسام و انواع کو بیان کیا ہے جیسا کہ علامہ قسطلانی نے مواہب اللدنیہ میں امام نووی وقاضی عیاض کے حوالہ سے شفاعت کے پانچ مراتب بیان کئے ہیں، وہ لکھتے ہیں.....

الشفاعات خمس

الاولی:- لاراحة من هو فی الموقف

الثانیة:- فی ادخال قوم الجنة بغير حساب

الثالثة:- فی ادخال قوم حوسبوا واسحقوا العذاب ان لا یعذبوا

الرابعة:- فی اخراج من ادخل النار من العصاة

الخامسة:- فی رفع الدرجات

ترجمہ:- شفاعت کی پانچ قسمیں ہیں.....

۱- میدان محشر کی ہولناکی اور سختی سے نجات دلوانے میں شفاعت کی جائیگی۔

۲- بعض حضرات بغير حساب و کتاب شفاعت کے سبب جنت میں داخل ہوں گے۔

۳- کچھ لوگ حساب و کتاب کے بعد عذاب دوزخ کے مستحق قرار پائیں گے پھر شفاعت کے باعث دوزخ میں داخل نہیں ہوں گے۔

۴- کچھ لوگ دوزخ میں داخل ہو جائیں گے شفاعت کی بنا پر دوزخ سے نکالے جائیں گے۔

۵- شفاعت کی وجہ سے کچھ حضرات کے جنت میں درجات بلند ہوں گے۔

(المواہب اللدنیہ: ج: ۴/ ص: ۶۵۳، باب الشفاعة والمقام المحمود، پور بندر گجرات) امام قسطلانی علیہ الرحمۃ نے پھر ہر قسم کی شفاعت پر احادیث کریمہ سے استدلال کیا ہے۔

(۲۱) خوارج اور بعض معتزلہ کہتے ہیں کہ گناہ کبیرہ کے مرتکب کی شفاعت نہیں ہوگی اس باطل عقیدہ کا رد کرتے

ہوئے مصنف رسالہ علامہ حکیم عبدالقیوم شہید علیہ الرحمہ نے فرمایا..... ”جس نے ایک عمل نیک بھی نہ کیا مگر تھا مسلمان، نور ایمان کی چمک دل میں قائم تھی گو رائی برابر کیوں نہ ہو آپ کی شفاعت اس کو بھی جنتی بنا کر رہے گی۔“ آپ کے اس قول پر احادیث نبویہ شاہد عادل ہیں چنانچہ حضرت انس بن مالک رضی اللہ عنہ سے روایت ہے کہ حضور علیہ الخیرہ والتسلیم نے فرمایا کہ۔ شفاعتی لاهل الکبائر من امتی۔ ترجمہ: میری شفاعت میری امت کے گنہگاروں کے لئے ہے۔

(الف) ترمذی شریف: ابواب الزہد عن رسول اللہ صلی اللہ علیہ وسلم: باب ماجاء فی الشفاعۃ ج: ۲/ ص: ۶۶، کتب خانہ رشیدیہ دہلی۔

(ب) مسند احمد بن حنبل، ج: ۲/ ص: ۲۱۳، مؤسسہ قرطبہ قاہرہ۔

(ج) ابن ماجہ، باب ذکر الشفاعۃ، ص: ۳۲۹، مطبوعہ مطبع فاروقی دہلی

حضرت ابو موسیٰ اشعری رضی اللہ تعالیٰ عنہ سے مروی ہے کہ

قال رسول اللہ صلی اللہ علیہ وسلم خیرت بین الشفاعۃ و بین ان یدخل نصف امتی الجنة فاخترت الشفاعۃ لانہا اعم و اکفی اترونها للمتقین لا و لكنها للمذنبین الخطائین المتلوثین۔

ترجمہ:- رسول اللہ صلی اللہ علیہ وسلم نے فرمایا کہ مجھے اختیار دیا گیا ہے کہ میں شفاعت کولوں یا میری نصف امت جنت میں داخل ہو تو میں نے شفاعت کو پسند کیا اس لئے کہ وہ عام اور کافی ہے کیا تم یہ سمجھتے ہو کہ وہ پرہیزگاروں و نیکوکاروں کے لئے ہے، نہیں بلکہ وہ گنہگاروں و خطاکاروں کے لئے ہے۔

(الف) ابن ماجہ: باب ذکر الشفاعۃ ص: ۳۲۹، مطبوعہ مطبع فاروقی دہلی

(ب) مسند احمد بن حنبل ج: ۲/ ص: ۷۵

حضرت ابو ہریرہ رضی اللہ عنہ سے روایت ہے کہ

قال قلت یا رسول اللہ ما ذا ورد علیک فی الشفاعۃ فقال شفاعتی لمن شہد ان لا الہ الا اللہ مخلصا ینصدق لسانہ قلبہ

ترجمہ: میں نے عرض کیا یا رسول اللہ شفاعت کے سلسلہ میں آپ پر کیا نازل ہوا ہے تو آپ نے ارشاد فرمایا میری شفاعت ہر اس شخص کے لئے ہے جس نے اخلاص کے ساتھ لا الہ الا اللہ کی گواہی دی۔ اس طور پر کہ اس کا دل اس کی زبان کی تصدیق کرتا ہو۔

(الف) المستدرک للحاکم: کتاب الایمان، ج: ۱/ ص: ۱۴۱، دار الکتب العلمیہ بیروت۔

(ب) مسند احمد بن حنبل ج: ۲/ ص: ۲۷۰، مؤسسہ قرطبہ قاہرہ

(ج) شفاء شریف ج: ۱/ ص: ۲۱۸، فصل فی تفضیلہ صلی اللہ علیہ وسلم بالشفاعۃ والمقام الحمد

مذکورہ بالا احادیث کی روشنی میں یہ بات اظہر من الشمس ہو جاتی ہے کہ حضور کی شفاعت یقیناً گنہگار ان امت کے لئے بھی ہوگی اور یہ کیسے ہو سکتا ہے جو رسول راتوں کو اٹھ کر اپنی جس امت کے لئے اٹھتا رہا ہو وہی میدان حشر کی مصائب و تکالیف میں اسے فراموش کر دے۔

(۲۲) امام طبرانی حضرت ابن مسعود سے روایت کرتے ہیں:

لَا تَزَالُ الشَّفَاعَةُ بِالنَّاسِ وَهُمْ يَخْرَجُونَ مِنَ النَّارِ حَتَّىٰ أَنْ أَبْلِيسَ لِيَتَطَاوَلَ لَهُمْ رَجَاءٌ أَنْ تَصِيبَهُ  
(المعجم الكبير ج ۱۰، ص ۲۱۵، مکتبۃ العلوم والحکم)

ترجمہ:- لوگوں کی شفاعت ہوتی رہے گی اور دوزخ سے وہ نکلتے رہیں گے یہاں تک کہ ابلیس کو اس بات کی امید ہو جائے گی کہ اس کی شفاعت بھی ہو جائے۔

(۲۳) الغافر آیت ۱۸، ترجمہ:- ظالموں کے لئے کوئی دوست نہ ہوگا نہ ایسا سفارشی ہوگا جس کی سفارش مانی جائے۔

(۲۴) البقرہ آیت ۲۷۰، ترجمہ:- ظالموں کا کوئی مددگار نہیں۔

(۲۵) الانبیاء آیت ۲۸، ترجمہ:- وہ (نیک بندے) شفاعت نہیں کریں گے مگر اس کی جس سے وہ (اللہ) راضی ہو گیا۔

(۲۶) اس حدیث کی تخریج حاشیہ نمبر ۲۱ پر ملاحظہ فرمائیے۔

(۲۷) اریث ما تلقی امتی بعدی ویسفک بعضهم دماء بعض و سبق ذلک من اللہ کما سبق فی الامم قبلکم فینبغی ان یولینی شفاعتہ یوم القیامۃ فیہم ففعل۔

المعجم الاوسط۔ ج: ۵/ ص: ۵۳، دار الحرمین قاہرہ ۱۳۱۵ھ

ترجمہ:- میری امت میرے بعد جن حالات سے گزرے گی اور ایک دوسرے کا خون بہائے گی وہ سب مجھے دکھایا گیا یہ سب اللہ کی طرف سے مقدر تھا جیسا کہ تم سے پہلی والی امتوں میں مقدر تھا تو مناسب تھا کہ مجھے ان کی شفاعت دی جائے تو اللہ نے ایسا ہی کیا  
(۲۸) دیکھئے حاشیہ نمبر ۲۱۔

(۲۹) حضرت انس رضی اللہ عنہ فرماتے ہیں من کذب الشفاعۃ فلا نصیب لہ ومن کذب الحوض فلیس لہ فیہ نصیب۔

البدور السافرہ فی امور الآخرۃ۔ امام سیوطی، ص: ۱۵۳، مطبع محمدی لاہور ۱۳۱۳ھ، باب الشفاعۃ فیمن استحق النار۔

ترجمہ:- جس نے شفاعت کی تکذیب کی اس کا شفاعت میں کوئی حصہ نہیں اور جس نے حوض کا انکار کیا

تو اس کا اس میں کوئی حصہ نہیں۔

(۳۰) حضرت ابوذر رضی اللہ تعالیٰ عنہ سے روایت ہے کہ قال سمعت رسول اللہ صلی اللہ علیہ وسلم يقول ان اللہ وضع الحق علی لسان عمر یقول بہ۔

حضرت ابوذر فرماتے ہیں کہ میں نے رسول اللہ صلی اللہ علیہ وسلم کو فرماتے ہوئے سنا کہ اللہ تعالیٰ نے حق عمر کی زبان پر رکھ دیا جس کو وہ بولتے ہیں۔

دیکھئے! ابن ماجہ: باب فضل عمر رضی اللہ عنہ، مطبوعہ مطبع فاروقی دہلی۔

(۳۱) دیکھئے! شفاء شریف ج: ۱/ ص: ۲۱۶ تا ۲۲۳، پور بندر گجرات۔

(۳۲) تقویۃ الایمان ص: ۲۶، کتب خانہ رحیمیہ دیوبند۔

(۳۳) البقرة آیت ۷، ترجمہ:- اللہ نے ان کے دلوں اور کانوں پر مہر لگا دی اور ان کی آنکھوں پر پردے ہیں اور ان کے واسطے بڑا عذاب ہے۔

(۳۴) النساء آیت ۴۸

(۳۵) البقرة آیت ۲۸۳

(۳۶) الانبیاء آیت ۲۳

(۳۷) آل عمران آیت ۴۰

(۳۸) المائدة آیت ۱

(۳۹) المائدة آیت ۱۲۰

(۴۰) سنن ابن ماجہ: کتاب الزہد، باب ذکر التوبۃ: عن ابی ہریرۃ

☆☆☆



## العلم

علم کے متعلق کچھ لکھنے کا خیال ظاہر کرنا ایسا امر نہیں کہ نئی تعلیم، نئے خیال، نئی روشنی والے حضرات کے کان نہ کھڑے ہوں۔ وہ ضرور نہایت تعجب و حیرت کے لہجہ میں کہیں گے کہ ”ارے یہ تو ہمارا حصہ ہمارا کام تھا اور ہم نے اس بارے میں اپنا کمال ظاہر کر دیا۔ ہم ہی نے اس کی ابتداء کی اور اس کو انتہا تک بھی پہنچا دیا متعدد کمیٹیوں، انجمنوں کے سالانہ جلسوں میں مختلف مقامات پر پُر زور اسپچ، دلکش لکچروں میں اس مسئلہ کی کافی تحقیق ہو چکی، بے شمار اخبار، ماہواری پرچوں کے کالم اسی توضیح و تشریح سے سیاہ ہیں پھر اس تحصیل حاصل سے کیا حاصل۔ اور پھر مذہبی قیود میں جکڑا ہوا شخص تو اس بحث میں قلم اٹھا ہی نہیں سکتا۔ آزادی کا تمغہ، اجتہاد کا سہرا تو ہمارے ہی سر ہے، قرآن و حدیث فقہ و تفسیر، اصول و تصوف کے پڑھنے پڑھانے والوں میں یہ قوت کہاں اور جدت پسند طبیعت ان کو کب نصیب“۔

اے انصاف پسند حضرات! اے اسلامی بھائیو! کیا آپ پر یہ امر مخفی ہے کہ تصنیف و مضمون نویسی کا دروازہ آج مطالع و اخبارات کی بدولت ہر گہی اردو خواں، ہر طفل مکتب کے لئے کھلا ہے کسی کی زبان کا کہا ہوا قلم کا لکھا ہوا نفس الامر میں کتنا ہی غیر مفید اور لچر کیوں نہ ہو مگر چند عامی طبیعتیں جو رکیک اور جاہلانہ خیالات کو زیادہ پسند رکھنے پر مجبور ہیں اس کو قومی ہمدردی علمی تحقیقات سمجھ کر واہ واہ کا شور مچا دیتے ہیں بلکہ لکچر اور اسپیکر صاحب کی یہ وقعت بڑھائی جاتی ہے کہ گویا اصلاح و ترقی کے پیغمبر ہیں تو یہی، اسی تعریف پسندی کے مزے نے بہت سے کم مایہ حضرات کے دلوں میں مزید تحقیقات کا شوق پیدا کر رکھا ہے۔

برادر من! میرا مقصد یہ نہیں کہ اس نئی دنیا میں نئے خیال والے حضرات کی نئی تحقیقات جو ہر امیر کی الماری ہر جنٹلمین کی میز، ہر عہدہ دار کے بکس کی زینت ہیں ان سب پر میں اس وقت رائے زنی کروں، ہر مضمون کے پیچھے اپنا خیال دوڑاؤں کیونکہ ان کے متعلق تفصیلی بحث اور کامل توضیح کی نہ مجھ کو فرصت نہ یہ چند اوراق کفایت کر سکتے ہیں۔ میرا مقصد یہی ہے کہ جو منصف مزاج اور حق پسند بھائی ہیں ان پر یہ بات ثابت کر دوں کہ حضرات متعجبین و متحیرین کا تعجب و حیرت ہرگز یہ قابلیت نہیں رکھتا کہ وقعت کی نظر سے دیکھا جاسکے۔ وہ جو کچھ کہیں، لکھیں ان کو کہنے لکھنے دیجئے۔ اسلامی عقیدہ تمندی کا سچا متقضا یہی ہے کہ اسلامی نگاہ سے یہ دیکھئے کہ اس وقت تک ان حضرات کی سعی ان کی اجتہادی کوششوں کا نتیجہ جس قدر مضامین ہیں ان میں دیانت و حق پسندی کا کس قدر گلا گھونٹا گیا ہے حق پسند طبیعت کو اس امر کے قبول میں کوئی عذر نہیں ہو سکتا کہ ان حضرات کو ان مباحث میں بصیرت حاصل ہونے کا کافی ذریعہ نہیں۔ میں یہ نہیں کہتا کہ اس میں کوئی بھی ذہین ہوشیار شگفتہ طبیعت نہیں، ایک نہیں سو ہوں لیکن بمصداق ہے۔

ذوق اس سے کشائی بخدا تا نہ چشی

جب سچے اسلام، سچے مسلمانوں کے سچے علوم سے ان کو کوئی واسطہ کوئی تعلق ہی نہیں پھر ان کے کہے پر عمل کرنا تو درکنار ان کے بیانات کا سننا کب جائز ہو سکتا ہے ان حضرات کا جو سرمایہ علمی ہے جو ان کے مشاغل ہیں جس طرف ساری پارٹی کی دلی توجہ مبذول ہے جن اصول پر وہ کسی مسئلہ کی تحقیقات کرتے ہیں ان اعتبارات کے لحاظ سے وہ ہرگز اس قابل نہیں ٹھہر سکتے کہ مسلمانوں کے کسی مسئلہ کی نسبت کوئی رائے قائم کر سکیں۔

معزز حضرات! ان حضرات موصوفین نے علم کے متعلق جس قدر طول بیانی اور خامہ فرسائی کے ساتھ اپنی جدت پسند طبیعت کا جوہر اور قلم کا زور دکھایا ہے کوئی منصف اور حق پسند طبیعت اس کوشش کو ادھوری اور ناکافی بھی نہیں کہہ سکتی۔ میرے پیارے بھائیو! ناقص

اور غیر مکمل کسے کہتے ہیں اسلامی نگاہ سے دیکھئے تو آنکھیں کھل جائیں کہ سچے اسلام اور اس کے سچے ہوا خواہوں کے حق میں تیز چھری سے کم نہیں۔ ہاں ہاں اس بحث کے متعلق بھی کوئی ضروری بات بیان نہیں کی گئی۔ میں اس امر کا مدعی نہیں ہوں کہ تمام امور ضروریہ اور کل مفید مباحث آپ کے ملاحظہ میں پیش کرنے کا مجھ کو شرف حاصل ہوگا البتہ بمصدق مالا بدرک کلہ لایترک کلہ۔ آپ کو یہ امید ضرور رکھنا چاہیے کہ میں جو کچھ لکھوں گا انشاء اللہ وہ ضرور مفید اور ضروری ہوگا۔

حضرات! آپ بخوبی سمجھ سکتے ہیں کہ ہم کیا اور ہماری بساط کیا ہے ہم جو کچھ بھی ترقی حاصل کرتے ہیں وہ اس طرح کہ کسی بڑے رحیم و کریم کا وسیع فضل ہماری دستگیری اور رہنمائی فرمائے ورنہ ہم کچھ نہیں کر سکتے اگرچہ انسانی زندگانی کا شروع حصہ ضرور ایسا ہے کہ اس وقت کے لحاظ سے انسان کو عرفاً معصوم کہنا کوئی نازیبا بات قرار نہیں پاسکتی مگر جیوں جیوں نمو کو ترقی شروع ہوئی انسان کو دنیا سے دنیا کو انسان سے سابقہ پڑا وہی معصوم انسان کیا کچھ نہیں کر گزرتا۔ وہی صاف اور ستھرا دل جس میں کسی قسم کا دھبہ یا میل کا نام نہ تھا جس میں قدرتی انوار کی جلوہ گاہ بننے کی قابلیت و دیعت کی گئی تھی، نفسانی خواہشیں اس کا ایسا کایا پلٹ کر دیتی ہیں کہ معاملہ بالکل برعکس ہو جاتا ہے۔

حضرات! خوب یاد رکھنے کی بات ہے کہ اگر ہمارے ساتھ کامل رافت و رحمت کا برتاؤ نہ کیا جاتا، کسی ہمارے کامل خیر خواہ کو ہمارے ساتھ قوی ہمدردی نہ ہوتی تو حشرات الارض کی مد سے زیادہ ہم اور کسی شمار و قطار میں نہیں آ سکتے تھے بلکہ عقل سلیم شہادت دیتی ہے کہ ہمارا پارا ان سے بھی کئی نمبر گھٹ جاتا۔ بہت صحیح اور سچا ارشاد ہے کہ اذا صلح القلب صلح الجسد کلہ و اذا فسد القلب فسد الجسد کلہ۔

حاکم کہو، بادشاہ کہو، اصل کہو کچھ بھی ٹھہراؤ انسان کے بدن میں جو ایک چیز ہے وہ یہی صنوبری الشکل ہے اس عالم کون و فساد میں سارا بکھیرا اس کی صلاح و فساد کا ہے ہاں اب

ذرا گوش ہوش سے سننے کی بات ہے کہ اگر آفتاب نبوت نے اپنی صاف و شفاف، چمکدار شعاعوں کے فیض سے کچھ مستفیض فرما کر اس بے قدر ذرہ کو رشک ماہتاب بنادیا تو یقین کر لیجئے کہ اب آپ کا جینا بھی کام کا اور مرنا بھی کام کا، یہی وہ نور تاباں ہے جس کی ہدایت سے انسان کو قدرتی احکام پر اطلاع ہو جاتی ہے۔ یہی وہ نور ہے جس کی روشنی میں قدرتی افعال کی معرفت آسان ہو جائے۔ اسی نور کی بدولت انسان خدا تک پہنچ جاتا ہے اور اسی نور کو علم کہتے ہیں اور یہی علم کی سچی حقیقت ہے۔ یہی وہ چیز ہے جو اپنے مفہوم میں عقل کے مفہوم سے مغائر و ممتاز اور اس کو عقل پر فوقیت حاصل ہے کہ جس قوت کے ذریعہ سے انسان اپنی دنیاوی برائی بھلائی، کھرے کھوٹے میں امتیاز کر سکے اس قوت کو عقل کہتے ہیں اور یہ وہ قوت ہے جس کو ایک خاص فریق کے ساتھ خصوصیت کی کوئی وجہ نہیں ہو سکتی۔ اس قوت میں مومن و کافر دونوں برابری کا دعویٰ کر سکتے ہیں۔ امور دنیاوی میں جس طرح ایک پکا مسلمان مفید اسباب کی تحصیل اور مضر اسباب سے احتراز کر سکتا ہے۔ اسی طرح ایک قاسی القلب کافر اپنے نفع و نقصان پر کافی غور کرنے سے معذور نہیں۔ البتہ وہ خاص عقل جو معادی صلاح و فساد کی متلاشی ہو یہ قوت بالاستقلال و بالاختصاص صرف مسلمانوں کو دی گئی ہے اور یہی وہ عقل ہے جس کو علم کے ساتھ تلازم کی نسبت حاصل ہے۔ یہی وہ عقل ہے جس کا سینہ نور ہدایت سے تاباں اور جس کی آنکھ کل الجواہر شریعت سے مکمل۔ پس یاد رکھئے! کہ جو عقل مسلمانوں کے ساتھ محدود و مخصوص ہے اس کو عقل ہدایت یا عقل معاد کہتے ہیں اور جس میں مسلمان اور کافر دونوں شریک ہیں اس کو عقل معاش کہتے ہیں۔ لیکن ایک ضروری امر اور قابل لحاظ ہے کہ اگرچہ عقل معاش اور عقل معاد دونوں مرد کامل الایمان طالب حق کے پاس موجود ہیں اور ہر ایک قوت محتاج الیہا ہے لیکن عقل معاد مقدم اور عقل معاش اسکی تابع، عقل معاد حاکم عقل معاش محکوم، عقل معاد غالب عقل معاش مغلوب، عقل معاش کی وقعت اس کا وقار اسی حد تک ہے کہ عقل معاد بھی اس کی موافقت وہم زبانی کرے ورنہ جہاں عقل

معاد اور عقل معاش کے مقتضا میں اختلاف واقع ہوا، اہل حق عقل معاش کو نظروں سے گرا دیتے ہیں۔ یہی وجہ تو ہے کہ ابناء دنیا اہل حق کو بھدے اور محد و خیال کا آدمی، لکیر کا فقیر، مسجد و حجروں میں بیٹھنے والے، نشیب و فراز سے ناواقف، ضرورت زمانہ سے بے خبر وغیرہ وغیرہ الفاظ سے یاد کرتے ہیں کہ ان سب مترادف اور قریب المعنی الفاظ کے استعمال سے اہل حق کی کم عقلی کی طرف اشارہ کیا جاتا ہے مگر ہائے سمجھ کا پھیر۔ اپنی نا سمجھی کو نہ سمجھے کہ حضرات اہل حق سوائے عقل معاش کے ایک اور عقل بھی رکھتے ہیں جس کے ذریعہ سے عقل معاش کی رسائی کا حسن و قبح ان پر مخفی نہیں رہ سکتا۔ ہاں اہل حق کے پاس ضرور ایسی عقل بھی ہے جس سے وہ ابنائے دنیا محروم رکھے گئے ہیں جس کے ہوتے ہوئے وقتی مصلحتیں ان کو جادۂ مستقیم سے پھیر دیں یہ ناممکن۔ جس کی برکت سے بلحاظ ضرورت زمانہ اپنے دینی ضروریات کی مٹی وہ نہیں خراب کر سکتے۔

حضرات! معاف فرمائیے کہ میں اپنی جگہ سے دور چلا گیا تاہم مطلب سے بالکل بیگانہ بات شاید آپ کے کان تک نہ پہنچی ہو۔ ہاں علم کی تعریف جو آپ کی خدمت میں پیش کی گئی اس اعتبار سے محققین نے علم کی تین قسمیں کی ہیں۔

برادران من! آپ کو معلوم ہو چکا کہ جس قوت یا نور کے ذریعہ سے مسلمان کی رسائی دربار احدیت میں ہو جائے یا افعال الہیہ کی معرفت حاصل ہو یا احکام الہیہ کی اطلاع ہو اس کو علم کہتے ہیں پس اس تقسیم میں آپ کو کوئی کلام نہیں ہو سکتا پہلی قسم کے علم کو علم توحید کہتے ہیں چنانچہ خود ارشاد مقدس ہے فاعلم انہ لا الہ الا هو ترجمہ: جان لیجئے کہ سوائے اللہ کے کوئی معبود نہیں۔

اور دوسرے علم کا نام علم معرفت افعال الہیہ ہے قدرت کے افعال یعنی پیدا کرنا، معدوم کرنا، مارنا، جلانا، حشر، نشر، ثواب، عقاب دربار تقرب میں باریابی کی گنجائش دینا۔ آپ سے دور اور بہت دور کر دینا وغیرہ وغیرہ کی معرفت کا نام علم معرفت افعال یا معرفت

صفات ہے۔ تیسرے علم کو علم احکام شریعت کہتے ہیں یعنی شریعت کے اوامر و نواہی پر مطلع ہونا، ان تینوں علوم کے جاننے والوں کی شانیں بھی الگ الگ ہیں اور ہر ایک کے نام بھی جدا جدا ہیں صاحب علم توحید کو علمائے ربانی کہتے ہیں اور عالم صفات الہیہ کو عالم اخروی اور عالم احکام کو عالم دنیوی سے تعبیر کرتے ہیں۔ علماء ربانی کو چونکہ بوجہ اتم ایقان توحیدی حاصل ہے لہذا وہ آخرت اور افعال خداوندی پر بھی کما ینبغی ایمان رکھتے ہیں اور نیز احکام شریعت کے آگے بھی سر تسلیم جھکائے ہوئے ہوتے ہیں اور ان ہی کو صوفی بھی کہتے ہیں۔ علمائے اخروی آخرت کی معرفت رکھنے کے ساتھ ان احکام شریعت سے بھی کافی حصہ لئے ہوئے ہیں جو کسی وقت میں مفروغ عنہا (جن سے فراغت پالی جائے) قرار نہیں پا سکتے اور نیز ان احکام کو جاننے کے بعد ان پر عمل کرنے میں بھی نہایت مستعدی کے ساتھ مشغول ہیں اور ان کو ابرار بھی کہتے ہیں۔ علماء دنیوی کو بجز اپنے علم خاص کے اور دوسری نعمت سے کچھ بھی حصہ نہیں۔ جو جانتے ہیں ان پر بھی عمل نہیں کرتے۔ ان ہی کا یہ حال ہے کہ نام شروع جلسوں سے ان کو اجتناب نہیں۔ ان ہی کا زہر یلا اثر ان کے جلیس و انیس میں بہت جلد سرایت کر جاتا ہے وہی اپنے ساتھ اوروں کو بھی لے ڈوبتے ہیں۔ ان ہی کی صحبت سے اجتناب لازمی و ضروری بتایا گیا ہے۔ ان ہی کو علماء سو کہتے ہیں۔

حضرات! خوب سمجھ لیجیے کہ جس طرح عالم ربانی اور عالم اخروی کی قدر و منزلت خدا کے دربار میں بہت عظیم ہے اسی طرح علماء سو سے زیادہ اور کوئی راندہ درگاہ نہیں۔ چنانچہ حدیث نبوی اس امر صریحی پر دلالت کرتی ہے ان خیر الخیر خیار العلماء وان شر الشر شرار العلماء ترجمہ: بہترین خیر علماء ہیں اور بدترین شر علماء سو ہیں۔ اور اس میں یہ ہے کہ فی نفسہ علم کے مفید ہونے میں کوئی کلام نہیں ہو سکتا بلکہ کوئی چیز بھی علم سے زیادہ فائدہ مند نہیں ہو سکتی مگر اسی وقت کہ نیت خیر ہو محض خالصاً للہ حاصل کیا جائے۔ اسی طرح علم سے زیادہ اور دوسری چیز کامل نقصان رساں اور مضرت انگیز بھی متصور نہیں ہو سکتی اور یہ اس

حالت میں کہ اس سے زیادہ دنیا طلبی مقصود ہو بقول شخصے ”کہ جیسی نیت ویسا پھل“ کیونکہ عظیم المنافع اور کثیر الفوائد چیز مضرت بھی سخت پہنچاتی ہے۔ میں اس مطلب کو ایک نہات موٹی مثال کے ساتھ آپ کے ذہن نشیں کئے دیتا ہوں آپ خیال کیجئے کہ غذا کی صفت صدیق القوۃ ایسی نہیں جس کو کوئی معمولی خیال کا آدمی بھی نہ تسلیم کر لے یصلح لان بصیر جزء من عضو اسکی حقیقت میں داخل، شہری یا دیہاتی، پڑھا لکھا یا جاہل، کندہ ناتراش ہی کیوں نہ ہو سب جانتے اور مانتے ہیں کہ زندگی کا سہارا ان ہی دو روٹیوں پر ہے۔ بغیر غذا کے انسان کی زندگی محال، بدل ماسخمل اور تعمیہ کی صلاحیت صرف غذا میں رکھی گئی ہے لیکن غذا کا یہ ضروری اور عمدہ اثر ان ہی صحیح المزاج اشخاص پر مترتب ہو سکتا ہے جن کی ہیئت ترکیبیہ علی کمالہا ہے جن کا مزاج اعتدالی حالت سے خارج نہ ہو۔ معدہ وغیرہ میں اخلاط فاسدہ منتطی نہ ہوں۔ ان اسباب کے ساتھ غذا اپنا عمدہ اثر دکھائے بغیر نہیں رہ سکتی طاقت بھی دے گی، بدل ماسخمل بھی ہوگا اور اس حالت میں کہ مزاج اعتدالی حالت پر واقع نہیں اخلاط ردیہ بدن میں مجتمع ہیں وہی غذا نہ فقط اشتداد مرض کا سبب ہو جائے گی بلکہ اس کا کام ہلاک کر دینا ہے پس ہو بہو علم کا بھی یہی حال ہے کہ فی نفسہ علم ضرور روحانی نافع غذا ہے۔ حالات قلبیہ، اخلاق نفوس کی اصلاح و تربیت ترکیہ و تعمیہ کا قوی سبب مگر اس کے آثار و نتائج کا ظہور اس وقت ہو سکتا ہے کہ قلب متعلم کا مزاج نہایت استقامت و خلوص کے ساتھ بارگاہ قدرت سے لولگائے رہے اس کے اجزاء وجود میں حسد، غرور، خود بینی، دنیاوی محبت، ہوا و ہوس وغیرہ اخلاط ردیہ نہ جمع ہوں۔ ایسی حالت میں بے شمار قدرتی نعمتیں ہمارے صدقے ہوں گی۔ ہم پر کسی طرح کا کوئی نقصان عائد نہیں ہو سکتا، سراسر نفع ہی نفع ہے۔ ورنہ جس حالت میں کہ دل کا مزاج بگڑا ہوا ہے دل محبت دنیا سے خالی نہیں اس وقت یہی علم نقصان اور سخت نقصان پہنچانے میں کوئی کسر بھی باقی نہیں رکھتا۔ یہی علم ازمان مرض و مرور ایام پر ورطہ ہلاکت میں پہنچا کر مائع نجات ہو جاتا ہے۔

حضرات! میں یقین کرتا ہوں کہ اس توضیح کے بعد میرے معروضہ کے قبول میں آپ کو شک و شبہ باقی نہ رہا ہوگا۔ اب علم نافع اور علم مضر کی شناخت حاصل ہونے کا طریقہ ضرور دریافت کر لینا چاہیے اگر علم سیکھنے کے بعد دل میں خوف الہی، مسکینی، غربت، تقویٰ زیادہ ہو جائے، اپنے آپ کو سب سے زیادہ حقیر و ذلیل سمجھے، شوق کی آگ اور زیادہ بھڑک اٹھے، دست طلب اور زیادہ پھیل جائیں تو سمجھ لیجیے کہ یہ علم ضرور نافع ہے اگر علم سیکھنے کے بعد غرور، تفاخر، امراء کی حاضر باشی، بڑے لوگوں کی دربارداری، دنیا طلبی پیچھا کرے تو یقین کیجیے کہ یہ علم مضرت رساں ہے حفظنا اللہ عن الافات بحرمة سید السادات۔

حضرات! اگر زیادہ چٹنگی منظور ہے تو میرے اس بیان کی تصدیق میں ایک حدیث نبوی بھی سن لیجیے..... من طلب العلم لله لم يصب منه بابا الا از داد به في نفسه ذلا وفي الناس تواضعا وفي الله خوفا وفي الدين اجتهادا فذلك الذي ينتفع بالعلم فليتعلمه ومن طلب العلم للدنيا والمنزلة عند الناس والخطوة عند السلطان لم يصب منه بابا الا از داد في نفسه عظمة وعلى الناس استطالة وبالله اغتراراً وفي الدنيا جفاء فذلك الذي لا ينتفع بالعلم فليكف وليمسك عن الحجة على نفسه والندامة والخزي يوم القيامة۔

ترجمہ: جس نے اللہ کی رضا کے لئے علم طلب کیا اور جب بھی علم کے باب سے اسے کچھ عطا ہو تو اس کے نفس میں عاجزی و انکساری کے وصف کا اضافہ ہو تو تواضع، خوف الہی، دین کے واسطے کوشش کرنے میں اضافہ و ترقی ہو تو یہ علم نافع ہے تو اسے حاصل کرنا چاہیے اور جس نے دنیا اور لوگوں کے نزدیک عظیم المرتبت بننے نیز بادشاہ و سلطان کا تقرب حاصل کرنے کے لئے علم طلب کیا اور جب بھی اسے باب علم سے کوئی چیز ملتی ہے تو اس کے نفس میں تکبر، غرور، اللہ کی نافرمانی، ظلم و جفا میں اضافہ ہوتا ہے تو یہی علم مضرت ہے لہذا ایسا شخص علم سے باز رہے ورنہ بروز قیامت یہ علم اس کے لئے ذلت و رسوائی، ندامت و پشیمانی اور اس پر حجت



بنے گا۔

حضرات! ایک مفید بات اور گوش گزار کر دینا مناسب سمجھتا ہوں وہ یہ کہ وہی شخص علم سے کافی متمتع ہو سکتا ہے جو نصوص صریحہ کو اپنا دستور العمل بنالے، حیلوں کا سہارا آسرا نہ دیکھے ورنہ ساری خداداد دولت برباد ہو جائے گی۔ برادران من! اس بیان کے بعد آپ بخوبی سمجھ گئے ہوں گے کہ علم کا ماخذ بجز ذات بابرکات جناب سید الانبیاء علیہ الصلوٰۃ والسلام کوئی دوسرا نہیں قرار پا سکتا۔ علوم ظاہری میں جو آب و تاب ہے اسی گوہر شب چراغ نبوت کا ایک ادنیٰ پرتو ہے علوم باطنی میں جو قدرتی انوار اپنا جلوہ جمال جہاں آرا دکھاتے ہیں یہ اسی آفتاب نبوت کا فیض ہے۔ اولین و آخرین کے تمام علوم کو یک جا کرنے کے بعد موازنہ کیجئے تب بھی بدھتہ یہ امر ظاہر ہوگا کہ اس عالم علمک مالک تکن تعلم کے علوم کے سامنے اس سے زیادہ اور کوئی مناسبت نہیں جو قطرہ کو بحر ذخار سے حاصل ہوتا ہے۔ ہر ایک اپنی استعداد فطری کے بقدر اس استاذ ازیلی سے مستفید ہوا اور ہوتا ہے اور ہوگا۔ علماء ظاہر نے علوم ظاہری کی تعلیم پائی۔ علمائے باطن نے باطن قرآن و حدیث کے فوائد حاصل کئے چنانچہ کس معجز بیانی کے ساتھ اس طرف اشارہ فرمایا جاتا ہے انزل من السماء مائاً فسلالت او دية بقدرها یعنی آسمان قدرت سے انواع و اقسام کی برکت والا پانی برسے جتنا برکت آمیز پانی جس وادی میں پہنچا ویسی ہی صفائی اس میں پیدا ہوئی جس طرح وادی و صحرا میں پانی کا بہاؤ خس و خاشاک کو باقی نہیں رکھتا۔ اسی طرح یہ آسمانی نور غفلت و ظلمت کا صفایا کر دیتا ہے۔ ہر قلب مومن میں جس قدر صلاحیت و استعداد تھی اسی قدر اس وسیع فیض سے متمتع ہوا کسی کو کم حصہ ملا کسی کو زیادہ۔ جو دل دنیاوی محبت سے پاک و صاف نہ تھے وہ ایک خاص علم کے سوا حقائق علوم سے بے خبر رہے۔ مفسر ہوئے، فقیہ کہلائے، محدث ٹھہرے اور جو قلوب صافیہ دنیا سے فارغ تھے ان کے وادی قلب میں نامحدود وسعت دے دی گئی کہ جملہ حقائق علوم کی سمائی ان میں دشوار نہ ٹھہری اور یہی وہ انفاس متبرکہ ہیں

جن کو علماء ربانی کہتے ہیں یہی تو وہ ہیں کہ علوم ظاہر سے بھی بے بہرہ نہ ہو کر حقیقۃً العلوم کے عالم ہیں اور اس تفریق کی وجہ یہ ہے کہ بعض علوم ایسے ہیں جن کی تحصیل و تکمیل میں دنیاوی محبت مغل نہیں ہو سکتی بلکہ بسا اوقات ان کے اکتساب و اشتغال میں اور زیادہ مدد و معاون ہو جاتی ہے۔ کیونکہ بغیر محنت شاقہ کے وہ علوم حاصل ہو جائیں یہ تو معلوم ہے اور محنت اٹھانے مصیبت میں پڑنے سے بھی انسان جان چراتا ہے مگر اس کے ساتھ ہی نفس قدر و منزلت کا بھی خواہاں ہے اور وہ بغیر حصول علم کے ناممکن لہذا یہ دنیاوی محبت خواہ مخواہ تحصیل و تکمیل علوم کی طرف متوجہ کر دیتی ہے کہ کوئی تکلیف نہیں معلوم ہوتی پہاڑی راتوں کو جاگ جاگ کر سویرا کر دینا، سفر کی دردناک مصیبتیں جھیلنا، فقر و فاقہ کی تنگی وغیرہ وغیرہ یہ سب تکلیفیں انسان گوارا کر کے علم حاصل کرتا ہے پس آپ بلا تکلف کہہ سکتے ہیں کہ اس مشقت کی برداشت کا سبب، اس تحصیل و تکمیل علوم کی علت نمائے بجز دنیاوی محبت کے اور کوئی نہیں لیکن علماء ربانی کے علوم اور دنیاوی محبت یکجا ہو سکیں اس خیال است و محال ست و جنوں کہ یہ عالی قدر علوم تو جب حاصل ہوں گے کہ دنیاوی محبت کا کہیں کو سوں پتہ نہ ہو۔

حضرات! یاد رکھنے کی بات ہے کہ حضرات صحابہ کرام رضوان اللہ علیہم اجمعین کہ جن کو بعد از انبیاء سب پر تقدم و شرف حاصل ہے اس تقدم و شرف کا منشاء کیا علم کلام کی مہارت تھی یا فقہی تبحر تھا، فتویٰ نویسی میں مشاق تھے یا کسی دوسرے فنون میں ان کو یدِ طولیٰ حاصل تھا؟ جس علم نے ان کو اس فضیلت کی معراج پر پہنچا دیا وہ یہی علم آخرت و علم حقیقت تھا چنانچہ استاذ شفیق ہادی طریق صلی اللہ علیہ وسلم کی صریحی تعلیمات اس کی شاہد ہیں۔ حضرت سیدنا ابوبکر صدیق رضی اللہ عنہ کثرتِ صوم و صلوة یا فتویٰ نویسی وغیرہ وغیرہ کی بنا پر بعد از انبیاء سب سے افضل نہیں ٹھہرائے گئے بلکہ افضلیت کی علت شی و قر فی صدرہ بتائی گئی پس وہی سرکنون اور جوہر نفیس ایسی چیز ہے جس کے ہونے اور نہ ہونے کی وزیادتی پر ترقی و تنزل کا صحیح اندازہ ہو سکتا ہے۔ حضرت سیدنا فاروق اعظم رضی اللہ عنہ کی وفات پر

ایک محقق (یعنی حضرت ابن مسعود رضی اللہ عنہ) نے فرمایا: مات تسعة اعشار العلم یعنی آج نو حصے علم مر گیا۔ عرض کیا گیا کہ حضرت ہم آپ کی تکذیب تو نہیں کر سکتے مگر ہماری عقول تو ادراک مطلب سے ضرور قاصر ہیں۔ آپ فرماتے ہیں کہ عمر کی وفات سے نو حصہ علم مر گیا حالانکہ ہم دیکھتے ہیں کہ بڑے بڑے جلیل القدر صحابی آنحضرت ﷺ کے دیکھنے والے صاحب علم صاحب فہم و فراست موجود ہیں۔ ایک حضرت عمر رضی اللہ عنہ کے نہ ہونے سے ہم کیونکر آپ کے قول کی تصدیق کر سکتے ہیں اس محقق کامل نے جواب دیا کہ شاید تم علم سے علم احکام سمجھے اور تمہارے شک کا بھی منشا یہی ہوا، نہیں نہیں میری مراد یہ نہیں ہے میری غرض علم سے وہی علم ہے جو خدا تک پہنچا دے یعنی علم حقیقت۔

میرے پیارے بھائیو! کیا اب بھی آپ کو اس امر کی حقیقت میں کوئی شک و شبہ باقی رہا کہ جو علم فیضان آفتاب نبوت سے درخشاں نہ ہوگا حقیقت حال کے لحاظ سے اس پر علم کا اطلاق صحیح نہیں ہو سکتا۔ آپ خوب غور کیجیے کہ ملت بیضاء احمدیہ و شریعت غراء محمدیہ اس شاہراہ صراط مستقیم کا نام ہے کہ بادشاہ دو جہاں مالک زمین و آسمان ہادی شاہراہ یقین رہنمائے سرکشگان بادیہ ظن و تخمین نے اپنی بے شمار اولیاء و علمائے صلحاء و اتقیا کی فوج و لشکر کو اسی صاف اور سیدھے راستہ سے ملک یقین تک فائز فرمایا ہے اور ان نورانی قدم کے نشان ہنوز ناپید نہیں ہو چکے۔ اندھیری رات میں ایسے چمکتے ہیں جیسے روز روشن میں آفتاب۔ اگر پیش روندگان کے قدم بقدم چلے جاؤ تو راہ میں نہ کوئی فلسفی کھائی، خندق سد راہ ہو سکتی ہے، نہ شکوک کے کانٹے، شبہات کے پتھر تمہاری منزل کھوٹی کر سکتے ہیں، ہر پیچیدہ مقام ہر دور راہ پر منزل مقصود کا ٹھیک پتہ دینے والے نشانات قائم ملیں گے۔ ہر ہر منزل پر قومی پہرہ اور چوکی کا کافی انتظام ہے، کیا مقدور جو تمہارے نقد ایمان پر کوئی ڈاکو، کوئی رہزن ہاتھ ڈال سکے اگر کوئی بادیہ گر بواہوس نئے خیال کا آدمی یوں اغوا کرے کہ ”ارے میاں تم نے بھی کہاں سنی سنائی بن دیکھی باتوں پر وثوق کر لیا تم بھی کن تقلید پسند

طبیعتوں کی باتوں میں آگئے، اجماع اور اختلاف و نزاع مذہبی کا گھپ اندھیرا چھایا ہوا ہے وعید شدید مدافعت وغیرہ کے مہیب اور ڈراؤنے جنگل حائل ہیں۔ ترک محبت و مجالست مذاہب مختلفہ کے بڑے بڑے عمیق غار ملیں گے، جی چاہی من مانی نعمتیں وہاں ملنا محال، راہ راست وہ ہرگز نہیں ہے جس کو تم نے مان لیا ہے، آؤ ادھر آؤ میرے پیچھے ہولو میں تم کو ان سب دقتوں سے بچائے ہوئے ایک اور قریب راستہ سے یکجہتی و یگانگت، اتحاد و اتفاق قومی کے ٹھنڈے ٹھنڈے سایہ میں ترقی و تمدن کی ہوا کھلاتا ہوا منزل مقصود تک پہنچا دوں گا۔“ تو زہار، زہار خبردار! اس کی بات پر اعتماد نہ کرنا، وہ ہرگز تمہارا خیر خواہ و خیر طلب نہیں ہو سکتا اگر خدا نخواستہ تم اس کے ساتھ ہو لئے تو جس قدر آگے بڑھو گے جہالت کا غبار محبوبی عن الحق کی ظلمت زیادہ بڑھتی جائے گی واپسی تباہی تاویلوں کی پیچیدگیاں اور زیادہ دشوار گزار ہو جائیں گی اصل منزل مقصود تک پہنچانے سے غرض کس کو، یہی سبز باغ دکھا کر تمہارے دین و ایمان کا خون کئے بغیر اپنے مہلک چنگل سے صحیح و سالم زندہ تم کو نہ چھوڑے گا۔ اے میرے پیارے بھائیو! ایسے ہی رہن، ایسے ہی لیڈر، ایسے ہی ڈاکو کو مبتدع کہتے ہیں اور خاص خاص مواقع پر نیچری، غیر مقلد، ندوی وغیرہ الفاظ سے بھی تعبیر کیا جاتا ہے۔ خیر ڈاکو کہیے، لیڈر کہیے، ٹھگ کہیے، چور کہیے، مبتدع کہیے کسی اور لقب سے یاد کیجیے، یہی وہ گروہ ہے کہ بظاہر مسلمانوں کی خیر خواہی اصلاح اہل اسلام کے مدعی اور دل میں اسلام و اہل اسلام کے ساتھ غضب کی عداوت بھری ہوئی، صورت دیکھئے تو جبہ پہنے، عمامہ باندھے ہوئے شہرت یہ کہ محدث مفسر بڑے بھاری مقرر، اونچے پایہ کے حقانی و اعظم، ناظم دین، مفتی شرع متین، ارشادات سنئے تو یہ کہ حضرت سلامت وقت دیکھئے زمانہ کی ضرورت پر لحاظ کیجیے، بقول شخصہ کہ مرغی کی ایک ٹانگ، قدیمی جادہ سے سرک جانے میں کون سا گناہ عظیم ہے لکیر کا فقیر بنے رہنے سے کیا حاصل، جنت و دوزخ، حشر و نشر، عتاب و ثواب، ملاؤن کے ڈھکوسلے ہیں۔ قطعیات مشہور کچھ بھی نہیں۔ مذہبی قیود کی کوئی ایسی چیز نہیں جس

کے نہ ہونے پر کوئی تاسف ہو سکے۔ ہاں مذہبی قیود ضرور مانع ترقی اور اصلاح قومی کی تھیں  
ہیں سب کو یکساں خدا کا مقبول سمجھو سب کلمہ گو کلمہ کے شریک آپس میں بھائی ہیں، کوئی  
مذہب والا کیوں نہ ہو خدا کے یہاں سب ایک قدر و منزلت کے ہیں الٰہی غیر ذلک۔

اے معزز حضرات! یوں تو یہ گروہ ہر جاہل مسلمان کا بدخواہ اور مضرت کا خواہاں ہے مگر  
بالخصوص علماء و مشائخ ربانی کے ساتھ غیر محدود خصومت رکھتا ہے ان کی ایذا رسانی انکی تحقیر  
کے لئے مشورے کئے جاتے ہیں خاص انتظامی جلسوں میں طرق ایذا رسانی پر بحث ہوتی  
ہے اگرچہ بمصداق من حفر بئر الاخیہ فقد وقع فیہ خود ہی خائب و خاسر ہوتے ہیں۔  
ہزاروں کے مجمع میں خفت اٹھاتے ہیں مگر پھر بھی اپنی کجروی سے باز نہیں آتے۔

برادران من! اگر آپ تھوڑا غور کریں تو بخوبی سمجھ سکتے ہیں کہ مبتدعین زمانہ کا علماء کرام  
و مشائخ عظام کے ساتھ خصومت رکھنا کوئی غیر متوقع خیال نہیں ہو سکتا کہ ان حضرات کے  
نور علمی کے سامنے اشار کی نارضالت تیز نہیں ہو سکتی۔ ہاں ہاں علماء ربانی آسمان شریعت  
کے روشن تارے ہیں، علماء ربانی کے سوا ایسا اور کون ہے جس کے دم قدم سے شیاطین الانس  
کی روک ٹوک ہو سکے۔ ممکن نہیں کہ علماء ربانی کے ہوتے ہوئے شیاطین الانس کا تصرف  
آسمان شریعت پر ہو سکے۔ ان ہی کی تحقیق شہاب ثاقب کی طرح مکاید شیطانہ کے رحم و  
قذف میں کافی طور پر آٹھ پہر سرگرم رہتی ہے۔

پیارے بھائیو! خوب غور سے سنو اور یاد رکھو کہ ان قطاع الطریق کو ذرا پاؤں ٹیکنے کا  
ملنا چاہیے پھر تو یہ وہ بلائے بے درماں ہیں کہ کیا امکان جو ان کا وار خالی جائے۔ انسانی  
قلوب میں جو فطرتی طور پر صفائی و پاکیزگی حاصل ہے اس کو میٹ دینا ان کی صحبت کا پہلا  
کام ہے اسلامی زرہ پہن کر تائید اسلام اصلاح مسلمین کی آڑ میں اغواء و تضلیل کے تیر دین  
و ملت پر چلانا ان کے بائیں ہاتھ کا کرتب ہے۔ پھر ایسوں کی صحبت سے پرہیز نہ کرنا اگر  
دیدہ و دانستہ چاہ غواہیت (گمراہی کے کنواں) میں گرنا نہیں تو اور کیا ہے۔ بھائیوں ذرا سوچو

سمجھو کہ اگر ان مبتدعین و جالین کی متعدی شرک و دفع قدرت کا پسندیدہ کام نہ ہوتا تو خدا کے وہ مقبول بندے جنہوں نے اپنے نفس کے لیے کسی بدخواہ، جانی دشمن کی طرف آنکھ اٹھا کر بھی نہ دیکھا اپنے مجاہدات و مشاہدات پر ہرگز انکے رد و طرد کو ترجیح نہ دیتے۔ وہ بے نفس اور مثلی طبیعتیں جو سخت اذیت اٹھانے پر بھی مخالف کو تو کہیں مگر ان قطاع الطريق کے مقابلہ میں کشتنی، سوختنی گردن زدنی، تحریر، تقریر کسی کوشش کو نہ اٹھا رکھیں، بھائیو! ہٹ دھرمی کا تو کوئی علاج نہیں ورنہ محمد رسول اللہ و حنا فداہ و صلی اللہ علیہ وسلم کا کلمہ پڑھنے والا اور اصحاب عظام و اہل بیت کرام کی محبت کا دعویٰ کرنے والا ان کی پیروی سے انکار کرے حاشا ثم حاشا۔ یہ دو باتیں یکجا جمع ہو سکیں ہرگز نہیں، اگر مدافعت مبتدعین، ان قطاع الطريق کا اقرار واقعی تدارک ضروری نہ ہوتا تو محمد رسول اللہ کو دیکھنے والے ہرگز ایسا نہ کر سکتے تھے۔ جن مبارک اور خوش نصیب آنکھوں سے وہ آئینہ جمال احدیت دیکھا تھا ان نورانی آنکھوں میں جب تک اس کا رخیہ کی پوری وقعت و عظمت ثابت نہ ہوئی اس وقت تک ہرگز ایسا نہیں کیا ہے اور ان ہی کی پیروی ان کے بعد کے علماء ربانی نے فرمائی اور انشاء اللہ فرماتے رہیں گے۔ پس سمجھ لیجیے کہ جو علم کتاب و سنت کے موافق ہے یا اس کا ماخذ قرآن و حدیث ہے یا جس کے ذریعہ سے اسرار و مطالب قرآن و حدیث باسانی سمجھ میں آسکیں وہی علم ہے باقی سب جہل مرکب۔

حضرات! اگرچہ آپ کا وقت میرے بیان میں بہت صرف ہوا مگر کام کی دو ایک باتیں اور سن لیجیے قطع نظر شواہد نقلیہ کے جو بعد کو ذکر کئے جائیں گے برہان عقلی کافی شہادت دیتا ہے کہ علم ایسی چیز ہے جس کے عمدہ اور بہتر ہونے میں کسی کو کلام نہیں ہو سکتا۔ یہ کون نہیں جانتا کہ دنیا ایسے کمزور اور ناپائیدار مکان کا نام ہے جس کی خرابی و بربادی میں کوئی گھڑی ساعت کی دیر ہے، دنیا عنقریب فنا ہو جانے والی چیز کا نام ہے۔ دنیاوی بھلائی یا برائی پائدار کارآمد چیز نہیں قرار پاسکتی۔ نورانی دماغ دنیاوی عمدگی کو اصلی مقصود نہیں تصور کر سکتا

اس کا مقصود ذاتی اخروی سعادت ہے یا یوں کہیے کہ دربار قدرت کا تقرب۔ اب میں آپ سے پوچھتا ہوں کہ اس شاہد مقصود کے وصال کا ذریعہ کیا ہے بدھتہ آپ کو کہنا پڑے گا کہ بغیر علم کے وہاں تک رسائی غیر متصور اور نہ بغیر اس توسط کے وہاں کسی کی کچھ پرش ہو سکے کہ

بے علم نتواں خدا را شناخت

علم کے بغیر خدا کی معرفت نہیں ہو سکتی، پس جب سعادت ابدی اخروی سے زیادہ اور کوئی چیز عمدہ ثابت نہیں اور بغیر علم کی رہنمائی کے سعادت عظمیٰ کا حصول ناممکن پس اس سعادت کی اصل یہی قرار پائی اور وہی ایسی چیز ٹھہری جس کو سب سے اچھا کہتے ہیں۔ یا یوں کہیے کہ ہر شے کی فضیلت اس کے آثار و ثمرات پر غور کرنے سے بخوبی ذہن نشین ہو سکتی ہے۔ اب ذرا علم کے دینی ثمرات و نتائج اور دنیاوی فوائد و منافع پر ایک نظر ڈالئے اگر دینی ثمرات کا لحاظ آپ کریں گے تو اس سے زیادہ اور کیا ہو سکتا ہے کہ مٹی کا پتلا ملاء اعلیٰ پر فوق لے جائے تو اس سے زیادہ اور کون سی ترقی ہو سکتی ہے کہ بارگاہ احدیت میں بار یابی ہو گئی۔ دنیاوی اعتبار سے دیکھئے کہ وہی دو ہاتھ وہی دو پاؤں وہی دو آنکھیں مگر جس طرف گزر رہا ہر شخص تعظیم و توقیر کے لئے مستعد، ٹوٹی جوتیاں بھٹی ہوئی لنگی کے ساتھ ہزاروں جانیں ایسی گرویدہ ہیں کہ جہاں پسینہ گرے وہاں خون بہا دیں، گھر میں بور یا نہیں مگر بادشاہوں پر احکام نافذ۔

اب ایک اجمالی نظر نقلی شواہد پر بھی ضروری ہے.....

آیات قرآنیہ، احادیث نبویہ، ارشادات صحابہ کرام وغیرہ اگرچہ بکثرت پیش نظر ہیں مگر وقت کی مناسبت سے اسی قدر پر کفایت کی جائے گی کہ جس سے کامل تسکین ہو سکے اور معزز ناظرین کی طبیعت پر گراں نہ گزرے، قرآن مجید کی یہ آیت ملاحظہ ہو:

یرفع اللہ الذین امنوا منکم والذین اتوا العلم درجات۔

ترجمہ: اللہ تعالیٰ تم میں سے ایمان والوں اور اہل علم کے درجات بلند و بالا فرماتا ہے۔  
دوسری آیت دیکھئے.....

قل كفى بالله شهيداً بيني وبينكم ومن عنده علم الكتاب  
تیسری آیت بھی کلام پاک کی معائنہ فرمائیے.....  
ولقد جئناهم بكتب فصلنه على علم

ترجمہ: اور بیشک ہم نے انہیں ایک کتاب دی جسے ہم نے ایک بڑے علم سے مفصل  
کیا  
چوتھی آیت پر بھی نظر ڈالیے.....

قل هل يستوى الذين يعلمون والذين لا يعلمون  
ترجمہ: آپ فرما دیجئے اہل علم اور بے علم برابر و یکساں نہیں۔  
پانچویں آیت کریمہ تلاوت کیجیے.....

وتلك الامثال نضربها للناس وما يعقلها الا العالمون  
ترجمہ: یہ مثالیں ہم لوگوں کے لئے بیان کرتے ہیں اور اس کو اہل علم جانتے ہیں۔  
چھٹی آیت معظّمہ کو پڑھئے.....

شهد الله انه لا اله الا هو والملائكة والوال العلم قائماً بالقسط  
ترجمہ: اللہ گواہی دیتا ہے کہ اس کے سوا کوئی معبود نہیں فرشتے اور علم والے۔  
ساتویں آیت شریفہ کا بھی مطالعہ کیجیے.....

انما يخشى الله من عباده العلماء

ترجمہ: اللہ سے اہل علم ہی ڈرتے ہیں۔

اب بطور مشتمت نمونہ از خروارے چند احادیث کریمہ پر بھی نظر ڈالتے جائیے ارشاد ہوتا ہے  
العلماء ورثة الانبياء



ترجمہ: علماء انبیاء کی میراث کے وارث ہیں۔

برادران من! ذرا غور کیجیے کہ بجز الوہیت کے اور جتنے مراتب ہیں وہ سب مرتبہ نبوت سے فروتر ہیں تمام اہل سنت کا اجماعی و قطعی مسئلہ ہے کہ غیر نبی نبی کے مرتبہ کو نہیں پہنچ سکتا کوئی کیوں نہ ہو جو کوئی اس عقیدہ کی مخالفت رکھتا ہے وہ ہرگز وسیع دائرہ اسلام میں داخل نہیں رہ سکتا۔ حضرات آپ کو شاید کچھ حیرت پیدا ہوئی ہو کہ ایسا کون اوندھی عقل والا ہے جو اس عقیدہ حقہ کا مخالف ہوگا ہاں تعجب آپ کا بجا ہے مگر آپ کو خبر نہیں کہ یہ وہ زمانہ ہے کہ آئے دن نئے نئے فتنے پیدا ہوتے ہیں دین و مذہب میں رخنہ اندازی کا شوق جہالت پسند طبائع میں پیدا ہوتا ہے لیجئے اس کی تفصیل بھی نہایت مختصر الفاظ میں سن لیجئے فرقہ تفضیلیہ کو تو آپ خوب جانتے اور پہچانتے ہیں مگر زمانہ میں جو آج کل ترقی کی ہوا چل رہی ہے وہ کیونکر اس سے مستفید نہ ہوتے۔ بعض مشائخ جن کو نہ نماز سے مطلب نہ روزہ سے کچھ سروکار، نہ حلال سے شوق نہ حرام سے اجتناب، سڑی بسی شاعری پر تمام سلوک کا دار و مدار، نہ شریعت سے کچھ لگاؤ نہ طریقت کا مذاق، ان بے قید آزاد منش عیاروں نے روافض کی دلداری کے لئے یہ نیا شگوفہ ایجاد کیا کہ مولیٰ علی رضی اللہ عنہ سب نبیوں سے افضل ہیں اب حضرات شیخین کس شمار و قطار میں ہیں وہ تو ابراہیم خلیل سے بھی زیادہ قدر و منزلت والے ہیں ولا حول ولا قوۃ الا باللہ۔

ہاں اصل حدیث کا اب مطلب سنئے کہ مرتبہ نبوت سب مراتب سے مقدم سب سے اشرف و اعلیٰ ہے اور جب مرتبہ نبوت سب مراتب سے مقدم ہو تو شرف و راشت بھی لا محالہ اور شرف پر فوقیت رکھے گا نیز ارشاد مقدس ہے:

یوزن یوم القيامة مداد العلماء بدم الشهداء یعنی قیامت کے دن شہیدوں کے خون اور علماء کے لکھنے کی سیاہی ایک حیثیت ایک منزلت کے ٹھہریں گے۔

نیز حدیث شریف ہے کہ:

فضل العالم علی العابد کففضلی علی ادنی رجل من اصحابی یعنی عالم کو عابد پر وہ فضیلت حاصل ہے جو مجھ کو تم میں ادنیٰ شخص پر فضیلت ہے۔

در بار رسالت میں عرض کیا گیا کہ اعمال میں سب سے زیادہ کونسا عمل افضل ہے ارشاد ہوا العلم باللہ عز و جل یعنی علم ذات و صفات۔ پھر عرض کیا گیا کہ کونسا علم مراد ہے۔ بدستور سابق جواب مرحمت ہوا تب عرض کیا کہ یا رسول اللہ ہم عمل کے متعلق سوال کرتے ہیں حضور جواب میں علم کا حال بیان فرماتے ہیں، ارشاد ہوا ان قليل العمل ينفع مع العلم باللہ وان كثير العمل لا ينفع مع الجهل باللہ یعنی ہم تمہارے سوال کا مطلب بنو بی سمجھتے ہیں مگر تم یہ تو سمجھو کہ اگر تم کو ذات و صفات کا علم حاصل ہے تو تھوڑے اعمال حسنہ بھی فائدہ پہنچا سکتے ہیں اور اگر وہ علم حاصل نہیں تو اعمال رائگاں ہیں نیز ارشاد مقدس ہے العالم امین اللہ فی الارض یعنی عالم قدرت کی لازوال دولت کا خزانہ ہے۔

حضرت مولیٰ علی رضی اللہ تعالیٰ عنہ ارشاد فرماتے ہیں.....

العالم افضل من الصائم القائم المجاهد یعنی عالم کا مرتبہ اس شخص پر بہت کچھ زیادہ ہے جو تمام رات کھڑے کھڑے نماز میں گزار دے اور دن کو روزے رکھے اور جہاد کرے۔

WWW.NAFSEISLAM.COM

حضرت ابن مبارک علیہ الرحمہ سے سوال کیا گیا کہ من الناس یعنی آدمی کون ہے؟

ارشاد فرمایا ”العلمای“

حضرات! اب میں آپ سے یہ پوچھتا ہوں کہ ان آیات قرآنیہ و احادیث نبویہ و اقوال صحابہ میں جس علم اور جن ارباب علم کے مناقب جلیلہ بیان ہوئے ہیں کیا ان کا مصداق مبتدعین زمانہ بھی ہو سکتے ہیں اگر تھوڑی دیر کے لئے بفرض محال ایسا خیال کر لیا جائے کہ ہاں بھی شامل ہیں تو آیات قرآنیہ و احادیث نبویہ کا ایک بڑا حصہ قریب قریب مہمل یا غلط تسلیم کرنا لازمی و ضروری ہے۔ ہاں ہاں ضروری ہے کہ ایسا خیال قائم کرنے کے

ساتھ خدا کی صفات ہدایت و ضلالت دونوں کا خاتمہ کر لیجیے۔

اے میرے مسلمان بھائیو! تم سب کو یقین ہے کہ موت کسی کو نہ چھوڑے گی۔ مبتدعین کو علماء کرام و حامی دین اسلام ٹھہرانا کتنی بڑی دریدہ دہنی ہے کیا اس کو دین و ملت سے برہنہ نہ کہیں گے۔ کیا خدا و رسول پر کھلا ہوا افترا نہیں ہے۔ ومن اظلم ممن افتری علی اللہ کذباً۔ کیا فیضان نبوت کی کمال گستاخی نہیں ہے کیا علم کی رفیع شان کا یہ ہتک نہیں ہے وہ علم جس کی نسبت آپ کو سمجھا دیا گیا کہ نور نبوت کی ایک پر تو کا نام ہے کیا اس کا استخفاف کوئی آسان امر ہے

یریدون ان لیطفنوا نور اللہ بافواہم واللہ متم نورہ ولو کرہ الکافرون۔ کافر لاکھ کوشش کریں کہ نور الہی کی چمکدار شعاعیں ماند پڑ جائیں مگر ان کا چاہا نہ ہوگا۔ وہ سدا آتش رشک و حسد میں جلتے رہیں، جو قدرتی طور پر مسلوب الحواس پیدا ہوئے ہیں یا دنیاوی ترقی، دنیاوی عروج، دنیاوی فروغ نے جن طبائع میں رعونت و حق، تعریف پسندی کا مادہ پیدا کر دیا ہے وہ ضرور ایسے ناپاک خیال کو قبول کر سکتے ہیں۔

حضرات! اب آپ خود انصاف فرما سکتے ہیں کہ ایسے نامہذب خیال والے انسان کو اگر غیر محقق طبائع کسی تاویل کی پھیر پھار سے دائرۂ اسلام سے خارج نہ کریں، کافر نہ کہیں مگر ضلالت و کمال ضلالت میں ان کو بھی کلام نہیں ہو سکتا۔

برادران من! کفر کہو، ضلالت کہو، کفران نعمت کہو جو چاہو کہو کہ اس سے بڑھ کر اور کیا تخریب دین و ایمان ہوگی کہ اصول اسلام کو لاشیٰ سمجھا جائے اصول اسلام کے منکر، ضروریات قطعہ مذہب کے مخالفین کو ان آیات و احادیث کا مصداق ٹھہرا کر ان کو عالم دین سمجھ کر ان کی توقیر و تعظیم پر زور دیا جائے ان کی محبت فرض ٹھہرے فنعوذ باللہ من وساوس الشیطان۔

اگرچہ سلسلہ سخن کسی قدر دراز ہو گیا مگر مجھ کو ایک ضروری امر عرض کر دینا اور باقی ہے وہ

یہ کہ ارشاد نبوی ہے کہ طلب العلم فریضة علی کل مسلم و مسلمة اور نیز حکم ہوتا ہے اطلبوا العلم ولو کان بالصحین۔ ان کلمات طیبات کے جو معانی ظاہری ہیں وہ تو سب جانتے ہیں کہ ہر مسلمان مرد و عورت پر علم کا سیکھنا فرض ہے اگرچہ چین تک مسافت طے کرنا پڑے تب بھی شوق کے پروں سے اڑو اور وہاں پہنچ کر علم سیکھو۔ مگر یہاں جو امر معرکتہ الآرا ہے وہ یہ ہے کہ جس علم کی تعلیم فرض بتائی گئی وہ کونسا علم ہے؟ حضرات! وقت قلیل ہے اور مطلب طویل۔ زمانہ کے دست برد سے بچی کچی کتابیں جو موجود ہیں اور اس بارے میں سلف کا لکھا ہوا جو کچھ ان میں ملتا ہے اس کی تلخیص التلخیص کے لئے ایک دفتر چاہیے۔ قلم کی جولانی کے تقاضے کہ لکھئے اور بالتفصیل لکھئے مگر ان تذکروں کے دل سے سننے والے کہاں سے لاؤں بہر حال قلم کو روک کر بہت مختصر الفاظ میں کچھ کہتا ہوں۔

تحقیقات سلف کے ملاحظہ سے ثابت ہوتا ہے کہ اس بارہ میں خیالات بہت مختلف واقع ہوئے جدھر جس طبیعت کو زیادہ رجحان و میلان ہوا جس کو جس علم کے ساتھ خصوصیت ہوئی کھینچ تان کر اپنی استدلالی قوت سے اسی علم کی فرضیت ثابت کر دکھائی۔ فقہاء کا گروہ مدعی کہ علم فقہ کو فرض سمجھنا چاہیے کہ روزہ نماز و دیگر طاعات دینیہ پر بجز فقہ کے اور دوسرے علم سے اطلاع نہیں ہو سکتی اور نیز دنیوی معاملات میں فقہ ہی حاکم ہے۔

مفسرین و محدثین فرماتے ہیں کہ قرآن و حدیث کا علم مراد ہے متکلمین کہتے ہیں کہ اس کا سچا مصداق علم کلام ہے ولکل وجهة هو موليها۔

حضرات صوفیہ کرام رضوان اللہ علیہم اجمعین کے ملفوظات طیبہ پر نظر ڈالئے تو بادی النظر میں وہاں بھی اختلاف قائم ہے۔ بعض کے اقوال سے ثابت ہوتا ہے کہ علم خواطر فرض ہے کیونکہ لحظہ بہ لحظہ انسانی قلوب میں خطرات کی آمد و رفت جاری ہے۔ اگر یہ قوت حاصل نہیں کہ روحانی و شیطانی خطرہ میں تمیز ہو سکے تو کسی کام کا قہل بیڑا نہیں لگ سکتا بعض حضرات صوفیہ کی تعلیمات یہ سبق دیتی ہیں کہ علم اخلاص فرض ہے کہ بغیر اخلاص کے ساری

محنت برباد کل ریاضتیں بے کار علیٰ هذا القیاس اور بہت سے اختلافات سرسری نظر میں پائے جاتے ہیں جن کے ذکر کے لئے وقت نا کافی ہے لہذا اس بارے میں قول فیصل سن لیجیے شیخ الطریقۃ ابو حفص عبد اللہ حضرت شیخ شہاب الدین سہروردی قدس اللہ سرہ العزیز ارشاد فرماتے ہیں:

العلم الذی طلبہ فریضة علی کل مسلم علم الامر والنہی والمأمورات والمنہیات ماہو مستمر لازم للعبد بحکم الاسلام ومنہا ماہو یتوجہ الامر والنہی عنہ عند وجود الحادث یعنی جس قدر احکام الہیہ ہیں ان کی یہی دو صورتیں ہیں کہ یا تو کسی کام کا حکم دیا گیا ہے کہ یوں کر دیا منع فرما دیا کہ ایسا نہ کرو کہ ان کو اوامر و نواہی یا مامورات و منہیات کہتے ہیں اور یہ اوامر و نواہی بھی دو طرح کے ہیں کہ علی الدوام والاستمرار ان کا کرنا یا نہ کرنا فرض ہے جیسے مہابی اسلام شہادتین روزہ، نماز، حج، زکوٰۃ وغیرہ اور بعض وہ ہیں کہ جن کا کرنا نہ کرنا عند الضرورت اور احتیاج کے وقت واجب ہو جاتا ہے پس ان اوامر و نواہی کی تعلیم ہر مسلمان پر فرض ہے۔

اے میرے پیارے مسلمان بھائیو! اب ایک اخیر فیصلہ کے لئے تیار ہو جائیے چونکہ میرے بیان کے ختم میں بہت کم وقت باقی ہے لہذا نہایت اختصار کے ساتھ اپنا مافی الضمیر عرض کرتا ہوں کہ قطع نظر تطبیق و قول فیصل علم مفروض و مامور بہ کی تعیین و تحدید میں جو مختلف اقوال آپ کے ملاحظہ میں گزرے ان اختلاف پر نظر کرتے ہوئے آپ بخوبی کہتے ہیں کہ ان سب اقوال کا منشا اس قدر ہے کہ علم کی تحصیل و تکمیل ضروری ہے اور اگر یہ بھی تسلیم کر لیا جائے کہ فقہاء نے فقہ کو، مفسرین نے تفسیر کو، محدثین نے حدیث کو، متکلمین نے کلام کو مامور بہ ٹھہرایا تب بھی چنداں کوئی غیر مستبعد خیال نہیں ہو سکتا اور حضرات صوفیہ کرام رضوان اللہ علیہم اجمعین کے اقوال کا اختلاف تو صرف اسی وقت تک ہے کہ تھوڑا سا غور نہ کیا جائے ورنہ صاف ظاہر ہو جائے گا کہ ان حضرات نے جس علم کو فرض بتایا ہے وہ صرف اپنے

مقام ولیقین کے لحاظ سے، لیکن خیر بالفرض وہاں بھی اختلاف قائم تسلیم کیا جائے جو بادی النظر میں ثابت ہوتا ہے تب بھی ہمارے مدعا میں خلل اندازی نہیں ہو سکتی کہ بہر حال فرضیت کا انحصار قال اللہ وقال الرسول کے مفہوم ظاہری یا باطنی سے باہر نہیں ہوا مگر ہوش و حواس کا پرزے پرزے کرنے والا خیال دین و ایمان کی دھجیاں اڑانے والی رائے تو سنئے کہ اسلام کا دعویٰ رکھتے ہوئے محمد رسول اللہ کے امتی کہلا کر اسلام کی تائید، اہل اسلام کی رفاہ کا یہ سبق دیا جاتا ہے کہ ”تقویم پارینہ نیاید بکار“ نئی تحقیقات نے ثابت کر دیا کہ پچھلے سب علوم و فنون ردی ہیں اگر کچھ ہمت ہے تو انگریزی سیکھو انگریزی زبان میں نئے علوم و فنون کی تحصیل و تکمیل کرو، تمہارے قدیمی خیالات کی رکاکت تم پر مخفی نہ رہے ملائکہ، جن، بہشت، دوزخ، شیطان وغیرہ کے وجود خارجی کا سنا سنا یا خیال تمہارے دلوں سے نکل جائے تم کو تمہاری دور بین نظر سے چاہ زمزم میں کیڑے نظر آنے لگیں، آسمانوں کے وجود کا ڈھکوسلا ہونا ثابت ہو جائے، شمسی حرکت کا یقین نہ رہے۔ اسی طرح اور دیگر مذہبی خیالات کی یو قعتی تم پر مبرہن ہو جائے اور یہ سب کچھ اسی وقت ہوگا جب انگریزی پڑھو گے۔ لہذا انگریزی پڑھو ہاں انگریزی پڑھنا ضروری ہے اور کیوں اسلئے کہ حضرت سرور کائنات کا ارشاد ہے کہ:

WWW.NAFSEISLAM.COM

طلب العلم فریضة علی کل مسلم و مسلمة اور اطلبوا العلم ولو کان بالصین۔  
چین کے ذکر سے بطور تمثیل یہ عرض نہیں ہے کہ علوم دینیہ کی طلب میں ہمت وسیع رکھو بلکہ چینی علوم کی تعلیم فرض بتائی گئی ہے۔

کیوں حضرات! اب آپ کا کیا خیال ہے ان نئے خیال والے حضرات کی نئی تحقیقات آپ کے حق میں مفید ہیں یا مضرت رساں؟ ذرا دین و اسلام کی وقعت کو ملحوظ رکھ کر منصفانہ فیصلہ کیجیے کہ ان حضرات کی ہمدردی فی الحقیقت ہماری تخریب ہے یا نہیں۔ انکی اصلاح ہماری تمام دینی طاعات و عبادات کا ستیاناس لگاتی یا نہیں؟ ان کا علم بدتر از جہل

ہے کہ نہیں؟ ان مراتب پر غور کرنے کے بعد وہ شخص جس کے دل میں سچے اسلام کی کچھ بھی وقعت ہے اس امر کے اظہار سے خاموش نہیں رہ سکتا کہ ہمدردی، اصلاح قوم تعلیم وغیرہ وغیرہ تمام خیالات کا خلاصہ یہی ہے کہ وجود انسانی کی غایت بس یہی چند روزہ دنیا ہے اس کے بعد نہ اور کوئی عالم ہے نہ انسان اسے چھوڑنے کے بعد پھر کسی مصیبت و منفعت کے لئے تیار کیا جائے گا۔ پس جہاں تک ہو سکے لگے ہاتھوں دنیا کمائے جاؤ اور اسکے لئے فلسفہ جدید، نئے خیالات کی تعلیم کافی امر ہے۔

مذہبی علوم، اعتقادی امور میں کوشش کرنا جہاں کھپانا بالکل لغو اور محض بے سود ہے۔ ان حضرات کو نہ سچے اسلام سے کوئی تعلق، نہ مسلمانوں سے ہمدردی کی کوئی وجہ، بات ساری یہ ہے کہ اگر زبان سے بھی اپنا مسلمان ہونا ظاہر نہ کیا جائے تو دنیاوی تمتع میں کھنڈت پڑی جاتی ہے، آبرو میں بٹہ لگتا ہے، شادی بیاہ کہاں کریں، دنیاوی عزت بھی حاصل نہیں ہو سکتی، حکام وقت کی نگاہ میں بھی جو وقعت پیدا ہے وہ اسی زبانی ادعاء اسلام کے ساتھ ہے، پس عقل سلیم بھی فیصلہ کرتی ہے کہ اس زمانہ میں اس گروہ سے بڑھ کر اسلام کا بدخواہ اہل اسلام کا دشمن کوئی اور نہیں جس کو علم ٹھہرا رکھا وہ فی الحقیقت جہالت ہے ان کو اسلام کا ترقی خواہ مسلمانوں کا خیر طلب کہنا ان کو عالم ٹھہرانا ایسا ہی ہے کہ عماد الدین، رجب علی یا اور کسی یورپین پادری کو حامی اسلام و خیر خواہ اسلام کہا جائے یا لکھنؤ کے بھانڈ دہلی کے گوئے عالم ٹھہریں۔

حضرات وقت بالکل نہیں اور کام بہت مگر پھر بھی کنایہ اشارتاً اس قدر آپ کو سمجھا دیا گیا جس سے آپ کافی اطمینان کر سکیں اور سچی بات مفید بات کے قبول میں کوئی موقع شک و شبہ کا باقی نہ رہے۔



## الحق یعلو ولا یعلیٰ

سرسری نظر سے دیکھئے، بے غوری سے سنئے تو ایک مختصر سا معمولی چند لفظی فقرہ ہے مگر معانی و مطالب جو اس میں ودیعت رکھے گئے ہیں ان پر غور کرنے سے طرح طرح کے قدرتی عجائب کا فوٹو آنکھوں کے سامنے کھینچ جاتا ہے۔ ہاں ہاں! ایک وسیع میدان سبزہ زار لہلہا رہا ہے جس کی پرفیض ہوا کے ٹھنڈے ٹھنڈے جھوکوں سے دل کی کلیاں کھلی جاتی ہیں، ارمان فرط مسرت سے الگ لوٹ رہے ہیں، تمنائیں الگ دھومیں مچا رہی ہیں حضرات! آپ کا خیال کدھر ہے، یہ فقرہ ہے، نہیں نہیں وہ مسرت انگیز، فرحت خیز چمنستان ہے کہ کتنی کچھ مصیبت کا عالم کیوں نہ ہو، کیسے ہی غم کا ماتم ہو مگر جہاں اس کے پھولوں کی جاں فزا مہک دماغ تک پہنچی اور انسان سب غم و الم کو خیر باد کہہ کر اس کے سیر میں ایسا مشغول ہو گیا کہ اخیر دم تک اس سے سیری ناممکن۔ بڑھے باپ کے اکلوتے، نوجوان، ہونہار، لائق و فائق بیٹے کو جو اسی کے دل کا چین، آنکھوں کی ٹھنڈک تھا کسی ظالم عیار نے تہ تیغ ستم کیا کیسے دنیا بھر میں اس سے زائد بھی کوئی دکھ انسان کے خیال میں آ سکتا ہے، ہرگز نہیں۔ اس ناشادنا مراد نے جوش غضب و طیش دلی سے کچھری میں دعویٰ کر دیا اور دادرسی چاہی کہ قاتل کے خون میں اپنے ہاتھ رنگے کچھ دل کو تسلی دے لے مگر قاتل عیار کی عیاری اور اس بڑھے کی بد نصیبی



دیکھنا ہے کہ قاتل نے رشوت کی بھرمار کردی روپیہ کوڑیوں کو زبون کے مول کر دیا۔

زر بر سر فولاد نہی نرم شود

چٹی چمکتی چیز دیکھ کر ناخدا ترس حاکم پھسل پڑا، انصاف کے خون کرنے پر آستینیں چڑھالیں، مدعی کے خلاف فیصلہ کر دیا۔ حضرات! ذرا کلیجہ پر ہاتھ رکھ کر اس وقت کے سین کو دیکھیں کہ اس پدر پیر پر کیا گذرتی ہے۔ وہ چاہتا ہی تھا کہ فرط مصیبت میں گریبان استقلال کی دھجیاں اڑا دے کہ کسی نے چپکے سے کان میں کہہ دیا الحق یعلو ولا یعلیٰ۔

حضرات! آپ سمجھے کہ کہنے والے نے کیا کہہ دیا؟ ہاں سنئے اس نے یہ ڈھارس بندھا دی کہ کیوں شور کرتا ہے مردانگی یہی ہے کہ صبر کر اور بیٹھ جا دنیا کو تو نے کیا سمجھ رکھا ہے۔ دنیا انقلابی عالم کا نام ہے دنیا سلسلہ اسباب و مسببات کی مظہر ہے۔ تیرا حق تجھ کو مل کر رہے گا، کہیں خون ناحق کسی کے چھپائے سے چھپ سکتا ہے۔ ایک فارسی شاعر نے کیا خوب کہا ہے کہ۔

دیدى كه خون ناحق پروانه شمع را

چنداں اماں نداد كه شب را سحر كند

فرض کر لو کہ تم کو یوں ہی ناشاد و نامراد دنیا پڑی اور ان کتنی حسرتوں کو ہمیشہ کے لئے مچلتا تڑپتا چھوڑ کر سلام و داعی کہتے ہوئے چل دیئے تب بھی حق ضائع نہ ہوگا۔ تمہارا وہ سچا خدا جس کو سب نے علیم و حکیم قادر و منصف مانا ہے وہ ضرور سچا فیصلہ کرے گا۔ ہر ذی حق کا حق اس کو پہنچا دے گا۔ اس جادو بھری تقریر کا سننا ہی تھا کہ اس نے عالم امید کی سیریں شروع کر دیں۔ ہنگامہ محشر کا سارا نقشہ اس کی آنکھوں کے سامنے پھر گیا ہاں ہاں اس کے چہرے پر غم کے بدلے اب خوشی کے آثار نظر آنے لگے۔ جو بات کرتا ہے استقلال و متانت سے مگر آہ کے ساتھ اگر ہم خوضی نظر سے دیکھیں تو سارا عالم اسی امید کے سہارے، آسرے جیتا مارتا ہے۔ سب کو یہی خیال لگا ہوا ہے کہ آج نہیں تو کل ایک نہ ایک دن ضرور اپنا اثر

ظاہر کرے گی۔ ہماری آہیں اپنا رنگ لا کر رہیں گی، ہاں ہاں نالہ سحری وآہ نیم شبی کا مزا ذرا کسی جلے بھنے عاشق کے دل سے پوچھیں۔

حضرات! پھر حق ملنے کی یہ امیدیں جو سارے عالم کے دلوں میں کل مذہب و ملت والوں کے خیال میں ایک فطری وجہی بدیہی وغیرہ اختیاری امر کی طرح پھیلی ہوئی ہیں اس کی وجہ کیا ہے، اس کے جواب میں ہر صاحب عقل سلیم صاف صاف یہی بول اٹھے گا کہ خدا پر بھروسہ۔ ورنہ دنیاوی انقلابات و اتفاقات کا بفرض محال اگر خود بخود ہو جانا تسلیم کر لیا جائے اور کسی صالح مدبر قادر مرید حکیم لطیف کی قدرت کے ہاتھوں ان کے انتظام کی وابستگی نہ قرار دی جائے تو پھر کوئی ضروری نہیں کہ حق ملے نہ ملے کہ جو امر اتفاقی ہو اس کے ساتھ امید کی وابستگی اگر حرکت مجنونانہ نہیں تو اور کیا ہے۔ اس کی طرف بھلا کون ذی عقل لو لگا سکتا ہے، نہیں نہیں بلکہ (بشرطیکہ عقل سلیم سے بالکل کورا نہ ہو، خرافات و ہمیہ اور لچر خیالات کے سلسلہ نے اس کے ادراک عقل کو اپنے جنجال میں پھنسا کر ہکا بکا پریشان نہیں بنا دیا ہو) فطری طور پر وجود واجب تعالیٰ کی شہادت دے رہا ہے ہر شے سے تسبیح و تہلیل کی آواز سن سکتا ہے جس ذرہ پر نظر ڈالئے جو قطرہ نگاہ کے نیچے گزرے اپنے صانع اپنے خالق پر کھلی دلالت کرتا ہے۔

ہر ورقے دفتریت معرفت کردگار

وفی کل شئی لہ ایۃ: تدل علی اندہ واحد

ترجمہ: ہر چیز میں اس کی نشانی ہے جو اس کے ایک ہونے پر دلالت کر رہی ہے۔ گو اس بات میں کچھ گفتگو واقع ہوئی کہ معرفت وجود واجب نظری ہے یا بدیہی اور متکلمین نے کچھ اختیار کیا ہو۔ فلاسفہ کسی طرف کیوں نہ گئے ہوں ان کے دلائل کچھ بھی ہوں مگر تحقیقی نظر بے اختیار بھی گواہی دیتی ہے کہ وہ ضرور بدیہی بلکہ اجلی البدیہات سے ہے کیا کوئی اس سے انکار کر سکتا ہے کہ جو لوگ ترتیب مقدمات کی لیاقت نہیں رکھتے وہ فطرتاً وجود واجب پر اعتماد رکھتے ہیں۔ بدو آفرینش سے اختتام تک کوئی ذی عقل نہ ایسا ہوا اور نہ

ہوگا جس نے وجود واجب میں کلام کیا ہو یا کرے الا شر ذمۃ من السوفسطائیۃ (سوائے سوفسطائیہ کے ایک مٹھی بھر گروہ کے) لیکن یہ بھی یاد رہے کہ بڑے بڑے منکر دہریے غالی نیچری کے فلسفی طبعی کو بھی جب مصیبت دہا لیتی ہے تو اس وقت میں ان کو بھی خدا ہی یاد آتا ہے ساری سٹی بھول جاتے ہیں فلما راو باسنا قالوا آمنا باللہ وحدہ و کفرنا بما کنا به مشرکین۔ ترجمہ:- جب انھوں نے ہمارا عذاب دیکھا تو کہا ہم ایک اللہ پر ایمان لائے اور جن کو ہم (اللہ کا) شریک ٹھہراتے تھے ان سے انکار کیا۔

فطرت انسانی خود بخود پکار پکار کر ہدایت کرتی ہے کہ اتنا بڑا کارخانہ ہستی جس کی انتہا کا کچھ پتہ ہی نہیں چلتا ہرگز خود بخود عدم سے وجود میں نہیں آیا ولن سالتہم من خلقہم لیقولن اللہ ترجمہ: اگر تم ان سے سوال کرو کہ ان کو کس نے پیدا کیا تو کہیں گے اللہ نے۔

حضرت سیدنا امام جعفر صادق رحمۃ اللہ علیہ کا مناظرہ ایک دہری سے مشہور ہے کہ اس نے وجود صانع کی دلیل پوچھی۔ آپ نے ارشاد فرمایا کہ تجھ کو کبھی دریا پر سوار ہونے کا بھی موقع ہاتھ آیا ہے۔ عرض کی اکثر، ارشاد فرمایا کبھی ایسا بھی ہوا کہ طوفان میں پھنس گیا ہو، کہا قریب کا ذکر ہے میں کشتی پر سوار تھا کہ ناگاہ جوش طوفان نے کشتی کو ٹکڑے ٹکڑے کر دیا۔ میں نہایت بے خودی و بے اختیاری کی حالت میں ایک ایک تختے کو پکڑتا تھا مگر جس پر قابو کرنا چاہتا وہی ہاتھ سے نکل جاتا، نوبت بایں جا رسید کہ کل تختے ہاتھ سے چھوٹ گئے بیکس و بے بس موجوں کے تلاطم میں رہ گیا۔ اب میرے لئے موجیں سفینہ نجات بن گئیں۔ ان کے تھپیڑوں نے مجھ کو اٹھا اٹھا کر پھینکنا شروع کیا حتیٰ کہ میں ساحل پر آ پہنچا۔ امام نے فرمایا: اول تو تیرا بھروسہ کشتی پر تھا، جب وہ ٹوٹی تب تختوں پر جب وہ چھوٹے اس وقت تجھ کو زندگی کی امید تھی یا بالکل مایوس تھا۔ بولا کہ کچھ تو اس ضرورت تھی کہ شاید بچ جاؤں۔ ارشاد فرمایا وہ لو کس سے لگی ہوئی تھی اور کس کے بھروسے کس کے بل پر امید واری کا قیام قرار تھا۔ اس سوال کے جواب میں وہ دہری نیچری بالکل ساکت و مبہوت ہو گیا۔ آپ نے ارشاد فرمایا: هو اللہ الذی لا الہ الا هو انجاک من الفرق۔ یعنی اس مصیبت اور سخت

مصیبت کی حالت میں جس سے امید بندھی تھی ہاں وہی تو خدا ہے جس کے سوا اور کوئی خدا نہیں اس سچے خدا نے تو تجھ کو ڈوبنے سے بچا لیا۔ یہ پُر تاثیر کلام سن کر دہری نے فوراً کلمہ طیبہ لا الہ الا اللہ محمد رسول اللہ پڑھا اور آپ کے دست حق پرست پر سچے دل سے توبہ کی حضرت امام اعظم رحمۃ اللہ تعالیٰ علیہ کا دہریوں سے مناظرہ کوئی دبی چھپی بات نہیں۔ ایک بدوی جنگلی سے پوچھا گیا کیف عرف ربک خدا کو تو نے کیسے جانا پہچانا وہ بولا البعرة تدل علی البعیر والروث علی الحمین و آثار الاقدام علی المسیر فسماء ذات ابراج و اراضی ذات فجاج و بحار ذات امواج اما تدل علی الصانع العلیم القدیر یعنی جب میں جنگل میں کوئی میٹھی پڑی دیکھتا ہوں تو اونٹ کے وجود کا علم ہوتا ہے، لید دیکھ کر گدھے کا وجود معلوم ہوتا ہے، نشان کف پا کسی کے چلنے پر دلالت کرتے ہیں تو اتنا بڑا آسمان برجوں والا، زمین سڑکوں، راہوں والی، دریا موجیں مارنے والے کیونکر اپنے بنانے والے پر دلالت نہ کریں گے اور اس کے وجود و علم و قدرت کی سچی گواہی نہ دیں گے۔

کتاب مقدسہ الہیہ کے مضامین نفیسہ پر نظر ڈالیں ہر گز مخفی نہ رہے گا کہ جس قدر بھی رسول و انبیاء تشریف لائے وہ سب کے سب کلمہ توحید لا الہ الا اللہ کی تعلیم کرتے رہے، شرک کو مٹاتے رہے۔ وجود الہی کے قائل ہونے کے بعد اس کی صفات ذاتیہ میں جو لوگ تعدد و شرک کے قائل تھے ان کی ہدایت انبیاء و رسل کا کام تھا ہم نہیں دیکھتے کہ کسی نے اثبات وجود الہی میں کوشش فرمائی ہو۔ یہ کیوں اس لئے کہ اس کا کوئی فرد بشر اس کی ذات کا منکر ہو ہی نہیں سکتا جو عقل سلیم کے زیور سے آراستہ ہے۔ یہ بات خوب سمجھ لیجئے کہ وجود واجب کے بارے میں بیشمار وساوس کیوں نہ ہجوم کریں مگر یہ ممکن نہیں کہ انسان اپنے آپ میں غور کرے اپنے وجود پر لحاظ کرے اور پھر اپنے وجود کی طرح خود بخود واجب کا یقینی ہونا اس پر غیر مشکف رہے ہاں ہاں من عرف نفسه فقد عرف ربه (جس نے اپنے آپ کو پہچان لیا اس نے اپنے رب کو پہچان لیا) جیسا لطیف و عجیب کلام بھی تو اس کا مؤید ہے۔

البتہ چند سوفسطائی نیچری دہری وجود واجب کے منکر ہوں یا شک کریں تو یہ امر نہ کوئی تعجب انگیز نہ ہمارے مدعا میں خلل اندازی کر سکے کیوں کہ تھوڑی دیر بعد ان کے چچا جان صاحب حضرت عنادیہ سے ملا بھٹی ہو گئی جن کو خیر سے اپنے وجود میں بھی کلام ہوگا پھر ذرا اور آگے بڑھئے کہ ان کے دادا جان سے ملاقات ہو جائیگی ان کو ہر بات میں شک نے گھیرا ہے ان کو اپنے شک میں بھی شک ہے اور شک الشک میں بھی شک کذلک ہلم جرا

پھر ایسی عقل والوں سے مخاطبہ چہ معنی دارد اور ان کے ذکر شریف سے مطلب کیا، بطور خلاصہ مرام کے اس قدر سمجھ لینا کافی ہے کہ بجز ان چند عورتوں کے جو انسانی بھیس میں رہ کر چوپایوں پر بھی سبقت لے جائیں اور عدد عقلا سے خارج ہوں اور کوئی اس اجلی البدیہیات کا منکر نہیں ہو سکتا ترجیح بلا مرجح کے بالبدلتہ محال ہونے کی کیسی لطف آمیز اور بدیہی بحث علماء نے تحریر فرمائی ہے۔ ان کا مقولہ ہے کہ ذرا گھر سے قدم نکالے جنگل میں جا کر دیکھئے کہ جانور ان صحرائی بے کھٹکے نہایت اطمینان و آزادی کے ساتھ مزے مزے سے گھاس کھانے میں مشغول ہیں مگر جہاں پاؤں کی آہٹ سنی اور چھو ہو گئے، پتہ کھٹکا اور وہ سرکے۔ یہ کیا ہے اور ایسا کیوں ہوتا ہے حضرات! اس کے جواب میں بدایہ یہی کہنا پڑے گا کہ جانوروں کے دماغ میں یہ بات جمی ہوئی ہے کہ کوئی کام بھی بغیر کسی کرنے والے کے ہو جائے یہ ناممکن، جب کھڑا کا ہوا تو اس کا فاعل ضرور ہے اس فاعل کا خوف ان کے اطمینان میں مغل ہو کر بھگا دینے پر مجبور کرتا ہے۔ اب تحقیق طلب یہ امر رہا کہ ایسے اجلی البدیہیات کے انکار کا منشا کیا ہے اور وہ فطرتی عقل جس کی طرف فطرۃ اللہ التی فطر الناس علیہا میں اشارہ ہے اس کو کون سے وساوس شیطانی گھیر لیتے ہیں اور ایسے کون سے خیالات پریشان کر ڈالتے ہیں جن کے اغواء سے ادویہ ضلالت میں سر ٹکراتے ٹکراتے عمر کٹ جاتی ہے۔ ہاں آئیے اس کے متعلق بھی کچھ مختصر سائن لیجیے اس انکار کا منشا کبھی تو یہی عالم کے جھگڑے مسبات و اسباب، لوازم و ملزومات، شرائط و مشروطات کے سلسلے ہو جاتے ہیں کہ ان کو کچھ خبر سمجھ کر انسان راہ راست سے بہت دور نکل جاتا ہے۔ انھیں سے

عقل میں خیرگی پیدا ہو جاتی ہے۔ بچہ پیدا ہوا اور اس نے عالم شعور میں ابھی قدم بھی نہ دھرا ہے کہ اس کی نگاہیں ان اشکال طویلۃ الاذیال پر پڑیں اس کی فطرتی عقل نے اسباب و مسببات کے سلسلہ لوازم و ملزومات کے دور و تسلسل کے چکر میں الجھنا شروع کیا۔ یہاں تک کہ اب وہ ذرا ہوشیار ہوا اور جیوں جیوں بڑا اسباب کا ہی سبق پڑھتا رہا

تو کہ از طفل سبب ہا دیدہ لا جرم اند سبب پیچیدہ

اسباب کے سلسلوں میں جس قدر پیچیدگی بڑھتی گئی اسی قدر مسبب الاسباب کی طرف سے غفلت بڑھنا شروع ہوئی اب اگر ہدایت ملتی ہے تو اس کا سلسلہ اسباب ملاحظہ ہو۔ ایک مرتبہ یہی بزرگوار جو غفلت میں پلے، غفلت میں بڑھے، غفلت میں ایک عمر گزاری، اچھے خاصے دہریہ ہو گئے عالم اسباب کی فکر میں سب ساز و سامان درست کر لیا۔ نتیجہ کے منتظر بیٹھے تھے ایک بڑھتی ہوئی خوشی نے عید کر دی تھی کہ ہاں اب یوں ہو گایوں ہو گا ہماری یہ تدبیر ضرور تیر بہ ہدف ہے ان ہی خیالات میں محو ہو رہے تھے کہ ایک نے آ کر کہہ دیا کہ ساری کوشش رائیگاں، فلاں کام بالکل خراب ہو گیا۔ یہ سنتے ہی کلیجہ تھام لیا اور آہ کا نعرہ مارا مگر اس کے ساتھ ہی ایک ان کہی بھی اس کی زبان سے سننے میں آئی جو اس سے قبل اس کی زبان سے کسی نے نہ سنی تھی یعنی ہائے قسمت ہائے تقدیر، اب آنکھیں کھل گئیں اور فطرتی عقل ٹھوکر کھانے کے بعد کچھ سنبھلی کہ یہ عالم اسباب کا کھڑا اک اور شے ہے اور عالم تقدیر کے کارخانے اور ہیں۔ جب ہوش درست ہوئے دوست، آشناؤں سے تعجب کے لہجہ میں طرح طرح کی گفتگویں ہو رہی ہیں کہ یہ کیا ہوا اور کیونکر ہوا، اجی ہم نے تو کوئی کسرا ٹھانہ رکھی تھی، سب کچھ انتظام کر لیا تھا مگر یہ خبر نہ تھی کہ تقدیر نیا رنگ لائے گی ایک بار سامان سفر بخوبی مہیا کرنے کے بعد چلنے کی تیاریاں کر دیں بعض ہمراہیوں کو روانہ بھی کر دیا۔ اب خود بدولت کی روانگی کا وقت آیا روانہ ہونا چاہتے تھے۔ پیشتر سے سفر کے ہر قسم کے حسن و قبح پر نہایت دور اندیشی کے ساتھ محققانہ بحث ہو چکی تھی کہ یکا یک اس سفر میں ایسا نقصان خیال میں آیا کہ بڑھتا ہوا قدم پیچھے ہٹانا پڑا۔ بندھا ہوا سامان کھول ڈالا خود ہی متحیر ہیں کہ

اتنی موٹی بات اس وقت کیوں سمجھ میں نہ آئی کس زبردست قوت نے میرا ارادہ فسخ کر دیا اگر ازل ہی ہدایت نے دستگیری فرمائی تو یوں ہی دو چار ٹھوکریں کھائیں اور غفلت کی متوالی نیند سے چونک پڑے اور سچے مسلمان ہو گئے ورنہ غفلت اور انسان کا تو دنیا میں ساتھ ہی ہے حضرات! عرفت ربی بفسخ العزائم (میں نے ارادوں کے ٹوٹنے سے رب کو پہچانا) کا یہی سرمنون ہے انکار کا منشاء ایک یہ بھی ہے کہ الاشیاء تعرف بالاضداد۔ ایک ایسا قاعدہ ہے جس کے تسلیم میں کسی کا کوئی کلام نہیں اگر شب و روز آفتاب اپنی نورانی شعاعوں سے عالم کو یکساں منور رکھتا تو یہ امر کوئی غیر مستبعد (بعید) نہ تھا کہ اس روشنائی کی نسبت اور کسی شے کی طرف کر دی جاتی مگر رات کو اس کا چھپ جانا اس کی شعاعیں مخفی ہو جانے سے ساری دنیا میں اندھیاری کا عمل درآمد، پھر اس کے نکلنے ہی عالم کا چمک اٹھنا نہایت واضح دلیل اس امر کی ہے کہ یہ سب کرشمے آفتاب کے ہیں مگر آفتاب احدیت اگر ایک لمحہ بھی اپنے پرتوہ جمال عالم افروز کی تجلیات کی شعاعوں کو ہٹالے عالم و عالمیاں غرق نمکداں عدم محض ہو جائیں۔

ہست از پس پردہ گفتگو من و تو

چو پردہ بر افتد نہ تو مانی و نہ من

چونکہ وہ ازل الا زال سے ابدالآباد تک بصفت لا یتغیر ولا یحول موصوف ہے اپنی قدرت کی نئی نئی شانیں روز بروز نئی طرح سے دکھاتا رہتا ہے اس کی ضد کا وجود بے شک محال قطعی عقلی و بدیہی ہے اس کا احاطہ کائنات کے ہر ذرہ کو شامل ہے اس کا وجود ظاہر اور ایسا ظاہر کہ ظہور آفتاب نیم روز سے کروڑ درجہ بلکہ بے انتہا مرتبہ زائد ظاہر۔ اس لئے عقل اس کے ادراک میں خفاش وار کیوں خیر نہ ہو جائے۔ سمجھ لینا چاہیے کہ کسی شے کے فہم میں نہ آ سکنے کے دو سبب ہوتے ہیں: (۱) اس کا پوشیدہ ہونا، محتاج بیان و فکر ہونا۔ (۲) اس کا ایسا ظاہر ہونا کہ اسی کے ظہور نور سے فہم مبہوت ہو جائے۔ دن کو خفاش (چمگاڈ) نہیں دیکھ سکتا نہ اس سبب سے کہ وہ ظاہر نہیں بلکہ یوں کہ وہ اس درجہ ظاہر ہے کہ خفاش کی آنکھوں میں اس

مرتبہ کے ظہور کی استعداد نہیں۔ جب تک ظہور میں کچھ خفا نور میں تاریکی نہ مل جائے تب تک اس کی نظر کام نہیں کر سکتی۔ اسی طرح انسانی عقول مشاہد جمال الہیہ سے بہ نسبت بصر خفاش کے مشاہد آفتاب سے کروڑوں بلکہ بے انتہا مراتب ضعیف ہیں حضرت حجۃ الاسلام امام غزالی فرماتے ہیں: سبحانه من احتجب باشراق نوره واختفى بظهوره حضرات! میں معافی مانگتا ہوں کہ کلام طویل ہو گیا اور سلسلہ سخن دور تک پہنچا۔ اصل مرام و خلاصہ کلام یہ ہے کہ جب وہ پروردگار تبارک و تعالیٰ تمام عالم کا خالق، متصرف، مالک، مدبر، حاکم ہے، علیم، سمیع، قادر مطلق حکیم و رحیم ہے تو اس نے اپنی حکیمی و رحیمی سے یہ امر لازم کر لیا کہ الحق یعلو ولا یعلیٰ حق کا ہر ذی حق کو پہنچنا ضروری ہے ممکن نہیں کہ کسی کا حق رہ جائے ان الله لیس بظلام للعبید

خوب سمجھ لو کہ خدائے تعالیٰ بندوں پر ظلم نہ کرے گا اس لئے پروردگار تبارک و تعالیٰ نے اپنی حکمت بالغہ سے دو گھروں کی بنیاد ڈالی اور دونوں کو الگ الگ آراستہ کیا۔ ایک دارالابتلاء دوسرا دارالجزاء کہ اگر کسی کا کوئی حق اس دارالعمل میں ضائع ہو گیا تو دوسری جگہ میں پہنچ کر اس کی مکافات کر دی جائے گی۔ اچھے برے کی پرکھ ہو کر ہر شخص کو اس کے عمل کے مطابق جزا یا سزا ملے۔ حکمت ازلی الہی کے یہ امر خلاف تھا کہ اچھے برے سب ایک لکڑی سے ہانک دیئے جائیں کسی کو اس کی نیکیوں کا سلوک اور برائیوں کی سزا نہ پہنچے۔ منکرین قیامت درحقیقت وہی لوگ ہونا چاہیے جو صانع علیم و حکیم کے منکر ہوں ورنہ یہ باتیں تسلیم کرنے کے بعد قیامت کا تسلیم کرنا ایک لازمی و ضروری ہے دیکھئے اسی نفیس مضمون کو کس لطیف پیرایہ میں بیان کیا گیا ہے وما خلقنا السماء والارض باطلا یعنی زمین آسمان کی پیدائش کوئی بیہودہ کھیل تماشا نہیں جس کا کوئی اثر مرتب نہ ہو، بچوں کا گھروندا نہیں کہ بیٹھے بیٹھے بنایا اور بگاڑ دیا جائے بلکہ یقین کر لیجئے کہ ہر بات جو دنیا میں ہوتی ہے اس کے اثر کا ظہور اس دارالجزا میں ہو کر رہے گا، اور کیوں کر نہ ہو فجعل الذین امنوا وعملوا الصلحت کالمفسدین فی الارض یعنی کیا اچھے اور برے سب یکساں ہو



سکتے ہیں۔ اگر قیامت نہ ہو تو دنیا کے اچھے اور برے افعال سب یوں ہی رہ جائیں اور اچھائی برائی اور اچھے برے میں کوئی امتیازی حالت نہ پیدا ہو سکے ہاں ہاں! اس حکیم کی حکمت ہرگز اس کاروائی کی روادار نہیں۔ اگرچہ ہر کام کی جزا کے واسطے دوسرا گھر بنایا گیا ہے اور الحق یعلو ولا یعلیٰ کی شان کا کامل ظہور اسی زمین پر پہنچنے کے بعد اپنا رنگ دکھائے گا مگر دنیا جو عالم اسباب مانی گئی ہے اس کے سلسلوں میں بھی وہ غوامض دقائق و اسرار حقائق پوشیدہ کئے گئے ہیں کہ جن کے ادراک میں انسان کی محدود و ناقص عقل ٹھوکریں کھاتی پھرتی ہے، تھوڑے غور میں یہ امر مخفی نہیں رہ سکتا کہ ظہور شیون و تجلیات کا نام عالم رکھ دیا گیا ہے یا ذرا پھیر پھار کی تقریر سے یوں کہئے کہ عالم میں جو کچھ ہے سب اس کا ظہور ہے۔ اسی کے ذات و صفات افعال کے مظاہر نظر آتے ہیں۔ بہر حال چونکہ اس کی صفات و اسماء میں تقابل ظاہر ہے کہ وہ جمیع صفات کمالیہ کا جامع ہے مثلاً محی، ممیت، غفار، قہار، ہادی، مضل وغیرہ وغیرہ پس دنیا میں مختلفہ الانواع مظاہر کا ہونا ضرور اور نہایت ضرور ہوا۔ اسم ہادی کا یہی تقاضا ہے کہ عالم چشمہٴ پر فیض ہدایت سے سیراب ہو اور اس کا لازمی اثر دربار قدرت میں تقرب اسم مضل چاہتا ہے کہ امر حق آنکھوں سے اوجھل رہے۔ اس کے مظاہر زائدہ درگاہ ہوں۔ حضرات! اس لطیف مقام سے اختلاف ملل و نحل، افتراق فرق کا سر مخفی بھی آپ پر بخوبی واضح ہو سکتا ہے۔ چونکہ دنیا دار الجزا نہیں ہے دار العمل ہی دار الابطلاء ہے دار التکلیف ہے لہذا اس پری جمال و دلہن یعنی حق کو رخ زیبا پر گھونگٹ ڈال کر اس انجمن امتحان میں پیش کیا گیا۔

آسمان بار امانت نتوانست کشید

قرعہٴ فال بنام من دیوانہ زدند

ورنہ اس عروس قدرت کے چمکتے مکھڑے کی شعاعیں ایسی نہ تھیں کہ سارا جہاں نہ فریفتہ ہو جاتا اور رزمزدج یؤمنون بالغیب اور سر مخفی یضل من یشاء اور حکمت لاملثن جہنم من الجنة والناس اجمعین کا جلوہ جلوہ ظہور میں نہ آتا۔ ہاں! مگر یہ بھی یاد رہے

خلقت بشری سے جو مقصود ہے وہ بھی ایک بڑا بھاری کام ہے وہ کیا یعنی خلافت الہیہ۔ اس لئے اس دلہن کے جمال جہاں آرا سے آہستہ آہستہ کچھ پردہ درمی اور کچھ پردہ داری کے ساتھ گھونٹ اٹھایا گیا اس ناز و ادا کے ساتھ گھونٹ کا ذرا سرکنا ہی تھا کہ وہ عاشقان شیدا جن کے دامن قسمت استعداد و قابلیت کے موتیوں سے بھرے تھے پروانہ وار اس شمع رخسار پر ثار ہو کر چنچ اٹھے ۔

وزدیدہ فگندی بمن ناز نگاہے

قربان نگاہ تو شوم باز نگاہے

مگر وہ قدرتی طور پر محروم تھے یا یوں کہیے جوازی شقی تھے ان ہی دل فریب شعاعوں و لکش نگاہوں نے ان کے ساتھ یہ الٹا برتاؤ کیا کہ ختم اللہ علی قلوبہم کے مظہر کامل بن گئے۔ اب کہیے کہ دو مختلف ان خیالات اجناس میں اتفاق و یکجہتی کا رنگ جنے تو کیونکر لا جرم قدرتی طور پر دونوں فرقوں کے تقابل سے کارخانہ جنگ و جدال، ہنگامہ کارزار ایسا قائم ہوا جو قیام عالم تک نہیں مٹ سکتا اور وقتاً فوقتاً عصر بعد عصر اس کلمہ حقہ کا ظہور ہوتا رہا اور ہوتا رہے گا کہ الحق یعلو ولا یعلیٰ اگر ایک مدت تک ایسا زمانہ بھی نیرنگی تقدیر سے رہے جس میں حق بالکل روپوش ہو اور ضلال کا زور ہو تو اس کے بعد ہی کل یوم ہو فی شأن۔ اپنی وہ جلوہ گری فرمائے کہ سارا عالم تجلی جمال حق سے جگمگا اٹھے اور ظلمت و ضلالت کا فور ہو جائے۔ بدو آفرینش سے اجمالی نظر مختلف مل و نحل پر ڈالئے یا خاص ایک وقت ہی کے متعلق غور کیجئے ضرور الحق یعلو ولا یعلیٰ کا ظہور دیکھئے گا اسی بنا پر بعثت انبیاء و رسل کے ظہور کا سلسلہ رہا اس لئے علمائے عرفاء مجتہدین دین و مجتہدین کا ملین کیے بعد دیگرے وقتاً فوقتاً آتے رہے جب حق پوشوں نا حق کوشوں نے حق پر خاک ڈالنی چاہی غیرت الہی کو جوش آیا اور لکل فرعون مومنی (ہر فرعون کے لئے ایک موسیٰ ہے) نے اپنا جلوہ دکھایا۔ اگر فقط ان ہی فرق، ان ہی تاریخی واقعات، ان ہی مناظروں کے متعلق بالا جمال والاختصار کچھ بحث کی جائے جو اس ملت اسلامیہ میں واقع ہوئے اور ہر وقت میں حق کا پلہ بھاری رہا تو بھی ضخیم دفتر

سے کم نہ ہو۔ یہ بات اور سمجھ لینے کی ہے کہ باطل پر حق کا غلبہ تو ہر وقت ہر آن میں ایک امر ضروری ہے جاء الحق وزهق الباطل (حق آگیا اور باطل مٹ گیا)۔

ادھر آفتاب حق طلوع ہوا ادھر ظلمت باطل کا نور ہوئی یہ تو اس کا ایسا لازم ذاتی ہے کہ جس کا انفکاک مستحیل (جس کا جدا ہونا ناممکن) ہے مگر یہ غلبہ اعتلاء بالجحہ ہے رہا اعتلاء اہل حق پس اگر اہل حق حق کے ہو رہیں، اس کے لوازم و شرائط کو برقرار رکھیں تو قطع نظر اخروی اعتلاء کے بے شک حتمی وعدہ کر لیا گیا ہے کہ حق کے طفیل میں دنیا میں بھی موجود ہیں جن کا تذکرہ برکت و نزول رحمت کا قوی ذریعہ ہے اور لطف سے خالی نہیں۔ مگر وقت میں فرصت نہیں، انشاء اللہ اس کے متعلق پھر کسی وقت کچھ بحث کی جائے گی۔

حضرات! میں نہایت مختصر الفاظ میں اس قدر اور عرض کر دینا ضروری سمجھتا ہوں کہ منجملہ دیگر قدرتی احسانات کے ایک جلیل القدر احسان اس مرحوم امت پر بطفیل حبیب اکرم صلی اللہ علیہ وسلم کے یہ بھی ہے کہ مقدس مذہب اسلام کی حفاظت اہل دین ہی کے ذمہ نہیں کر دی گئی (جیسا کہ اگلے زمانوں میں دستور تھا اور بما است حفظوا سے ثابت ہے) بلکہ اس کی ذمہ داری آپ فرمائی انا نحن نزلنا الذكر وانا له لحافظون۔ (ترجمہ:- بیشک ہم نے ہی یہ قرآن نازل کیا ہے اور ہم ہی اس کی حفاظت کرنے والے ہیں)۔

ظہور اس وعدہ کا یوں فرماتا ہے کہ چند قلوب صالحین کو احیاء دین متین کی طرف متوجہ کر دیتا ہے جن کے آب زلال تحقیق سے آتش زلیغ و فتن ٹھنڈی پڑ جاتی ہے۔ اگر ہم عقل سے کام لیں اور اپنے اسلاف کی متبرک کوششوں کی تاریخی دنیا میں سیر کریں تو کوئی معنہ ایسا باقی نہ رہے جو صل شدہ نظر نہ آوے مگر ہائے سمجھ کا پھیر، بعد زمانہ نبوت و قرب قیامت کا اثر کہ ان تحقیقات اہل حق کو تقویم پارینہ ردی ناکافی بتایا جاتا ہے اور نواہد بابتیں جو نرا ڈھکوسلا، بالکل خلاف تحقیق ہیں ان پر تن من دھن صدقہ کرنے کو تیار انا للہ وانا الیہ راجعون جن دنوں میں فلسفہ قدیمہ یونان کے اثر سے اہل اسلام میں بہت سے فرقے شاہراہ صراط مستقیم سے بھٹک کر وادی ضلال میں پھنس گئے اس زمانہ کے علماء کو حق تعالیٰ نے توفیق عطا

فرمائی کہ عقلی و نقلی دلائل کے ذریعہ سے وہ کار نمایاں کر دکھائے کہ فلسفہ قدیمہ کا کید بالکل بطل ہو گیا۔ ان ہی کے مقدمات ان ہی کے مسلمات ان ہی کے دلائل سے ان کو سکت و لا جواب کر دینا کوئی معمولی کام نہ تھا علماء متکلمین و فقہائے محققین نے ہر عقیدہ ہر مسئلہ کے اثبات و ایضاح میں یہاں تک ہمت کو مبذول فرمایا کہ منصف ناظر بے اختیار پکار اٹھتا ہے: ماترک الاول للآخر زمانہ موجودہ کے اکابر علماء و اعظم کلاما اعلیٰ سے اعلیٰ کسی تحقیق کا ایجاد کریں اس کی وقعت متقدمین مباحث مفروغ عنہا کے سامنے ایک ادنیٰ نمونہ سے زیادہ نہیں ہو سکتی۔ اس زمانہ میں جو چیز کہ جدید فلسفہ کے نام سے مشہور ہے اس کی نسبت ایک محقق کا قول ہے کہ وہ روپیہ ہے دنیاوی طمع نے دماغ سے عقل سلب کر دی ہے۔ اگر یورپ کے فلاسفہ ملاحظہ کے صرف بدیہات مشاہدات کا انکار ہے تو وہ بھی ان کا سہ لیسان و پس خوردگان کے لئے ایک یقینی مسئلہ ہے۔ دین و ایمان کو کوڑیوں کے مول بیچ ڈالیں گے نہ دلیل سے غرض نہ منطق و فلسفہ سے کچھ سروکار ایسوں کو سمجھنا محض بے سود، اقامت دلیل محض فضول و بیکار۔

آج کل بعض ہنگامہ پسند مولویوں میں ایک شورش برپا ہے، گھبرائی صورت بنائے پھرتے ہیں، ایک دند مچا رکھا ہے کہ فلسفہ جدیدہ کا رد کرو۔ اس غرض سے کمیٹیاں کی جاتی ہیں، انجمنیں قائم ہیں ان کے اعتراضات کو لاجل اور سخت مشکل بتایا جاتا ہے ان کے دفعہ کے لئے سلف کی تحقیقات نا کافی سمجھی جاتی ہیں۔ اس مقصد میں بہت سے سادہ لوح اور بہت سے عیاران زمانہ شامل ہیں محققین ان صاحب کے اقوال و حرکات کو تعجب کی نگاہ سے دیکھتے ہیں اور ان کے خیالات پہ غور کرتے ہیں کہ آخر ان کا منشاء کیا ہے، خوض کامل اور فکر صائب کے ذریعہ سے اس کا کس کا کس کا حاصل صرف اس قدر ثابت ہوتا ہے کہ کوئی نئی ایجاد کی بات نکالو، حالانکہ یہ قابلیت نہ ان کے اذہان میں موجود نہ اگلوں نے کوئی دقیقہ فرو گذاشت کیا:-

حریفان بادبا خورند و رفتند

## تہی خفانہ ہا کر دند و رفتند

فلسفہ جدیدہ کی متعدد کتابیں ہمارے ملاحظہ سے گزریں چند فلاسفوں سے ملاقات ہوئی مگر مقدس مذہب پر کوئی اعتراض آج تک ہم نے ایسا نہ دیکھا نہ سنا جو اگلے کفر و ملاحدہ نہ کر چکے ہوں اور علمائے ملت نے اس کا دندان شکن جواب نہ دیا ہو۔ فلاسفران حال کے وہ عقائد جن کی نسبت یہ رونارویا جاتا ہے کہ اہل اسلام میں وہ بہت کچھ تاثیر کرتے چلے جاتے ہیں یہی ہیں کہ معاذ اللہ خدا کے وجود سے انکار، تقدیر کا انکار، فرشتوں کا انکار، انبیاء و رسل کا انکار، معجزات کا انکار، قیامت، جنت و دوزخ، حساب و کتاب وغیرہ وغیرہ کا انکار، یہ بحث تو متعلق بہ عقائد ہے اب رہ گئے بعض مسائل علم ہیئت و ریاضی کے جن کی رو سے اگر اعتراض وارد بھی ہوتا ہے تو اسی فلاسفہ قدما یونان پر اور یہ بھی کوئی نوا ایجاد بات نہیں بلکہ ان ہی میں سے کسی کا مذہب مخدول و مردود ہے۔ اہل اسلام کو اس سے کیا علاقہ، اب ان حضرات سے جو خواہ مخواہ اپنی حقانیت دکھانے کے لئے کلیجہ پکڑے روتے پھرتے ہیں کہ ہائے فلسفہ جدیدہ آگیا ڈرو ہو شیار ہو جاؤ یہ کافر بنا لے گا اس کے اعتراضات دفع نہیں ہو سکتے، علماء متکلمین کی بوسیدہ تحقیقات سے ان کا معارضہ ناممکن، کتب محققین اہل سنت ان کے جواب دہی سے عاجز ہیں، ہم عرض کرتے ہیں کہ ہم نے جس قدر کتب فلاسفہ جدیدہ کی سیر کی ان میں بجز خرافات بیہودہ کے اور کچھ نہ پایا جن کی بنا پر مذہب اسلام کو ضرر پہنچنے کا خیال اگر مایخو لیا نہیں تو اور کیا ہے اگر کچھ ہے تو وہی فلاسفہ قدیمہ ملاحدہ مخدولین کے سڑے بے اعتراضات جن کے جواب سے اچھے طور پر علماء فارغ الذمہ ہو چکے ذرا بتائیے تو سہی کہ عقائد مذکورۃ الصدر میں سے کون سے عقیدہ کو دلائل قطعیہ عقلیہ و نقلیہ سے ثابت نہیں کر چکے باقی الناس علی دین الملوک اور طمع دنیاوی کا علاج کسی دلیل سے نہیں ہو سکتا۔ آخر میں اس قدر عرض اور بھی پیش کرنا مناسب سمجھتا ہوں کہ اگر بمصداق فکر ہر کس بقدر ہمت اوست۔ آپ نے پامال شدہ اعتراضات کو ایسا ہی لاحل سمجھ رکھا ہے اور تحقیقات سلف سے آپ کی کار بر آری متحذر رہے تو آپ اپنی جدت و وحدت کے جو ہر دکھائیے

سرے سے اب نیا رد کریں چشم مارو شن و دل ماشا دگر حضرت سلامت یہ بھی یاد رہے کہ ایسا رد نہ ہو کہ خود مسلمانوں کے مقدس مذہب کے گلے پر چھری پھیرنے کی ٹھان لی جائے جیسا کہ پیر نیچر آئر ہیل سر سید اور ان کے تبعین نے رد فلاسفہ کا نام لے کر دین و مذہب کے ساتھ وہ کام کیا جو کوئی سنگ دل جلا بھی نہ کر سکے کہنے والے نے کیا خوب کہا ہے

بیچ کافر نہ کند انچہ تو سید کردی

کاش یہ بندہ زر تعلیم انگریزی کی رغبت دلاتا، ایک نہیں دس مدرسۃ العلوم کھول دیتا مگر تفسیر بالرای کا سودا سر میں نہ سما جاتا۔ ضروریات و ارکان کے انکار کی دھن نہ لگتی، مسلمانوں کے نوعمر بچوں کے ایمان کا خون نہ کرتا۔ اب پھر مجھ کو اپنا فقرہ الحق یعلو ولا یعلیٰ یاد آ گیا کہ اس تھوڑے زمانہ میں ہماری آنکھوں کے سامنے دیکھتے دیکھتے کس قدر باطل فرقے بڑھ گئے۔ بفضلہ تعالیٰ علماء اہل سنت نے نہایت مستعدی کے ساتھ اپنا فرض منصبی پورا کیا و وطرد میں نہایت جانبازی کے ساتھ بلیغ کوشش فرمائی اور اس مقدس فقرہ کا ظہور اپنے ہاتھوں پر کر دکھایا گو پورا ظہور تو قیامت میں ہوگا۔ حضرات! میرے بیان کی کسی قدر طوالت کے ضرور آپ کے عزیز وقت کا کچھ حصہ نذر ہوا لیکن میں آپ کو مبارکباد دیتا ہوں کہ بحمد اللہ آپ کا وقت ضائع نہ گیا۔ اب میں بہت جلد اپنے بیان کو ختم کرنا چاہتا ہوں اس لئے فقرہ مذکورہ کی تصدیق میں صرف ایک اور شاہد جو اس وقت کے مناسب ہے پیشکش کیا جاتا ہے۔ ذرا لگے ہاتھوں ندوۃ العلماء پر ایک سرسری ہی نظر ڈالئے کہ اراکین و ناظم و صدر سب کے سب مہر خاموشی بدہن ساکت و صامت متحیر و لا جواب رہے گو ایراغیر انتھو خیر آئیں شائیں گئیں لگائے جائیں مگر کوئی ذی فہم، ذی عقل دم نہ مار سکا کچھ حرکت مذہب و جی ہمارے معزز دوست مولوی عبدالحق حقانی نے کی تھی جو درحقیقت اقبال جرم یا ڈھیٹ پن تھا میں نے باوید اصلاح و بلحاظ ارتباط سابق نہایت اختصار کے ساتھ بدلائل جلیہ سطوہ (حکیم شہید کے رسالہ کا نام) میں ندوہ کا مخالف و مضر مذہب اہل سنت ہونا ظاہر کر دیا مجھ کو ضرور انتظار تھا کہ شاید ندوہ کے یہ لائق فائق و اعظ چپ نہ بیٹھیں گے مگر اسی فقرہ نے اپنا اثر دکھایا کہ الحق یعلو

ولا یعلیٰ۔ حقانی صاحب پچھلے مناظروں میں (جن پر ندوہ کی بدولت پانی پھیر دیا جن کو اب خود کشی و فسادیت سر پھٹول بتاتے ہیں جن پر ندوہ میں نادم ہو کر توبہ کی گئی) حق کی طرف سے لڑتے تھے اس میں حق سے لڑ رہے ہیں پھر بھلا ان کو کیونکر فتح حاصل ہو سکتی ہے۔

ارباب ندوہ جو بعض اہل علم ہیں ان کے سکوت کی وجہ بھی دریافت کر لینا نہایت ضروری ہے بات ساری یہ ہے کہ اگر صاف صاف کہہ دیں کہ سوائے اہل سنت کے دیگر فرقہ منکرین ضروریات دین دائرہ اسلام سے خارج اور منکرین اجتماعیات گمراہ ہیں تب تو روافض و نیچر یہ وہابیہ و تفضیلیہ سے ان بن ہو جاتی ہے۔ روپیہ کا مینہ پھر کہاں سے برے اور اگر صاف صاف واشگاف یہی کہے جائیں کہ سب حق پر سب سے خدا راضی وغیرہ ذلک من العقائد الباطلة جیسا کہ ندوہ میں پاس ہو چکا تو ابھی تک جو بعض اہل سنت دھوکے میں آئے ہوئے ہیں وہ متنبہ ہوئے جاتے ہیں اس لئے لاچار اسی قول پر فتویٰ رہا کہ ندوہ میں سکوت کی ٹھہر گئی ہے۔ حضرات! میں اپنی تقریر کو اب ختم کرتا ہوں الحق یعلو ولا یعلیٰ کے شواہد اس وقت نہایت غلٹ میں بطور مشتمل نمونہ از خروار آپ کی خدمات میں پیش کر دیئے گئے جن پر محقق نظر ڈالنے سے بہت کارآمد اور مفید مطالب کا اخذ آپ کو دشوار نہ ہوگا اور اگر آپ کا شوق ابھی کم نہ ہوا ہے تو یہ پرچہ ”تحفہ حنفیہ“ بھی اس کا ظہور ہے اس ہونہار پرچہ سے انشاء اللہ بہت امیدیں ہیں ہر مسئلہ ہر عقیدہ کو بشرط مشیت ایزدی اس کامل تحقیق سے ثابت کرے گا کہ مخالفین کی آنکھیں کھل جائیں خدائے تعالیٰ اہل سنت کی ہمت اور دینی حمیت روز افزوں تر ہو۔

حضرات ناظرین تحفہ! میں اپنی طویل تقریر کی معافی چاہتا ہوں آپ جانتے ہیں کہ الشی بالشی یدکر کچھ طول ضرور ہوا مگر الحمد للہ فائدہ سے خالی نہیں ہے۔

وما توفیقی الا باللہ



## شعبان المعظم

دنیا میں ایک خاص موسم ایک معین وقت پر جس طرح میلے لگتے ہیں نمائش گاہیں قائم ہوتی ہیں اور ان ایام میں تجارت اور دکانداروں کے سوکے سوائے ہو جانا معمولی بات ہے۔ بہ نسبت اور اوقات کے ان ایام میں تجارتی سامان کی قدر بہت کچھ زیادہ ہو جاتی ہے یوں ہی بلا تشبیہ حق تعالیٰ عز شانہ وجل برہانہ نے اس امت مرحومہ کے واسطے چند موسم خیرات و برکات معین فرمادیئے ہیں کہ ان ایام متبرکہ میں تھوڑے سے عمل پر بہ نسبت اعمال دیگر ایام کے مضاعف (کئی گنا) ثواب مرحمت ہوتا ہے ایک اٹھائے سو پائے یہی صادق ہے میرے پیارے بھائی۔

مسلمانو! ان ہی ایام متبرکہ اور مواسم معینہ میں سے یہ شہر النبی سید الانس والجان ماہ شعبان ہے احادیث مصطفویہ علی صاحبہا الصلوٰۃ والتحیہ اس کے فضائل میں بکثرت وارد ہیں نہایت اختصار کے ساتھ اند کے مشتے نمونہ از خروار بیان کئے جاتے ہیں۔ صدیقہ کبریٰ حضرت عائشہ رضی اللہ عنہا سے منقول ہے کہ یوں تو سید عالم صلی اللہ علیہ وسلم کا دستور تھا کہ اکثر اوقات روزہ بھی رکھتے تھے، افطار بھی فرماتے تھے کبھی یکے بعد از دیگرے پے درپے اتنے روزے رکھتے کہ ہم کو یہ خیال ہوتا کہ اب مہینہ بھر افطار نہ



فرماینگے، کبھی اس قدر افطار فرماتے کہ ہم یہ سمجھتے کہ اس مہینہ میں کوئی روزہ نہ رکھا جائے گا پورے مہینے کے روزے بجز ماہ مبارک رمضان کے اور کسی مہینہ میں رکھیں یہ معمول شریف نہ تھا لیکن اس ماہ شعبان میں سب مہینوں سے زیادہ صائم رہتے کان احب صیامہ فی شعبان یعنی بعد رمضان المبارک کے سب دنوں سے زیادہ پیارے شعبان کے روزے تھے۔

حضرت صدیقہ رضی اللہ عنہا نے کثرت صیام ماہ شعبان کا باعث استفسار کیا تو ارشاد مقدس ہوا کہ وہ مبارک مہینہ ہے کہ اس میں سال بھر کے لئے عالم برزخ کے مسافروں کا دفتر تیار ہوتا ہے جو اس میں مرنے والے ہیں ان کا نام لکھ لیا جاتا ہے لہذا ہم کو زیادہ مرغوب اور پسند طبع یہ امر ہے کہ ہمارا نام روزہ کی حالت میں تحریر کیا جائے۔

حضرت سیدنا انس رضی اللہ عنہ سے مروی ہے کہ سرور دو عالم صلی اللہ علیہ وسلم سے استفسار ہوا کہ (نفل) روزوں میں کون سے روزے زیادہ افضل ہیں ارشاد ہوا کہ شعبان کے روزے جو رمضان کی تعظیم اور استقبال کے لئے رکھے جائیں، نیز ان ہی سے مروی ہے کہ شعبان کا نام اس لئے رکھا گیا کہ اس میں رمضان کے لئے بے انتہا برکتیں بے شمار رحمتیں پھیلا دی جاتی ہیں۔

حضرت سیدنا ابو ہریرہ رضی اللہ عنہ سے روایت ہے کہ حضور اقدس ﷺ نے ارشاد فرمایا شعبان شہری یعنی شعبان میرا مہینہ ہے رجب شہر اللہ رجب اللہ کا مہینہ ہے رمضان شہر امتی رمضان میری امت کا مہینہ ہے شعبان مکفر ذنوب (گناہوں کو مٹانے والا) ہے، رمضان مطہر یعنی ساری برائیوں سے پاک کرنے والا۔

ایک روایت میں وارد ہے کہ شعبان دو مقدس اور معظم مہینوں کے بیچ میں ایک مبارک مہینہ ہے اور لوگ اس کی رفعت و مرتبت اسکی شان و عظمت کو بھولے بیٹھے ہیں۔ ہاں اس مبارک مہینے کی یہ شان ہے کہ اسی میں بندوں کے اچھے برے کام دربار حضرت رب العزت میں پیش ہوتے ہیں۔ مسلمان بھائیو! یہی تو وہ مبارک مہینہ ہے جس کی نسبت

حضرت سیدنا انس رضی اللہ عنہ فرماتے ہیں کہ اصحاب کرام شعبان کا چاند دیکھتے ہی قرآن پر جھک پڑتے یعنی اس ماہ مبارک میں تلاوت قرآن شریف میں اکثر اوقات صرف کرتے تھے۔ یہی وہ مہینہ ہے جس میں مالدار مسلمان زکوٰۃ نکال کر فقراء و مساکین کو بانٹ دیتے تھے کہ غرباء کو روزہ رکھنے میں دقت نہ پڑے حکام فوجداری قیدیوں کے دفتر منگواتے، نہایت غور و تفتیش فرماتے، حد کے سزاوار پر حد شرعی جاری کرتے ورنہ رہائی کا حکم سناتے ہاں یہی وہ مبارک مہینہ ہے کہ اس کو دربار رسالت خاتم نبوت صلی اللہ علیہ وسلم سے ایک خاص علاقہ ہے۔

ہاں اے فدا یانِ روئے احمدی! اے گدایانِ کوئے محمدی! یہ نسبت تمہارے لئے کافی ہے جہاں تک ہو سکے اس مہینے میں صلوٰۃ و سلام کی کثرت کرو دربارِ انوار میں نہایت خشوع و خضوع کمال ادب اور حضور قلب کے ساتھ صلوٰۃ و سلام پڑھو:

الصلوٰۃ والسلام علیک یا رسول اللہ الصلوٰۃ والسلام علیک یا حبیب اللہ  
 ہاں جان لگا کر کوشش کرو کہ حضور اقدس و اعلیٰ صلی اللہ علیہ وسلم کی روح مطہر کے ساتھ ایک خاص علاقہ حاصل ہو جائے، تم یقین رکھو کہ آنحضرت اپنے ہر امتی کو بقدر اس کے صلوٰۃ و سلام عرض کرنے کے جانتے اور پہچانتے ہیں روز کے پیام و سلام سے اور ارتباط نہ بڑھے یہ کب ہو سکتا ہے ہاں صلوٰۃ و سلام سے بڑھ کر اور کوئی چیز محبت بڑھانے والی اور آنحضرت سے انس اور خاص تعلق پیدا کرنے والی نہیں ہو سکتی ہاں یہی وہ مبارک مہینہ ہے جس کی عظمت شان یوں بڑھائی گئی کہ عرش اعظم کے نیچے ایک دریائے نور جاری ہے جب حضرت حق تبارک و تعالیٰ نے اس کو پیدا کیا اس کے ساتھ ہی ایک فرشتہ اس قدر عظیم الجثہ اور عالی قدر مخلوق فرمایا کہ اگر وہ اپنے بازو پھیلائے تو مشرق و مغرب ڈھک جائیں جو بندہ ماہ شعبان میں آنحضرت صلی اللہ علیہ وسلم پر درود بھیجتا ہے اس فرشتہ کو حکم الہی پہنچتا ہے کہ اس آب حیات و ماء برکت و رحمت میں غوطہ لگائے غوطہ مار کر جب وہ فرشتہ باہر آتا ہے اپنے بھیگے ہوئے پروں کو جھاڑتا ہے ہر سرمو سے ہزاروں قطرے ٹپکتے ہیں ہر قطرہ سے ایک

فرشتہ پیدا ہوتا ہے اور اس درود خواں کے لئے طلب مغفرت کرتا ہے۔ یہی وہ مہینہ ہے کہ جو شخص بخلاص دل اس کی تعظیم کرے، اللہ سے ڈرے، اعمال صالحہ بجالائے منہیات سے بچے خدائے تعالیٰ اس کی مغفرت فرماتا ہے۔ اس سال میں جتنے امراض و فتن ہوں سب سے امان میں رہے۔

**شب برأت** - یہ وہی مبارک مہینہ ہے جس میں ایک خاص رات ودیعت رکھی گئی ہے قال اللہ تعالیٰ و تبارک حم و الكتاب المبين انا انزلناہ فی لیلة مبارکة حضرت سیدنا ابن عباس رضی اللہ عنہ سے مروی ہے کہ وہ شب مبارک شب برأت ہے۔

حضرت مولیٰ علی رضی اللہ عنہ فرماتے ہیں کہ سید عالم صلی اللہ علیہ وسلم کا ارشاد مبارک ہے کہ اس شب میں رب جل و علی آسمان دنیا پر جلوہ نزول رحمت فرماتا ہے مسلمانوں کے لئے رحمت کا دروازہ کشادہ فرما دیتا ہے البتہ قاطع رحم اور کسب کرنے والی عورت اور مشاغل یعنی بغیر کسی شرعی وجہ کے مسلمانوں سے عداوت رکھنے والا اس رحمت عامہ سے محروم رہتا ہے۔ ہاں یہی وہ رات ہے جس کی کیفیت حضرت جناب صدیقہ کبریٰ رضی اللہ عنہا یوں بیان فرماتی ہیں کہ ایک دفعہ اسی شب میں آنحضرت صلی اللہ علیہ وسلم میری چادر میں سے اس طرح علیحدہ ہو گئے کہ مجھ کو ذرا خبر نہ ہوئی میں اپنے پاس آنحضرت صلی اللہ علیہ وسلم کو نہ پا کر نہایت پریشان ہوئی اور مجھ کو خیال پیدا ہوا کہ مبادا آنحضرت صلی اللہ علیہ وسلم شاید دوسری ازواج مطہرات کے پاس تشریف لے گئے اس خیال نے مجھ کو چپکے نہ بیٹھنے دیا حجرے میں چاروں طرف ڈھونڈھنے لگی کہ حضرت کے پائے مبارک پر میرا ہاتھ پہنچا آپ سجدہ میں تھے اور یہ دعا ورد زبان تھی:-

سجد لک سوادى و خیالى و امن بک فوادى ابوء لک بالنعم و اعترف لک بالذنب ظلمت نفسى فاغفر لى انه لا یغفر الذنوب الا انت اعوذ بعفوک من عقوبتک و اعوذ برحمتک من نعمتک و اعوذ برضاک من سخطک اعوذ بک منک لا احصى ثناء علیک انت کما اثبت علی نفسک۔

تمام شب آنحضرت ﷺ نماز میں مشغول رہے حتیٰ کہ قدم مبارک پر درم آگیا، صبح کو میں قدم دبا جاتی اور کہتی تھی کہ اے اللہ کے محبوب آپ اتنی محنت اس قدر مشقت کیوں اٹھاتے ہیں کیا آپ کے یہ یہ مراتب علیہ نہیں ہیں ارشاد فرمایا افلا اکون عبدا شکورا کہ ہاں میرے پروردگار نے ضرور مجھ کو وہ درجات عالیہ مرحمت فرمائے جو کسی کو نہ ملے پھر کیا ان نعمتوں کا شکریہ ادا نہ کروں اے عائشہ تم جانتی ہو کہ اس شب میں کیا کیا نازل ہوا میں نے عرض کیا کہ آپ ہی ارشاد فرمائیں۔ ارشاد ہوا سال بھر کا حال بیان کر دیا گیا، جتنی پیدائشیں اور موتیں ہو گئی سب لکھ دی گئیں، اعمال عباد کی پیشی ہوئی دوسری روایت میں وارد ہے کہ حضرت نے دریافت فرمایا اے عائشہ یہ کون رات ہے حضرت بی بی صاحبہ نے عرض کیا اللہ و رسولہ اعلم (اللہ اور اس کا رسول زیادہ جانتا ہے) ارشاد مقدس ہوا یہ وہ باعظمت رات ہے جس میں خدائے تعالیٰ اپنے بندوں کو آزاد کرتا ہے جتنے قبیلہ کلب کی بکریوں کے بال ہیں۔ اے عائشہ اگر تم اجازت دو تو میں عبادت کروں حضرت بی بی صاحبہ نے عرض کیا کہ جو مرضی مبارک ہو اس کے بعد آنحضرت ﷺ عبادت الہی میں مشغول ہو گئے اور صبح فرمادی اور اتنا بڑا سجدہ فرمایا کہ مجھ کو گمان ہوا کہ اللہ تعالیٰ نے اپنے پیارے محبوب کو اپنے پاس بلا لیا میں بہت بیتابی کے ساتھ حضور کے قریب آئی اور پائے مبارک پر اپنا ہاتھ رکھا اور اس کو حرکت میں پا کر جان میں جان آئی۔ ہاں یہی وہ رات ہے کہ آیہ کریمہ فیہا یفرق کل امر حکیم کی تفسیر میں حضرت ابن عباس فرماتے ہیں کہ یہ آیت اسی شب کے بیان میں ہے یہی وہ رات ہے کہ سودر وازے رحمت کے جس شب میں کھول دیئے جاتے ہیں۔ بعض علماء کا ارشاد ہے کہ جس طرح مسلمانوں میں عید کے دو دن مقرر ہیں (۱) عید الفطر (۲) عید الاضحیٰ۔ اسی طرح فرشتوں کے لئے بھی دو راتیں عید کی مقرر ہیں (۱) برأت، (۲) قدر، چونکہ انسان کے لئے خواب لازمی ہے اور فرشتے سونے سے بری ہیں اس لئے ہمارے لئے دن مقرر ہوئے اور فرشتوں کے لئے راتیں۔

شب برات کے ظہور اور شب قدر کی پوشیدگی میں یہ حکمت ہے کہ اگر شب قدر عام طور

پر ظاہر کر دی جاتی اس کا پورا پورا مرتبہ بہ تعین وقت بیان کر دیا جاتا تو بندے اس پر تکیہ کر لیتے کہ وہ لیلة المغفرة اور لیلة الرحمة ہے۔ شبِ برات میں شانِ جلالی کا ظہور ہے کہ اس میں سب باتوں کا فیصلہ ہو جاتا ہے جس سے دلوں میں دہشت اور ہیبت پیدا ہونا چاہیے کہ خدا معلوم ہمارے حق میں کیا حکم ہوتا ہے۔

زمانہ سلف صالحین و قدماء تابعین سے اس شب کے احیاء (جاگنے) کا دستور ہے چند احادیث بھی اس بارے میں وارد ہیں ائمہ کرام و صوفیاء عظام کی تصنیفات کے ملاحظہ سے ثابت ہوتا ہے کہ اس شب میں اکابر کا معمول سو رکعت کا تھا ہر رکعت میں دس بار سورۃ اخلاص پڑھتے تھے ایک روایت میں وارد ہے کہ جو شخص شبِ عیدین و شبِ برأت کو بیدار رہے اس کا دل پھر نہ مرے زندہ دل ہو جائے چنانچہ اس کی تصریح کتاب مستطاب غنیۃ الطالبین مصنفہ حضور غوث الثقلین قطب الکونین سیدنا الشیخ محی الدین عبدالقادر جیلانی رضی اللہ عنہ، و احیاء العلوم مولفہ حضرت حجۃ الاسلام امام غزالی و دیگر ائمہ کرام و علماء عظام کی تالیفات میں موجود ہے۔

تذنبیہ: محققین و محدثین کا اتفاق ہے کہ فضائلِ اعمال میں روایات ضعیف بھی مقبول ہیں اور ان پر عمل مستحسن۔ وہ ہرگز قابل رد نہیں قرار پاسکتی ہیں۔ علماء حدیث اگرچہ بطور قیود و شرائط علم اسماء الرجال کے ان روایات کے رواۃ میں جرح کرتے ہیں ان کو ضعیف و منکر وغیرہ بتاتے ہیں لیکن وہ خود یہ بھی تصریح فرماتے ہیں کہ فضائلِ اعمال میں ان سے استناد درست ہے۔ یہ بھی فرماتے ہیں کہ سند کے نہ ملنے، رواۃ کا حال نہ معلوم ہونے سے ان پر جزم حکم بوضع کا نہیں ہو سکتا۔

فائدہ جلیلة: بعض علماء سے جو اس شب کے احیاء (جاگنے اور عبادت کرنے) کا انکار منقول ہے اس انکار کا منشا سمجھ لینا ضروری ہے کہ انھوں نے کس بنا پر انکار فرمایا اصل بات یہ ہے کہ بعض بلاد میں یہ معمول تھا کہ اس شب میں نوافل کی جماعت بہ تداعی قائم کی جاتی تھی جس میں اجتماع امارد و نساواں و انواع مسکرات کا ہوتا ہے علماء کرام نے اس کی

ممانعت فرمائی ہے ورنہ نفس شب بیداری میں عبادت الہی میں کس کو کلام ہو سکتا ہے زمانہ موجودہ کے علماء جو اتباع سنت کی آڑ میں تخریب دین و مذہب کے درپے ہیں وہ تو ضرور ایسے اعمال صالحہ کو بدعت سیئہ بلکہ کفر و شرک ہی ٹھہرا دیں گے کہ عبادت نہ کرنے کے لئے نفس کو ذرا سا بہانہ مل جانا چاہیے۔

لیکن مشائخ کرام و اولیائے عظام کو مبتدع قرار دینا اور معمولات مستحبہ مشائخ عظام اولیاء کرام کو بدعت سیئہ ٹھہرانے کا مزہ بہت جلد مل جائے گا و سيعلم الذين ظلموا ای منقلب ینقلبون۔ قیامت قریب ہے اپنے کردار کی سزا قرار واقعی پالیں گے۔ سچے مسلمانوں کو لازم ہے کہ ان شیاطین انسیہ کے وسوسہ پر لا حول بھیج کر اس شب میں جہاں تک ہو سکے اللہ کی یاد کریں۔ نہایت شوق و ذوق، حضور و سرور کے ساتھ خدا کے رسول صلی اللہ علیہ وسلم پر درود و سلام بھیج کر اپنی عافیت بنائیں، جہلا کی رسوم کوئی چیز نہیں ان سے احتراز لازم رکھیں، تمام منہیات شرعیہ سے بچیں۔ بلاد ہندوستان میں جو آتش بازی کا رواج ہے اور وہ کسی وقت سے کیوں نہ ہو محض ممنوع، خیال تو کیجئے کہ اس بیہودہ حرکت ناشائستہ امر سے بجز تضييع مال اور اسراف کے کیا حاصل۔ نرا لہو و لعب اور پھر یہ امر ممنوع خاص اس رات میں جس کا موضوع اصلی خوف و دہشت عبادت و ریاضت ہو بقول شخصے کہ کریلا اور نیم چڑھا۔

نعوذ باللہ من وساوس الشیاطین۔



## رمضان مبارک

شہر رمضان الذی انزل فیہ القرآن (رمضان کا مہینہ جس میں قرآن نازل کیا گیا)  
حضرات! یہ وہ مبارک مہینہ ہے جس میں کلام الہی نازل ہوا خدائے تعالیٰ کے وسیع  
فضل نے تمام عالم کو مغر فرمایا۔ خوب سمجھ لیجیے کہ جو برکات و کرامت اس با شرف اور بڑی  
عزت والے مہینہ کو عطا ہوئے دوسرے مہینوں کو وہ نہیں ملے۔ کتب احادیث وغیرہ پر نظر  
ڈالئے تو خاص اس بارے میں کافی سرمایہ موجود ملتا ہے لیکن ہم نہایت اختصار کے ساتھ  
چند آثار و احادیث اپنے معزز ناظرین ”تحفہ حنفیہ“ کی خدمت میں پیش کرتے ہیں۔

حضرات اہل اسلام! یہ وہ مبارک مہینہ ہے جس کی ثناء و وصف صحیحین سے یوں  
ثابت ہے کہ جب رمضان آتا ہے آسمان کے دروازے کھول دیئے جاتے ہیں، دوزخ  
کے دروازوں پر قفل لگا دیا جاتا ہے۔ ہاں یہ وہ مہینہ ہے کہ شیاطین زنجیروں میں جکڑے  
جاتے ہیں۔ جناب قاسم نعیم علیہ الصلوٰۃ والسلام کا ارشاد مقدس ہے کہ جنت کے آٹھ  
دروازے ہیں منجملہ ان کے ایک دروازہ کا نام ”ریان“ ہے وہ دروازہ صرف روزہ

داروں کا رہنڈر ہے اور کوئی اس دروازے سے داخل نہ ہوگا۔ علماء کرام فرماتے ہیں کہ ”ریان“ کے معنی سیراب کے ہیں جو وہاں پہنچے گا میدانِ حشر کی تشنگی کا فور ہو جائے گی اور طبیعت مسرور ہوگی۔ ہاں! اسی مہینہ کی شان میں کہا گیا کہ جو خالص لوجہ اللہ نہایت خوشی اور سچی محبت سے رمضان کے روزے رکھے حق تعالیٰ اپنی وسیع رحمت سے اس کے پچھلے گناہ معاف فرما دے گا۔ ہاں یہی وہ مہینہ ہے کہ جو شخص اس کی راتوں میں قیام کرے یعنی نماز تراویح پڑھے خدا کی یاد کرے اس کے (اگلے) ما تقدم گناہ بخش دیئے جاتے ہیں۔ ہاں اعمال بنی آدم کے عوض میں کم سے کم دس گنا اور زیادہ سات سو گنا تک بحسب نیات ثواب ملتا ہے مگر روزہ کی وہ زالی شان ہے کہ رب العزت عم نوالہ فرماتا ہے کہ اٹھ لی یعنی روزہ خاص میرے لئے ہے اس کی جزا وہ دوں گا جو کسی کے وہم و گمان میں بھی نہیں آسکتی۔ ہاں اس کا انعام خاص مجھ سے تعلق رکھتا ہے ملائکہ مقررین کو بھی اس میں کوئی دخل نہ ہوگا۔ ہاں روزے دار کے منہ سے جو بول نکلتی ہے اللہ کے نزدیک وہ مشک کی خوشبو سے بھی زیادہ محبوب ہے۔ ہاں روزہ وہ قوی سپر ہے جس پر شیطان اور نفس کے زبردست حملے ذرا کارگر نہیں ہو سکتے۔ ہاں روزہ کی یہ زبردست قوت ہے کہ بروز قیامت دوزخ بھی روزہ دار کا بال نہ بیکا کر سکے گی۔ ہاں! یہ وہ مہینہ ہے کہ اس کی چاند رات کو ہاتھ نیبی پکارتا ہے یا داعی الی الخیر اقبل۔ اے رحمت الہی کے متلاشیو! چلو دوڑو، ہاں یہی وہ مہینہ ہے کہ بروز قیامت یہ مہینہ اور قرآن دونوں شفاعت کریں گے۔ رمضان کہے گا اے میرے پروردگار میری خاطر اس بندہ نے کھانا پینا ترک کر دیا، نفسانی خواہشوں سے دور رہا آج میں اس کے کام نہ آؤں یہ مروت سے بعید ہے۔ اس بندہ کو بخش دے، میری شفاعت اس کے حق میں قبول فرما۔ قرآن شریف فرمائے گا اے باری تعالیٰ اس بندہ نے میری خاطر تمام رات جاگتے جاگتے صبح کردی آج اس کو نعم البدل عطا فرما۔ ارشاد باری ہوگا کہ تمہاری سفارش منظور ہے ہم نے اس کو بخش دیا۔ ہاں یہی وہ مہینہ ہے جس کے مناقب جلیلہ حضرت سیدنا انس رضی اللہ عنہ یہ بیان فرماتے ہیں کہ رمضان سے ایک روز پیشتر



جناب سرور عالم صلی اللہ علیہ وسلم نے خطبہ میں بیان فرمایا کہ اے مسلمانو! ہوشیار ہو جاؤ اب وہ مبارک مہینہ تمہارے سروں پر جلوہ افگن ہوتا ہے جس کی علوم مرتبت و رفعت قدر کا اندازہ کر لینا کوئی آسان امر نہیں ہے۔ وہ بڑا مبارک اور عظیم القدر مہینہ ہے اس میں ایک ایسی رات ہے جس کی برابری ہزار مہینے نہیں کر سکتے اس مہینے کے روزے حق تعالیٰ نے تم پر فرض فرمائے ہیں اور رات کا قیام یعنی تراویح سنت، اس مبارک مہینہ میں ایک نفل کا ثواب اور مہینوں کے فرض کے ثواب کے برابر ہے اور فرض کا ثواب دوسرے مہینوں کے ستر فرضوں کے ثواب کے برابر۔ ہاں یہی تو شہر المواساة ہے اس میں مسلمانوں کو خزانہ قدرت سے رزق پہنچتا ہے۔ اس مہینہ میں فقیروں، مسکینوں پر احسان کرو۔ ہاں یہ مہینہ وہی تو ہے کہ اگر کوئی شخص کسی غریب روزہ دار کا روزہ کھلوائے اس کے گناہوں پر قلم پھیر دیا جائے، دوزخ سے آزادی ملے اور پھر یہ وسیع رحمت کہ روزہ دار کے ثواب میں کچھ کمی ہو جائے یہ بھی نہ ہوگا۔

صحابہ کرام نے عرض کیا یا رسول اللہ صلی اللہ علیہ وسلم بات تو بڑے کام کی اور نہایت ہی مفید ہے مگر ہر شخص کو اتنا کہاں مقدور ہے کہ مسکینوں کو کھانا کھلائے، ارشاد ہوا رحمت الہی وسیع ہے کوئی بھی محروم نہیں رہ سکتا اگر زیادہ توفیق نہیں تو ایک چلو دودھ یا ایک خرما، ایک گھونٹ پانی سے روزہ کھلوادے کہ یہی کافی ہے۔ ہاں یہ وہ مہینہ ہے جس کا اول رحمت، درمیان مغفرت اخیر اس کا عتق من النار (دوزخ سے چھٹکارا) ہے۔ ہاں یہی وہ زیب و زینت والا مہینہ ہے جس کی صفت حضرت ابن عمر سے یہ منقول ہے کہ ایک سال سے دوسرے سال تک رمضان کے انتظار میں جنت کی آراستگی کا انتظام کیا جاتا ہے طرح طرح سے بناؤ سنگھار کیا جاتا ہے جب پہلی تاریخ رمضان کی آتی ہے عرش الہی کے نیچے سے ایک ہوا چلتی ہے اور اشجار جنت کے پتوں کی حرکت سے ایک عجیب دلکش اور موزوں آواز سنائی دیتی ہے جس کو سن کر حواریں بن ٹھن کر جنت کی کھڑکیوں میں آ بیٹھتی ہیں اور کہتی ہیں کوئی ہمارا خواستگار ہمارا چاہنے والا ہے تو ہمارے مالک رب العزت سے ہمارے وصال کی

درخواست کرے پھر رضوان سے پوچھتی ہیں کہ آج یہ کیا انتظام ہے یہ رونق وزینت آج کی رات کس لئے ہے رضوان جواب دیتا ہے کہ تم کو خبر نہیں کہ رمضان المبارک کی آج پہلی رات ہے صائمین امت محمدیہ علی صاحبہا الصلوٰۃ والتحیہ کے لئے جنت کے دروازے کھول دیئے گئے ہیں۔ ہاں یہی وہ مہینہ ہے جس کا حال حضرت سیدنا ابوسعود غفاری رضی اللہ عنہ بیان فرماتے ہیں کہ میں نے اپنے کانوں سے سنا آنحضرت نے ارشاد فرمایا..... لو يعلم العباد ما فی الشهر رمضان لتمنی العباد ان یکون شهر رمضان سنة یعنی اگر میری امت کو رمضان کی فضیلتیں کما بینگی معلوم ہو جائیں تو وہ یہ آرزو کریں کہ کاش سارا برس رمضان ہوتا۔

یہ بھی جان لینا چاہیے کہ رمضان رمض سے مشتق ہے بمعنی حر یعنی رمضان گناہوں کو جلا ڈالتا ہے یا رمض سے بمعنی اس باران کے جو فصل خریف میں آئے یعنی سب گناہوں سے دھو کر پاک و صاف کر دیتا ہے۔

**شب قدر:** حضرات! یہی وہ مبارک اور سعید مہینہ ہے جس میں لیلۃ القدر جیسی با شرف اور با قدر رات کی سرفرازی ہوئی۔ مسلمان بھائیو! خیال تو کرو کہ تمہارا غم خوار تمہارا شفیق تمہارا نبی تمہارے ساتھ کس درجہ مہربان ہے ایک دفعہ یوں ہی بیٹھے بیٹھے خیال گزرا کہ دیکھا جائے کہ حق تعالیٰ میری امت کے ساتھ کیا معاملہ فرمائے؟ خاطر مبارک کا ذرا مغموم ہونا تھا کہ وحی پہنچی، اے میرے حبیب! امت کے بارے میں یہ فکر یہ غم کیوں ہے؟ یقین رکھو کہ تمہاری امت کو وہ مراتب علیہ دیئے جائیں گے جو انبیاء سابقین کو مرحمت ہوئے ہیں، ملائکہ عظام ان کے پاس آتے تھے سلام بجالاتے تھے اسی طرح تمہاری امت کے پاس بھی شب قدر میں ملائکہ کو بھیجوں گا۔ ہاں یہی وہ رات ہے کہ اس شب میں حضرت جبرئیل امین کو حکم ہوتا ہے کہ زمین پر جاؤ جبرئیل امین ملائکہ مقررین کا ہمٹ اپنے ساتھ لے کر نہایت تزک اور احتشام کے ساتھ زمین پر آتے ہیں اور سقف کعبہ، قبر مبارک حضرت سید الانبیاء علیہ الصلوٰۃ والسلام، مسجد بیت اللہ، مسجد طور سیدنا پر ایک ایک نشان نصب کرتے

ہیں اس انتظام کے بعد حضرت جبریل تمام ملائکہ کو حکم سناتے ہیں کہ اب اپنے کام پر مستعد ہو جاؤ شہر یا جنگل، دریا یا پہاڑ جہاں بھی ایک مسلمان ہوگا وہاں فرشتے پہنچ کر سلام کرتے ہیں اور صبح تک تقدیس و تہلیل میں مشغول رہتے ہیں۔ امت محمدیہ کی دعاؤں پر آمین کہتے ہیں۔ البتہ جس گھر میں کتاب یا شراب یا تصویر ہو وہاں فرشتے داخل نہیں ہوتے، صبح ہونے پر سلام و داعی کہہ کر رخصت ہوتے ہیں۔ ملائکہ آسمان پر استفسار کرتے ہیں کہ کہاں سے آئے ہو، کہاں گئے تھے؟ حضرت جبریل جواب دیتے ہیں کیا تم کو معلوم نہیں کہ آج شب قدر تھی امت محمدیہ علی صاحبہا الصلوٰۃ والتحیہ کے پاس ہم بھیجے گئے تھے۔ ملائکہ پھر سوال کرتے ہیں کہ خیر یہ تو فرمائیے کہ خدائے تعالیٰ نے امت مرحومہ کے ساتھ آج کیا برتاؤ کیا۔ حضرت روح القدس جواب دیتے ہیں نظر الیہم فغفر لہم ہاں رب العزت نے اپنے محبوب کی امت کو نظر شفقت و رحمت سے ملاحظہ فرما کر بخش دیا اس جواب کو سن کر تمام ملاء اعلیٰ میں خوشی کے شادیاں بچنے لگتے ہیں دھو میں مچ جاتیں ہیں تسبیح و تہلیل کے شور سے کان پڑی آواز نہیں سنائی دیتی۔ اس تہنیت و مبارک باد کا شور سن کر عرش الہی بھی خوشی کے مارے تسبیح و تہلیل کا ڈنکا بجاتا ہے خطاب ہوتا ہے یا عرشی لم دفعت صوتک اے عرش مجید یہ خوشی کیسی ہے اور کیوں شور مچا رکھا ہے عرش الہی جواب دیتا ہے کہ اے بار خدایا خوشی کیسی نہ کروں آج تو نے صالحین امت محمدیہ کی مغفرت فرمائی اور گناہگاروں کے حق میں اچھوں کی شفاعت قبول کر لی۔ حضور غوث الثقلین قطب الکونین سیدنا الشیخ محی الدین عبدالقادر رضی اللہ عنہ وارضاه عنا فرماتے ہیں کہ حضرت سیدنا جبریل علیہ السلام ہر مسلمان کو سلام کہہ کر اس سے مصافحہ کرتے ہیں اور مصافحہ جبریلی کی علامت یہ ہے کہ مسلمان کا بدن کانپ جائے۔ آنکھوں سے آنسو جاری ہو جائیں دل دہلنے لگے۔ اس با عظمت و رفعت رات کی تعیین میں محدثین کرام و مفسرین عظام کے اقوال مختلف پائے جاتے ہیں مثل مشہور ہے جو بندہ یا بندہ (ڈھونڈنے والا ہی پاتا ہے) بہتر یہ ہے کہ اخیر عشرہ کی طاق راتوں میں اس نعمت عظمیٰ کے حصول کی کوشش کرنا چاہیے مگر محققین کا یہ بھی ارشاد

ہے کہ جس کا نصیب یاوری کرے یہ دولت جس کو میسر ہو اس کو مناسب یہی ہے کہ ظاہر نہ کرے کہتا نہ پھرے۔

**احکام صوم:** رمضان المبارک کے چاند کی رویت صرف ایک شخص کی شہادت پر معتبر ہے بشرطیکہ دیکھنے والا عادل اور کم سے کم مستور الحال ہو اور عید کے لئے دو مرد یا ایک مرد و دو عورتیں ضروری ہیں مگر یہ اس وقت ہے کہ بادل محیط ہو ورنہ اگر مطلع صاف ہے تو جم غفیر درکار کہ شہر کے بہت سے آدمی ہر طرف ہر محلہ میں دیکھیں حدیث صحیح میں وارد ہے لا تصوموا حتی ترو الهلال ولا تفطروا حتی تروه فان غم علیکم فاقذروا الہ ثلاثین یعنی چاند دیکھ کر روزہ رکھو اور چاند دیکھ کر عید کرو اگر رمضان کی آیتیں کو بادل کے سبب چاند نظر نہ آئے تو پورے تیس <sup>۳۰</sup> روزے رکھو۔ حضرات! چاند کا دار و مدار شریعت مطہرہ میں رویت پر رکھا گیا ہے، منجمین کے حساب پر روزہ کا افطار و عدم افطار جائز نہیں۔ ہاں ہاں جنتری بھی اس بارے میں بالکل غیر معتبر۔ ارشاد مقدس ہے نحن امة امیة لا نکتب ولا نحسب الشهر هكذا وهكذا وعقد الابهام فی الثالثہ ثم قال الشهر هكذا وهكذا یعنی تمام ثلاثین یعنی یہ امت مرحومہ امیہ ہے اس کو ستاروں کے حساب سے کوئی تعلق نہیں۔ چاند کبھی تیس کا ہوتا ہے اور کبھی آیتیں کا پس چاند دیکھ کر روزہ رکھو اور چاند دیکھ کر افطار کرو۔ جن کے دلوں میں احکام شرعیہ کی بے وقعتی نہیں پیدا ہو گئی ہے وہ بخوبی سمجھتے ہیں تار کا ذریعہ محض بے اعتبار ہے۔ خطوط کی خبریں بالکل غیر مفید اور بیکار، البتہ کتاب القاضی الی القاضی کا ضرور اعتبار ہے مگر وہ یہاں مفقود و معدوم۔

**سحری:** سحری کا کھانا سنت مصطفویہ ہے اس میں بھی بہت بڑی برکت و دیعت رکھی گئی ہے فصل ما بین صیامنا و صیام اہل الکتاب اکلہ السحر یعنی اہل کتاب اور اہل اسلام کے روزوں میں ما بہ الامتیاز سحری ہے سحر اس کھانے کو کہتے ہیں جو رات کے آخری چھٹے حصہ میں کھایا جائے یہ بھی یاد رکھنے کی بات ہے کہ سحری میں تاخیر اور افطار میں تعجل مستحب ہے لایزال الناس بخیر ما عجلو الفطر یعنی مسلمانوں میں سے خیر و برکت

اس وقت تک نہ اٹھگی جب تک افطار میں جلدی کرتے رہیں گے، ہاں بادل کے دن انتظار و تاخیر کرنا چاہیے۔

اگر روزہ دار نے عمداً روزہ میں کچھ کھالیا، پانی وغیرہ پی لیا، صحبت کر لی تو اس پر روزہ کی قضاء اور کفارہ دونوں لازم ہونگے۔ اگر کھلی کرنے میں غلطی سے پانی نیچے اتر گیا، یا ناک کی راہ یا کان کی طرف سے پانی اوپر کو چڑھ گیا، یا کنکری نگل لی، یا قصداً منہ بھر کے قے کر دی، یا سحری ایسے وقت کھائی کہ صبح صادق طلوع ہو چکی تھی اور وہ یہ سمجھتا تھا کہ ابھی رات ہے یا غروب آفتاب کے خیال سے افطار کر لیا اور ہنوز آفتاب موجود تھا ان سب صورتوں میں فقط قضاء لازم آئیگی کفارہ نہیں اور اگر بھول کر کچھ کھالیا پی لیا خواہ تھوڑا سا یا پیٹ بھر کر یا صحبت کی یا بلا اختیار دھواں یا غبار منہ میں چلا گیا تو روزہ باقی رہے گا۔ روزہ میں سرمہ لگانا، مسواک کرنا مباح ہے۔ سالن کا مزہ چکھنا اور وہ بھی اس طرح پر کہ حلق تک اس کا اثر نہ پہنچے مکروہ ہے۔ اگر بچہ بھوک کے مارے بے قرار ہے اور بغیر اس کے کہ چبا کر اس کو نہ دیا جائے وہ نہیں کھا سکتا تو اس کے لئے چبانا مکروہ نہیں ہے۔ شیخ فانی جو روزہ نہ رکھ سکے وہ ہر دن ایک مسکین کو پیٹ بھر کر کھانا کھلا دے۔ حاملہ عورت، دودھ پلانے والی، مریض یہ سب روزہ افطار کر سکتے ہیں بشرطیکہ روزہ رکھنے سے یا خود اس کو تکلیف زیادہ ہو یا بچہ کے ضرر کا خوف ہو یا مرض کے بڑھ جانے کا اندیشہ علیٰ ہذا القیاس مدت سفر کا مسافر بھی افطار کر سکتا ہے مگر ان سب مرضہ، حاملہ، مریض، مسافر پر قضاء لازم ہوگی۔

**آداب صوم:** جھوٹ نہ بولے، کسی کی غیبت نہ کرے، بیہودہ فحش باتیں زبان سے نہ نکالے، خلاف شرع آنکھ اٹھا کر نہ دیکھے، جس جلسہ میں غیبت یا کذب بیہودگی ہرزہ سرائی ہو وہاں نہ بیٹھے کہ ان امور کے بعد روزہ رکھنا اور نہ رکھنا یکساں ہو جاتا ہے ارشاد مقدس ہے کہ کم من صائم لیس له من صومه الا الجوع والعطش یعنی بہت سے روزہ داروں کو روزہ رکھنے سے بجز بھوک اور پیاس کے کچھ بھی حاصل نہیں ہوتا۔ دوسری جگہ ارشاد ہوتا ہے خمس یفطرن الصائم الکذب والغیبة والنميمة والیمین الکاذبة والنظر

بشہوۃ یعنی پانچ روزہ دار ایسے ہیں جن کا روزہ افطار کے حکم میں ہے: ۱۔ دروغ گو، ۲۔ پیٹھ پیچھے کسی کی برائی کرنے والا، ۳۔ چغلی کرنے والا، ۴۔ جھوٹی قسم کھانے والا، ۵۔ شہوت کی نظر سے غیر عورت کو دیکھنے والا۔ روزہ سے غرض نفس کا ضعیف کرنا خواہشوں کا مارنا ہے لہذا افطار کے بعد خوب سا پیٹ بھر کر کھانا نہ کھائے۔ بعد افطار خدا کی طرف لو لگی رہے کہ دیکھئے ہمارا روزہ مقبول ہوا یا مردود۔

حضرت خواجہ حسن بھری رحمۃ اللہ علیہ نے اس ماہ مبارک میں چند آدمیوں کو دیکھا کہ نہایت شاداں و فرحاں بیٹھے ہوئے ہنستے ہیں آپ نے نہایت پر حسرت لہجہ میں ارشاد فرمایا کہ تم کو یہ بھی کچھ خبر ہے کہ یہ کونسا مہینہ ہے اور اس میں کیا کرنا چاہیے ہر شخص یہی ساعی ہے کہ میں اچھی طرح عبادت کر لوں اور بازی جیت لوں بعض تو اپنی تیز اور مستعد ہمت کے گھوڑے اڑائے ہوئے منزل مقصود تک پہنچ گئے اور بعض پست ہمت راہ میں تھک کر رہ گئے ان کی ساری محنت برباد ہوئی بجز خسران کے اور کچھ نہ حاصل ہوا۔ پس کس قدر تعجب انگیز اور اندوہناک یہ امر ہے کہ جس دن میں پہنچنے والے پہنچ گئے اور پست ہمت ناکام میاب رہے اس دن میں کون ذی عقل اپنی عمر را نگاہ کر دے گا۔ قسم خدا کی اگر پردہ اٹھا دیا جائے تو مقبول بندے اپنی قبولیت کی خوشی میں اور مطرودین اپنی حسرت و ندامت پر ہنسی کا نام نہ لیں۔

**تراویح:** قیام رمضان جس کو فقہاء کی اصطلاح میں تراویح کہتے ہیں سنت ہے، فقہاء محققین نے روایت فرمائی ہے فرض اللہ علیکم صیام رمضان سنت لکم قیامہ یعنی خدائے تعالیٰ نے مسلمانوں پر رمضان کے روزے فرض کئے اور تراویح کو میں نے سنت ٹھہرایا۔ یاد رکھنا چاہیے کہ زمانہ جناب سرور عالم صلی اللہ علیہ وسلم میں تراویح کی جماعت چند ایام تک ہو کر بخوف فرضیت جماعت ترک کر دی گئی۔ بعد کو زمانہ خیر صحابہ کرام میں بیس رکعت تراویح کی جماعت کا التزام و اہتمام بہ ہیئت کذا ایہ ہو گیا اور قرناً بعد قرن عصر اُبعد عصر اسی پر عمل درآمد رہا۔ اسی واسطے جما ہیر علماء حنفیہ نے تمام متون اور شروح اور فتاویٰ میں

بیس رکعت تراویح کو سنت مؤکدہ ہونا تحقیق فرمایا ہے اور رسائل مستقلہ اس بارے میں تصنیف فرمائے ہیں مگر افسوس کہ اس زمانہ میں وہابیہ ضالین نے روافض لیا م کی فضلہ خواری میں اتباع حدیث کو منحصر سمجھ رکھا ہے۔ اس سنت مؤکدہ کو بحیلہ زیادت علی السنہ فعل ضلالت قرار دیتے ہیں دیکھو تالیفات مطبوعہ صدیق حسن خاں وغیرہ۔ حضرت امیر المومنین سیدنا جناب فاروق اعظم رضی اللہ عنہ نے جو تراویح کی ہیئت کذائیہ مستحسنہ کی نسبت نعمت البدعہ فرمایا ہے بعض شیاطین وہابیہ نے اس کے معنی یہ لکھ دیئے کہ بہت بری ہے تراویح، دیکھو رسالہ اعتصام السنہ مولفہ قاضی جہاؤ مطبوعہ کانپور۔

بعض گمراہ علی الاعلان یہ بھی کہتے ہیں کہ ہم تو صرف سنت رسول اللہ کو مانتے ہیں نہ عمر کو جانیں نہ علی کو مانیں نعوذ باللہ من ذلک افسوس صد افسوس کہ اتباع سنت کا دم بھر کر اپنے آپ کو سچا قبیح حدیث مان کر ارشاد مبارک علیکم بسنتی و سنتی الخلفاء الراشدین (تم پر میری سنت اور میرے خلفاء راشدین کی سنت لازم ہے) اور فرمان ہدایت نشان سیحدث بعدی امور واجبها الی ما احدث عمر الحدیث۔ (میرے بعد بہت سی چیزیں نئی پیدا کی جائیں گی مجھے عمر کی ایجاد کی ہوئی چیزیں سب سے زیادہ محبوب ہیں) وغیرہ کو مردود ٹھہرائیں اور بایں ہمہ آپ کو سنی بتا کر روافض کی طرح حضرات خلفاء راشدین پر تبرا کریں اور زیادہ تحقیق اس کی ”جامع الشواہد“ و ”فتح المبین“ وغیرہ میں دیکھ لینا چاہیے باقی لفظ بدعت کی تحقیق یہ ہے کہ لغت میں ہر نو پیدا چیز کو بدعت کہتے ہیں اور شرعاً بمقابلہ سنت کے ہے پس اس معنی کر جو امر بعد آنحضرت صلی اللہ علیہ وسلم کی حادث ہوا اگر وہ مزاحم و غیر سنت ہو تو ایسا ہر امر ضرور بالیقین ضلالت ہے اور جو امر موافق سنت اور داخل حکم شریعت ہو وہ یقیناً و حکماً داخل سنت اور بلحاظ ہیئت خاصہ کے اس پر بدعت حسنہ کا اطلاق کیا جاتا ہے اور بدعت حسنہ بالاتفاق موجب اجر و ثواب ہے۔

## مطبوعات تاج الفحول اکیڈمی بدایوں

- ۱۔ **احقاق حق (فارسی)** - سیف اللہ المسلمول سیدنا شاہ فضل رسول قادری بدایونی  
ترجمہ و تخریج، تحقیق: مولانا اسید الحق قادری، صفحات - ۱۵۶، قیمت - ۶۰ روپے
- ۲۔ **مقیدۂ شفاعت** کتاب وسنت کی روشنی میں -  
سیف اللہ المسلمول سیدنا شاہ فضل رسول قادری بدایونی  
تسمیل و تخریج: مولانا اسید الحق قادری، صفحات - ۱۲۲، قیمت - ۴۰ روپے
- ۳۔ **مناسحة فی تحقیق مسائل المصافحة (عربی)** -  
تاج الفحول مولانا شاہ عبدالقادر قادری بدایونی  
ترجمہ و تخریج: مولانا اسید الحق قادری، صفحات - ۶۴، قیمت - ۲۰ روپے
- ۴۔ **طوالح الانوار (تذکرہ فضل رسول)** - مولانا انوار الحق عثمانی بدایونی،  
تسمیل و ترتیب: مولانا اسید الحق قادری، صفحات - ۱۰۴، قیمت - ۳۵ روپے
- ۵۔ **البناء المتین فی احکام قبور المسلمین** - مفتی محمد ابراہیم قادری بدایونی،  
تخریج و تحقیق: مولانا دلشاد احمد قادری، صفحات - ۴۰، قیمت - ۱۵ روپے
- ۶۔ **تذکار محبوب (تذکرہ عاشق الرسول)** مولانا عبدالقدیر قادری بدایونی -  
مولانا عبدالرحیم قادری بدایونی، صفحات - ۶۴، قیمت - ۲۰ روپے
- ۷۔ **مدینے میں (مجموعہ کلام)** - تاجدار اہل سنت حضرت شیخ عبدالحمید محمد سالم قادری بدایونی  
صفحات - ۶۸، قیمت - ۲۰ روپے
- ۸۔ **مولانا فیض احمد بدایونی** - پروفیسر محمد ایوب قادری،  
تقدیم و ترتیب: مولانا اسید الحق قادری، صفحات - ۶۴، قیمت - ۲۰ روپے
- ۹۔ **قرآن کریم کی سائنسی تفسیر ایک تنقیدی مطالعہ** - مولانا اسید الحق قادری  
صفحات - ۶۴، قیمت - ۲۰ روپے
- ۱۰۔ **مولانا فیض احمد بدایونی اور جنگ آزادی ۱۸۵۷ء (ہندی)** - محمد تنویر خان قادری بدایونی  
صفحات - ۴۰، قیمت - ۲۰ روپے
- ۱۱۔ **سیرت مصطفیٰ (ﷺ) کی جھلکیاں (ہندی)** - محمد تنویر خان قادری بدایونی  
صفحات - ۴۴، قیمت - ۲۰ روپے